
कोळकोताचे 
ढिकेन॑ 


काळजान अकस्मात धोको दिल्ल्यान म्हजे विदेश भोंवडेंत खंडसो 
पडिल्लो. आतां म्हज्या सारक्याची विदेश भोंवडी म्हळ्यार कपलाची 
विदेश भोंवडी! शेड्ड्याची धांव वंये मेरेन तशी म्हजीय धांव भारताचे 
वंये कुशीक आशिल्ल्या आमच्या शेजारी देशां मेरेन! 

म्हजीं भोंवडे विशींची सपनां तशीं आकांताळीं म्हळ्यार जाता. 
शरिरांत प्राण आसासर आनी तकली साबुद्दीर आसा म्हणसर निदान 
अर्दो तरी संवसार भोंवून पळोवप असो म्हजो हावेस आसा. हावेस 
बरो आसा; पूण तो पुराय करूंक जाय आसता तो दुडू खंयच्यान 
हाडप? म्हजेकडेन तोच सोडून इत्सा मात खोटल्यांनी आसात. तेच 
पासत म्हज्या भोंवडेच्या सपनांक पाटल्या पोंदा धापून दवरचीं पडटात. 
तरी लेगीत पांजेंतल्या बुराकांतल्यान कोंबयेचीं पिलां भायर सरचीं तशीं 
म्हजे तकलेंतलीं हीं सपनां एकेक करून भायर सरतात; आनी माती 
उस्तूंक लागतात. तातूंत चोंची मारूंक लागतात. तांका थंय कितें 
सांपडटलें माती? हय मातीच. तरी म्हजे तांचेवरीं प्रयत्न चालूच 
आसतात. 

कोणाकूय हांसूक येतलें; पूण म्हजे विचार आनी प्रयत्न कॉमिकसे! 
वेव्हारा भायले आसले तरी ते कशे कोण जाणा म्हजे तकलेंत येताच. 
आतां हे म्हजे विचार वो प्रयत्न कसले? तर म्हजे बरे मागपी अशे कांय 

उद्योजक आसात. ते मेळिल्ले खेपे आपूण अमके देशाचे भोंवडेक 
गेल्लों वो अमके देशाचे भोंवडेक वचपाचों आसां अशें सांगतात. तांचे 
बिझनेस ट्रिपी भायर वर्साक एक तरी विदेश भोंवडी ही आसताच. 
असले कोणूय म्हाका गावले जाल्यार हांव तांकां म्हणटां, 'तुमचीं बॅगां 
बी धरपाक कोणूय मानाय बिनाय जाय जाल्यार म्हाका वांगडा व्हेल्यार 
जाता आं! हांव तयार आसां.' 
म्हजें हें उलोवप आयकून म्हजे ते बरे मागपी “हा हा' करून 
हांसतात आनी म्हजे फाटीर आपलेपणान धपको घालून म्हणटात, 'तूं 
म्हण बरोऽ कॉमिक बाबा, फकाणां करूंक तुका कोण लागचोना!' 
खरें म्हळ्यार म्हजीं हीं फकाणां नासतातूच. हांव तशें फकाणांनी 
म्हणटां अशें जरी वयलेतराक दाखयतां आसलों तरी म्हाका मनांतल्यान 
खर्‍यांनीच दिसता, हातूंतल्या एकल्या तरी सभाग्यान म्हणचे, “चल रे 
दिलीप, यो म्हजे वांगडा” वो 'घे रे हे पयशे आनी यो मारून एक 
फोल्ग. मागीर एक पुस्तक बरोवंक मात विसरू नाका.” पूण असली 
दानत आमच्या मदल्या ह्या गिरेस्तांकडेन नाच्च म्हळ्यार जाता. 
रवीन्द्रबाबांकूय भोंवडी करपाची मनांतल्यान खूऽब्ब इत्सा आशिल्ली. 
तांकांय हांव म्हणटालों, आमच्या उद्योजकां मदल्या कोणेतरी आमकां 
व्हरूंक जाय न्हय वांगडा! राष्ट्रपती, प्रधानमंत्री बी विदेश भोंवडेक 
वतात तेन्ना आपले वांगडा पत्रकारांक व्हरतात, तशें आमच्या गोंयच्या 
उद्योजकांनी आमच्या मदल्या एका तरी साहित्यिकाक व्हरूंक जाय. 
आमचो दत्ताय वता भोंवडेक. निदान ताणें तरी म्हणूंक जाय, 'रवीन्द्रबाब, 
हांव युरोपाचे भोंवडेर वतां, तुवें येवंक जाय आं म्हजे वांगडा!” 
म्हजो हो कल्पना विलास पळोवन रवीन्द्रबाब हांशिल्लो. आतां 
हातूंत हांसपा सारकें कितें आशिल्लें? भुरगेपणार आमकां आमचे 
कोणूय सोयरे वा शेजारी जात्रेक, फेस्ताक बी व्हरनाशिल्ले तर! हांकां 
येवन येवन खर्च कितलो येतलो? येत दोन-तीन लाख बी! तांची 
आस्पत पळयल्यार हैं तांकां कांयच न्हय. पूण तातूंतल्यान जें निर्माण 

जातलें तें मात मोल करूं नज इतल्या मोलाचें आसतलें! 

रवीन्द्रबाब म्हण5, हें अशें म्हण केन्ना घडटा? भोंवडी करपाची ती 
आपल्या कश्टान. भोंवडेची इत्सा आसल्यार ती कशीय पुराय करू 
येता. हांगच्यान भायर सरून पावता थंय वचपाचें. वाटेर कितें ना कितें 
काम करून जेवणा-खाणाचो आनी प्रवासाचो खर्च भागोवपाचो. 
आदल्या तेंपावेले भोंवडेकार बी करताले तशे! 

आमचे हे दोनूय विचार तशे सत्यसृश्टींत उतरतले असल्यांतले 
नाशिल्लेच. दोनूय अव्हेव्हारी! ते पासत जोडींतल्यान थोडी थोडी 
बचत करपाची आनी अमेरिकेचें सपन बाळगून सिंगापूर ना तर मलेशिया 
तरी करून येवपाचें. आमचे पांय धतरेचेर आसात हाची तीच एक कुरू. 
तरी लेगीत केन्ना केन्नाय एक फातर काडून आंब्यार शेंवटूक कोणाच्या 
बापायचें कितें वता! पडलो जाल्यार आंबो पडलो नातर फातर गेलो. 
पूण केन्ना केन्नाय तोच फातर मारतल्याचे तकलेरूय पडूं येता आं! हैं 
वाचून “फुलू खुस्तार खोजने मारूक सोदता हो' अशें म्हणपी आमचे 
मदीं आसतातूच न्हय! 

तर हांव गजाल करतालों विदेश भोंवडेची! आमकां कोणूय व्हरतले 
आनी मागीर आमी संवसार पळयतले, ताचेर भोंवडे खबर बरयतले बी 
म्हणटात तें मुंगेरीलाल के हसीन सपने! दरेकल्यान आपलो खुरीस 
जाता नज करून आपणेंच खांदार मारूक जाय तशे, आपल्यो इत्साय 
आपणेंच भागोवंक जाय. सपनां तशीं व्हडलीं व्हडलीं नदरे मुखार दवरूं 
येतात! सपनांक अमेरिका, जपान बी पळोवंक विमानान वचपाची 
गरज पड़ना. मनूच विमानाचे गती परस चड़ वता. पूण आपल्या 
आवाक्यांत आसात तीं आमच्या देशांतलीं थळां वो शेजारी देशांतले 
वाठार भोंवडी करून पळोवं येतात. तातूंतय पुरुशार्थ हो आसताच! 
म्हणटकच हांतरूण पळोवन पांय सोडचे ही जाण्टेल्यांची जी म्हणणी 
आसा ती तशी आमी सामकीच आडनदर करूंक फावना. देखून 
बोल्स सांसपून पावलां उडोवप हेंच शाणपणाचें दिशिल्ल्यान कांय 

वर्सा पयलीं सिंगापूर आनी मलेशिया वचून आयिल्लों. त्या उप्रांत 
श्रीलंकेचो बेत केल्लो तेन्ना काळजान धोको दिलो. 

श्रीलंका म्हळ्यार भारताच्या नकाशा मुखार ताचें अपेंडीक्स कशें 
दिसता अशें कोणें तरी एकदां म्हणिल्लें. अशें आसतना श्रीलंकेचो बेत 
आखल्या बराबर काळजाक कसली पिडा मारली कांय कळना. श्रीलंकेचो 
आनी हनुमानाचो संबंद आसा. ह्या हनुमानाचो आनी काळजाचोय 
संबंद आसा. श्रीलंकेक वचून रावणाची लंका पादाक्रांत करचे आदीं 
आपली छाती उगडून ताणें रामाक काय सीतेक कोणाक तरी दाखयल्ली. 
ताच्या काळजांत राम-सीतेची प्रतिमा आशिल्ली. आपूण दिसरात 
तुमचेंच चिंततां, आपल्या काळजांत तुमचे बगर आनीक कोणाकूच 
स्थान ना हैं प्रोवार करचे पासत हनुमानान आपले आपणेच ओपन हार्ट 
सर्जरी केल्ली. जाल्यार म्हजें हड्डें दोतोरांनी उक्तें करून काळजाकडेन 
खेळ केल्लो. मारूतीच्या काळजांत राम-सीता आसा हें हांवें 
कॅलेंडरावेल्या मारूतीच्या चित्रांत पळयलां पूण म्हज्या काळजांत 
दोतोरांक कोण कोण दिसल्यांत खबर ना. पूण तांकां ब्लॉक मात खूब 
सापडले आनी ते मेकळे करपाक श्रीलंके खातीर पुंजायल्ली सगळी 
पुंजी खर्चुची पडली. 

ह्या अरिश्टांतल्यान भायर सरून थोडो सुसेग घेतलो आनी पर्थून 
विदेश भोंवडेचे वेध लागले. जी कितें बचत केल्ली ती थोड्या दिसां 
खातीर, लागींच खंय तरी वचपाक पुरो आशिल्ली. म्हणचे काटकसर 
करून आमची तिगांची वारी जावं येताली. 

गोंयांत हालीसराक माया म्हयनो गरमेन सांवार करता. म्हणटकच 
खंय तरी थंडाय आसा अशे सुवातेर वचपाचे विचार दर गिमाळ्यांत 
तकलेंत घुंवताच. पूण वचपा सारके नवे वाठार कांय लक्षांत येनात. 
मनाली, सिमला, सिक्कीम, काश्मीर आनी उटी-बिटी सगळें पळोवन 
जाल्ले. थंयच पर्थून वचपाक मन राजी नाशिल्लें. आनी विदेश 
भोंवडी, जंय थंडाय आसा, जी बोल्साक परवडटा तीय लक्षांत येना 

आशिल्ली. श्रीलंकेक वचपाचो बेत आशिल्लो. श्रीलंका म्हणटकच 
कुकीय तयार जाल्लो. श्रीलंका क्रिकेट टीम आनी हेर म्हायती 
आशिल्ल्यान ताका ही भोंवडी करीन दिशिल्ली जावंये! पूण श्रीलंका 
माया म्हयन्यांत आमच्या भारतावरीच उजो अशें आयकल्ल्यान आमी 
श्रीलंकेचो बेत बदललो आनी भूतानाक वचपाचो विचार तकलेंत 
हाडलो. 'भूतानाक कितें आसा पळोवपा सारके? थंय तुमीच वचपाचें 
म्हाताऱ्यांनी' अशें म्हणत कुकीन आमचे वांगडा येवपाचो बेत बदललो. 

सिंगापूर, मलेशियाक गेल्लीं तेन्ना वांगडा कुकी आशिल्लो. तेन्ना 
कुकी आमी सांगता थंय येतालो. आतां कुकी व्हडलो जाल्लो. ताचें 
स्वताचें वेगळें विश्व आनी चिंतप आशिल्लें. आमी वतात थंय तूंय यो 
म्हणप म्हळ्यार ताचेर जबरदस्ती जावपाची आनी ताका आवडटा थंय 
हांवें वचप म्हळ्यार म्हजेर अन्याय जावपाचो. जनरेशन गॅपचो प्रस्न 
न्हय तर युवामनाचें स्वातंत्र्य राखप हें म्हजे पयलें कर्तव्य! ताचो 
वैचारीक, सामाजीक स्तर आनी म्हजो स्तर हातूंत अंतर आसा आनी 
आसुंकूच जाय. ताणें आपल्या समविचारी, समवयस्कां वांगडा भोंवपाचें. 
तसो तो आपल्या इश्टां वांगडा नेपाळाक बी वचून आयिल्लो. म्हणटकच 
तूं आमचे वांगडा योच अशी सक्ती करपांत अर्थ नाशिल्लो. आनी 
ताका एकट्याक दवरून आमी वचपूय आमकां पुटवना आशिल्ले. पूण 
आपल्याक मुंबय वचपाचें आसा, तुमीच वचून येयात तें भूतान काय 
कितें म्हणटात थंय अशें म्हणत ताणेंच आमच्यो गोवा-कोलकोता 
विमानाच्यो तिकेटी ऑन लायन बुक करून दिल्यो आनी आपलो 
वेगळो कार्यक्रम आपणेंच थारायलो. 

मायाचे ९ तारकेक आमी आमच्यो गोवा-कोलकोता तिकेटी बुक 
करच्यो अशें यात्रिक ट्रॅवल्साच्या हेमंत किर्तनीन सांगिल्लें. दाबोळे 
विमानतळावेल्यान दनपारची १४.३० ची इंडिगो फ्लायट धरीत जाल्यार 
ती कोलकोता १८.५० म्हळ्यार ७.५० क पावता आनी साडेणवाक 
हावडा-न्यू जलपायगुडी जी ट्रेन सुट्टा ती आरामात धरूंक मेळटा 

अशें सांगिल्ल्यान आमी अडेजांची इंडिगोच बुक केल्ली. 

अजून मेरेन हांवें खंयचेच ट्रॅवल्स एजन्सी मार्फत खंयचोच टूर 
करूंक नाशिल्लो. खंयीय भोंवडेक वतलो जाल्यार आपल्या नाड्यार 
वचपाचें हो म्हजो विचार. खंयीय प्रवासाकं-भोंवडेक वता तेन्ना खऱ्या 
भोंवडेकारान आपल्याक सगळ्या हुसक्या-तापांतल्यान जाता तितलो 
मुक्त दवरूक जाय. मनाचेर कसलोच ताण आसूंक फावना. म्हणटकच 
जंय जंय वता थंयचो सैम, थंयचें लोक जीवन, थंयची संस्कृताय 
आनी थंयचें एकंदर वातावरण भोंवडेकारा मुखार आपलीं सगळीं आंगां 
उसयत ताका येवकार दिता. ह्यो गजाली ट्रॅवल्स एजन्सी मार्फत 
भोंवडी केल्यार मेळनांत अशें म्हाका निखालस म्हणपाचें ना. जे कोण 
असल्या एजन्सी मार्फत भोंवडी करतात ते ह्या एजन्सींचेर खूश 
आसतात. हाच्याय मुखार वचून हांव म्हणन, खूबशे गोंयकार ह्यो 
एजन्सी आसात म्हण्णूच गोंयच्यान पावल भायर कांडूंक पावतात. 
नातर अनवळखी सुवातेर रावप खंय? भोंवप खंय? शेणलो बी 
जाल्यार? कोणेंय फटयलो, नागयलो बी जाल्यार? ह्या प्रस्नानी 
आनी हुसक्यांनीच भोंवडेची इत्सा आशिल्लो आंग मारता. पूण ट्रॅवल्स 
एजन्सी जर आसत आनी ताणीं मसणा फोंडांतली लेगीत टूर आयोजीत 
केल्यार, थारायल्ले दुडू तांकां दिवन आपली गुठली तांचे सुवादीन 
करतात. एजन्सीय तांच्या विस्वासाक वेर वचूंक दिना. तांची पोटली 
व्हरतात तशी हाडून घराकडेन पावयतात, अशें आसलें तरी टूर 
आयोजीत करपी ट्रॅवल्स एजन्सींचें वेवस्थापन आनी मार्ग थारिल्ले 
आसतात. आपलो लाव लुसकान हांचो हिशेब करूनच ताणीं भोंवडेकारां 
कडल्यान दुडू घेतिल्ले आसतात. ताणीं जो रूट थारायला आनी त्या 
टुराक कितलो वेळ लागता हाचो हिशेब केला तेच आखणेंत ते 
आपल्या गिरायकाक बसयतात. असल्या टुराक वचप्यांच्यो गरजो 
तांच्या वेवस्तेंत फिट्ट बसतात. म्हजे सारको वेगळे नदरेन भोंवडी 
करूंक सोदता तो तांचे धावाधावेंत खंयच बसूंक शकना. एखाद्रे मन 

भुलायणे सुवातेर आनीक थोडो वेळ सारूंक जाय आसलें अशें दिसले 
तरी तें स्वातंत्र्य मेळना. थारिल्ल्या वेळा भितर सगळे आटापून 
आयोजकांचे कोर्दीचेर नाचचें पडटा. त्या पासत असल्या ट्रॅवल्स 
एजन्सींचे टुर्स म्हाका हरगतीक पडपा सारके नाशिल्ले. 

अशें जरी आसलें तरी ह्या टुर्स आयोजनाचे फायदेय आसतात, 
हेंय तितलेंच खरें. जे कोण हे टुर आयोजन करतात तांची, ज्या देशांत 
ते टुर व्हरतात थंयच्या थळाव्या लोकां लागीं वळख आसता. ते पासत 
थंय रावपा जेवपाची वेवस्ता बरी जाता आनी अनवळखी सुवातेर 
गेल्ल्यान हॉटेल सोद, जेवणाचो हुसको कर असल्या गजालींतल्यान 
मुक्‍ती मेळटा. आयोजकांचेर सगळो भार घालून कांय नवे वाठार 
पळयल्ल्याचें समाधान गावता. तरी पयशे दिले आनी आपल्याक जाय 
तें फैदासलें हे वृत्तींतल्यान भोंवडेचो निखळ आनंद मेळूंक पावता अशें 
मात न्हय. भोंवडी करतना आपलो स्वताचो पराक्रम नासत, आंगार 
कसलीच जापसालकी घेवपाचीच तयारी नासत जाल्यार भोंवडी 
केल्ल्याचें जें एक सूख, एक धाडस आसता ताचें पुणयिन मोल मेळूक 
पावता व्हय, होय प्रस्त तसो फाट सोडिना. 

टुर्स आयोजकांच्या सांगातान भोवडी केल्यार म्हजे नदरेन, म्हज्या 
सारख्यांक एकूच फायदो आसा तो म्हळ्यार ह्या निमतान वेग वेगळ्या 
वेवसायांतले, वेगवेगळ्य़ा आचार-विचारांचे लोक मेळूक पावतात. 
कांय दीस तांचे सांगाताक सारूक मेळटात. टुर जेन्ना सोंपता तेन्ना 
ह्या टुरांतली दरेक व्यक्‍ती तुज्या घराब्यांतलीच जावन वता. होम 
सिकनेस बी आसत जाल्यार तो पयस जाता. त्या टुरांतलो दरेक 
वांगडी आपल्याक ह्या कुटुंबाचो घटक मानता आनी एकमेकांच्या 
सुखदुख्खांत वांटेकार जाता. 

यात्रिक ट्रॅवल्स ही गोंयची एक नावास्ती ट्रॅवल्स एजन्सी. ही 
एजन्सी टुर्स आयोजनांत आसा म्हणपाचें हांव जाणां आशिल्लो. पूण 
ताचे जाळवणदार हेमंत किर्तनी आनी तांचो भाव बी हांचेकडेन म्हजी 

वळख नाशिल्ली. तांच्या. आस्थापनांतलो राजेंद्र नायक हो कोंकणी 
मळावेलो एक वावुरपी. ताचे मार्फत ह्या यात्रिकाची म्हजी वळख. 
ताणेंच भूतानाक वचपा पासत कोमार काडलें अशेंय म्हणूं येता. ते 
भायर माय तापिल्लो. हे गरमेंत गोंयांत रावप नाका अशें मनान 
थारायल्लें. देखून एकदांचो जीव गोंयच्यान भायर व्हरून खंयीय 
घालपाचो अशें येवजिल्ल्यान भूतान लेगीत चलता, या एकदाचें अशें 
जाल्लें. पूण जेन्ना भूतानची भोंवडी करून आयलों तेन्ना भूतान लेगीत 
चलता अशें जें भूत मानेर बशिल्लें तें वचून, चलता न्हय तर भूतानूच 
अशें म्हजें मत जालें. 

हांव जेन्ना खंयचेय भोंवडेक भायर सरतां तेन्ना जंय वचपाचें 
आसा त्या वाठाराची थोड़ी भोव म्हायती करून घेतांच. ज्या प्रदेशांत 
वतां थंयची जर मात्तूय वळख ना जाल्यार मागीर गायड सोदचो पडटा 
आनी तो जें कितें आपलें गिन्यान पाजळटा ताचेर निंबून रावन, तो 
सांगता तेंच सत मानून ताच्या दोळ्यांनी, ताचे पातळीचेर येवन थळ 
दर्शन करचें पडटा, आपल्याक मेळपी पांचशी-हजार रूपयां खातीर 
ताणें अधिकृत म्हायती दिवंकूच जाय अशेंय कांय नासता आनी ते 
सुवातेवेलें आमकां जर ओ काय ठो खबर नासत जाल्यार तो जें कितें 
सांगता तें चूक म्हणपाचेंय धाडस आमचे भितर नासता. गायडाचो 
विशय आयलाच म्हणटकच म्हाका एक निजी अणभव सांगले बगर 
रावं नज! 

हांव कळंगूटचे डॉन बॉस्को हे शाळेंत कांय काळ शिकयतालों. अदीं 
मदौ कळंगूट प्रायेर वचपूय जातालें. थंय गोंयचे पयले मुखेलमंत्री 
दयानंद बांदोडकारांचो पुतळो उबारिल्लो. पुतळ्यांचेर हो अमक्या 
अमक्याचो पुतळो म्हूण नांवां भोवतेक बरयनात जावंये! तो पुतळो 
पळोवनूच हो अमक्या अमक्याचो पुतळो म्हणपाचें लोकांनी वळखुचो 
अशी भोवतेक पुतळो उबारप्यांची अपेक्षा आसूंये! तरी लेगीत पुतळो 
उबारल्या उप्रांत, तो ज्या चौथऱ्याचेर उबो करतात त्या चौथऱ्याच्या 

चोंय वटेन जी खालीं सुवात उरता ती भरून काडूंक संत वचना बी 
कोराथतात. ह्याय पुतळ्याच्या चौथन्याचेर 'जे का रंजले गांजले, 
त्यांसी म्हणे जो आपुले, तोची साधु ओळखावा, देव तिथेची जाणावा” 
हें प्रसिद्ध संत वचन मार्बलाचेर कोराथून बसयल्लें. ताचेर बरयल्लें तें 
काळाचे भकीक पडून, मार्बल काळसो जाल्ल्यान 'रंजलें गांजले' 
इतलेंच वाचूंक येतालें. तो काळ आयचे वरी नोंदणीकृत प्रशिक्षीत 
गायडांचो नाशिल्लो. कोणूय पर्यटक दिसल्यार “सर गायड, सर गायड' 
म्हणत तांचे फाटल्यान पडपाचो तो काळ. तांकां कोणूय गरजेक 
आयिल्लो वांगडा घेतालो आनी पन्नास शंबर हाताक लायतालो. 
अश्याच एका हिन्दी भाशीक पर्यटक पंगडाक एक थळावो आप घोशीत 
'गायड' गायड करतालो तेन्ना हांव थंय हाजीर आशिल्लों. बांदोडकारा 
विशी तो आपलें कितें ज्ञान पाजळटा हें जाणून घेवपाची म्हाका 
उत्सुकताय आशिल्ली. ताका पर्यटकानी “यह स्टॅच्यू किसका है? 
अशें विचारलें तेन्ना तो गोंदळळो. बांदोडकाराक सगळ्यांनी वळखुचो 
अशी म्हजी अपेक्षा ना. सगळेच पुतळे ते नामनेचे व्यक्ती सारकेच 
दिसतात अशेंय ना. म्हणटकच त्या गायडाक त्या पुतळ्या विशीं 
म्हायती नासल्यार अजाप न्हय. बाबड्याचें पुराय शिंतीद आपल्या 
हातार पडपी दुडवांचेर आनी त्या दुडवांचो मागीर विनियोग कसो 
करपाचो हाचेरूच आशिल्ले. जेन्ना पुतळो कोणाचो काय विचारतकच 
तो सुर्वेक गडबडलो आनी मागीर सारवा सारव करीत पुतळ्याकडे गेलो 
आनी मोठ्या आत्मविश्वासान ताणें त्या नदरेक पडपी अक्षरांचेर बोट 
दवरून “यह पुतळा रंजले गांजले का है” अशें बेधडक सांगून सोडलें. 

पर्यटकांक 'रंजले गांजले' विशीं व्हडलोसो इंटरेस्ट नाशिल्लो. 
तांची नदर मुखार खळखळपी दर्याच्या ल्हारांचेर आनी वेळेर भोंवपी 
अर्दनग्न विदेशी ललनांचेर आशिल्ली. त्या पर्यटकां मदलो कोणूय 
एकलो म्हजे सारको बरोवपी बी आशिल्लो जावंक जाय. ताकाच ह्या 
पुतळ्याची उस्तवारी जाय पडिल्ली. समजा ताणें प्रवास वर्णन बरोवपाक 

घेतलें जाल्यार कळंगुटच्या 'रंजले गांजले'च्या पुतळ्याचेर तो कितें 
बरयतलो काय? असो प्रस्न म्हाका पडिल्लो. तो प्रसंग हांवें 
अणभविल्ल्यान त्या उप्रांत हांव जंय जंय वचूंक भायर सरलां, ताचे 
आदीं त्या थळाचो थोडो भोव अभ्यास करूनच भायर सरलां. हाका 
लागून जंय भोंवपाक वतां थंयचो वाठार सामकोच अनवळखी दिसना. 
थंय भोंवपाक आगळीच मजा येता ती जालीच, ते भायर आपले वांगडा 
कोण आसात तांचे मुखार आपलें गिन्यान पाजळून 'शेकी' मिरोवंकय 
मेळटा. म्हजो तो उद्देश्य नासलो तरी हांव म्हाकाच ते सुवातेर 
अनवळखी दिसूंक फावना देखून अभ्यास करूनच वतां. 

भूतान विशीं हांवें आयकल्लें आनी आतां नेटाचेर सगळी म्हायती 
तशी उपलब्ध आसाच. सगळ्या सुवातांच्या फोटवां सयत. हातांतल्या 
मोबायलाचेर इंटरनेट जोडिल्लें आसत जाल्यार पावल दवरता ते 
सुवातेचें सगळें वर्णन आनी म्हायती त्या 'चुल्लू' भर यंत्रांत मेळटा. 
जाय तें तातूंत बुडपाचें! पूण हांव थारलों ई-निरक्षर! निरक्षर म्हणचे 
परस अडाणीच बरें दिसता. कुकीन कांय सायटी ओपन करून 
दाखयल्ल्यो. त्यो म्हाका समाधान दिवपी नाशिल्ल्यो. नेटाचेर म्हायतीचें 
कितलेंय भांडार आसलें तरी जे सर हांव कागदाचेर छापील रूपांत तें 
वाचिना ते सर म्हज्या मनाक कशीच थाकाय मेळना. तेच पासत 
म्हाका एखाद्रे पुस्तक बी जाय आशिल्ले. सेंट्रल लायब्ररींत सोदूंक 
लागलों. पूण त्या समदीरांत खंय म्हूण सोदतलों? तेन्ना क्युरेटर 
कार्लुंसबाब आदाराक धांवून आयलो. ताणेंच एक पुस्तक काडून 
हातार दवरलें. पुस्तक पळोवन हांव अजापीत जालों. 'अ पोर्ट्रेत ऑफ 
भूतान' आनी बरोवपी कोण म्हळ्यार खासा भूतानची राणी! आशी 
दोर्जी वान्गमो वान्गचूक. जेन्ना शेटूच कान तोंपूक मेळिल्लो तेन्ना 
म्हाका आनीक कितें जाय आशिल्ले? 

पूण हांगा एक भिरांत आशिल्ली ती म्हळ्यार देशाची राणीच जेन्ना 
आपल्या देशा विशीं बरयता तेन्ना त्या बरोवपांत जें आसा तें वाडोवन, 

ग्लोरिफाय केल्लें आसूं येतालें! राणयेक आपले भुंयेचो मातयेकण 
' लेगीत भांगरा पिठो दिसूं येतालो, दरेक फातर माणकां-मोतयां म्हणपाचो 
भास जावं येतालो! तशें दिसप साहजीकच आशिल्लें. तरी लेगीत 
थंयच्या वाठाराची वळख तरी घडूं येताली. राष्ट्राचे राणयेन आपल्या 
राष्ट्राचेर खासा बरयिल्लें पुस्तक अधिकृत अशें आसूं वो नासूं, पूण 
थंयच्या गांवाचीं नांवा, इतिहास आनी तिचें आपल्या राष्ट्रा विशींचें 
प्रेम तरी खरें आसतलें! तेन्ना तिणेंच करून दिल्ली वळख आनी हांवें 
म्हज्या दोळ्यांनी पळयल्लें भूतान हातूंत कितलें सारकेपण आसा 
आनी कितलें वेगळेपण आसा हें तरी कळूंक पावतलें! देखुनूच 'द 
पोट्रेट ऑफ भूतान” नदरेखाल घालें. पूण नांवां काय लक्षांत उरपाचीं 
न्हय तीं! भूतानाक पावल्या उपरांतूच थंयच्या थळाव्या लोकांच्या 
उच्चारांतल्यानूच तीं कळपाची आनी मागीर याद उरपाचीं! 

नाय म्हळ्यार म्हाका म्हजे पर्यावरण मित्र माधव गाडगीळ हाणीं 
लोकसत्तेचेर ताणीं बरयिल्लो एक लेख धाडून दिल्लो. भूतान सरकारचो 
पर्यावरण संरक्षण हो जिव्हाळ्याचो विशय. जग तापूंक लागिल्ल्यान- 
ग्लोबल वार्मिगाक लागून भूतानच्यो हिमन्हंयो विरगळूंक लागल्यात हो 
त्या सरकाराचो हुसक्याचो विशय जाल्लो. ह्या संदर्भात ताणीं एक 
आंतरराष्ट्रीय भासाभास आयोजीत केल्ली. भूतानचे पर्यावरण आनी 
रानमंत्री अध्यक्ष आशिल्ले. माधव गाडगीळ हांकांय ते बसकेक निमंत्रण 
आशिल्लें. त्या निमतान तांकां थंय त्या लोकांकडेन मुक्तपणान चर्चा 
करूंक मेळिल्ली आनी ताणीं ताचेर लोकसत्तेंत एक लेखूय बरयिल्लो. 
ते सांगतात, वनसंपत्तीन समृद्ध असो भूतानचो पंचमांश भूभाग देवरायानी 
भरिल्लो आसा. हातूंत बौद्ध विहारा लागचीं विशाळ तपोवना आसात. 
ते भायर गावांगावांतल्या मातृदेवतांचीं पवित्र वनां. पुराय भारतखंडभर 
हो सैम राखणेच्या परंपरांचो ठेवो आसा. पूण फक्त भूतानान तांचो 
मनासावन आदर केला - 

हांव सैमपिसो म्हणटकच सैमाचो आदर करपी भूतान म्हाका 

नक्कीच आवडटलें आशिल्लें. मागीर हांवें कोंकणी विश्वकोश चाळळो. 
हेर भासांतल्या विश्वकोशांनी भूतान विशीची म्हायती आसतलीच. पूण 
कोंकणी विश्वकोश करतना अभ्यासकांनी हेर भासांतल्या विश्वकोशां 
परस कोंकणी विश्वकोश सरस जावंचो देखून प्रयत्न केल्लो. भूतानची 
नोंद सोदपाक हांवें एक खंड चाळळो आनी म्हाका जाय तें त्या खंडांत 
सांपडलें. भूतान विर्शीची इत्यंभूत म्हायती म्हाका, म्हजे भाशेंत मेळिल्ली. 
म्हजी गरज नाय म्हळ्यार पुराय जाल्ली आनी आतां म्हाका हांव जंय 
वचपाची तयारी करतां तें भूतान म्हळ्यार कितें हाची वळख जाल्ली. 

आमची गोवा, बंगळुरू, कोलकोता अशी इंडिगोची फ्लायट दनपरां 
अडेजांक आशिल्ली आनी एक वरा पयलीं तरी रिपोर्टीग करपाचें 
आशिल्ल्यान आमी घरच्यान बारा वरांचेरूच भायर सरलीं. आमकां 
प्रवास हो जरी नवो नासलो तरी दरेक प्रवास आमचे खातीर नवोच 
आसता आनी तांतलो हुसकोय पयलेच खेप जाल्लेवरी नवोच आसता. 
कुकी आमकां विमानळार ड्रॉप करपाचो आशिल्ल्यान आनीक कोणाकूय 
विनवणी कर वो टॅक्सी सांग बी असलो हुसको नाशिल्लो. दनपरां 
साडेबारा वरांचेरूच तिगांनीय वाटेर लंच घेवपाचें आनी मागीर एक- 
सवाय एकाक विमानतळार पावपाचें असो आमचो बेत थारिल्लो 
आनी तशेंच करून आवांताद आमी विमानतळार ज्युस्त टायमार 
पावली. 

गोंयच्यान हे फ्लायटीर आनीकूय कोण कोण वचपाचे आसात अशें 
हेमंत किर्तनीनं म्हणिल्लें. भूतानाक वचपी जो पंगड आशिल्लो तातूंतल्या 
एकल्याकूच, म्हळ्यार अजीत केरकाराक हांव वळखतालों. तो आमचे 
कोंकणी चळवळींतलो आनी विशेश म्हळ्यार नाट्यमळावेलो एक नामनेचो 
रंगकर्मी. पूण तो दोन दीस आदींच कोलकोता गेल्लो. बाकीचेय 
आपापली वेवस्ता लावन गेल्ले जावंक जाय. सगळे हावडा स्टेशनाचेर 
न्यू जलपायगुडी वचपा खातीर मेळपाचे. आमकां व्हरूंक विमानतळार 
जाळवणदारां मदलो कोणतरी येवपाचो आशिल्लो म्हणटकच आमकां 

तसो हुसको नाशिल्लो. दाबोळेच्यान कोलकोताक वचपी इंडिगो फ्लायट 
दनपरां अडेजांक सुटून, बंगळूरचो एक स्टॉप घेवन सांजची पावणे 
आठांक कोलकोता पावपाची आनी न्यू जलपायगुडी वचपी ममता 
दिदीचो गरीब रथ साडेणवाक सुटपाचो आशिल्लो. आमकां कसलीच 
घाई, कसलोच हुसको आनी कसलेंच टेन्शन नाशिल्लें. आनी हां! 
आमचे वांगडा हे फ्लायटींत पाचू मेनन म्हण एकलो आपले बायले 
सांगाताक आसतलो म्हणपाचें हेमंत किर्तनीन म्हणिल्लें. 

मेनन म्हळ्यार केरळी! म्हणटकच ताणें म्हाका वळखुपाचो वो हांवें 
ताका वळखुपाचो प्रस्नूच नाशिल्लो. पूण हेमंत म्हणटालो, मेनन 
म्हाका वळखता म्हूण! तोय बरोवपी अशें ताणें म्हाका सांगलें. पूण 
म्हज्या मुखार ताचें मुखामळ येना आशिल्लें. पूण नांव मात म्हाका 
आयकल्ले आयकल्लेवरीं दिसतालें! पाचू मेनन कोण हें मागीर कळटलेंच 
आशिल्लें. हो केरलायट म्हजेकडेन कितलो समरस जातलो होच प्रस्न 
आशिल्लो. 

दाबोळे विमानतळार सगळे सोपस्कार पुराय करून चेक इन केल्या 
उप्रांत बोर्डीग करपाची प्रतिक्षा करीत बशिल्लो आसतना एक व्यक्ती 
म्हाकाच पळयत शी म्हजे कडेन आयली. ताचे वांगडा एक ताचे मानान 
मोटवी बायल मनीस. टिपीकल गोंयकार हिन्दू! तो पाचू मेनन काय 
कोण तो हो आसूंच नज! केरळी दांपत्याक वळखप सामकें सोपें 
आशिल्ले. गोंयांत कितले तरी केरळी आसात आनी बऱयाच कुटुंबांलागीं 
म्हजे इश्टागतीचे संबंद आसात. म्हणटकच केरळी लोकांक वळखप 
काय म्हजे दृश्टीन कठीण नाशिल्लें. पूण हांगाच हांवें मार खालो 
म्हळ्यार जाता. तो पाचू मेननूच आशिल्लो. तो गोयांतूच ल्हानाचो 
व्हड जाल्लो आनी बेळगांवां स्थायीक जाल्ले केरळी चलयेकडेन 
मोगान लग्न जाल्लो. ती दिसपाक आनी उलोवपाक गोंयचीच हिन्दू 
बायल अशी दिसताली. हीं दोगांय खंयच्याय नीज गोंयकारापरस बरी 
कोंकणी उलयतालीं आनी नीज गोंयकारापरस गोंयचेर चड प्रेम करता 

म्हणपाचें तांचेकडेन दाटी जाल्या उप्रांत म्हाका जाणवलें. 
म्हजेकडेन वळख करून वो आपली वळख दाखोवन, मागीर 
मेळटलेच म्हणत तो गेलो आनी हांव ताका पळेतूच उरलों. जे कोण 
गोंया भायले नोकरी, उद्योगधंद्यां निमतान गोंयांत स्थायिक जाल्यात 
ताणीं ह्या पाचू मेननाची देख घेतिलली जाल्यार, हो भायलो तो 
भितरलो म्हणपाची पाळी आमच्या गोंयकारांचेर केन्ना येवपाचीच 
नाशिल्ली, असो विचार म्हजे तकलेंत आयले बगर रावलोना. 
पयलीं लोक विमानान प्रवास करताले ते आपले कडेन आशिल्लो 
पयसो चड जाला म्हूण न्हय तर वेळेची बचत करपा पासत. उद्योजक, 
अती महनीय व्यक्ती बी जांकां आपले भितरले कलेचो, गुणाचो बी 
देशा पासत चडांत चड उपेग करपाचो आसा, सेवा दिवपाची आसा 
तांकां वेळ बचत करपाची गरजूच आसता. त्या भायर थोडे गिरेस्त 
आसात, जांचेकडेन खोटल्यांनी पयशे भरल्यात तेय पयशे दवरून 
फायदो कितें म्हणत सगळेंच म्हारगायेचें वापरतात. तांचे पासत तो 
स्टेटस सिम्बोल जाल्लो आसता. पूण आयच्या काळार विमान प्रवास 
हो स्टेटस सिम्बोलूय उरूंक ना आनी लक्झरीय उरूंक ना. ती जावन 
गेल्या सर्वसामान्याची गरज. तेच पासत विमान कंपन्यांनी इकॉनॉमिक 
क्लास म्हूण सरसकट वर्गा पासत एक क्लास केला आनी कोणूय 
आतां उठ्ठा सुट्टा तो विमानान प्रवास करता. तो प्रवास सर्वसामान्यांक 
परवडटा. कांय म्हयन्या आदीं ऑनलायन बुकींग करीत जाल्यार ती 
बरीच सवायूय दितात, इतली सर्त आयज विमान कंपन्यामदीं चलता. 
काल-पयर मेरेन जांकां विमान लागशिल्ल्यान पासून पळोवंक मेळऽ 
नाशिल्लें, जे लोक मान वयर करून, तिरपो हात दोळ्यांर दवरून, 
मळबांतल्यान वचपी विमानां पळोवनूच अजापान तोंड उक्तें करताले, 
तेच लोक आयज त्याच तोंडांतल्यान आपल्याक फ्लायट आसा, 
फ्लायट चुकतली, बी म्हणटात तेन्ना जीव संतोसता, धादोसता. ज्या 
लोकांक एक वर्ग शेंकड्यांनी वर्सा आपले सावळेक लेगीत स्पर्शूक दिना 

आशिल्ले तेच लोक एकाच सिटार बसून विमानांतल्यान मळबांत 
विचरतात तें पळोवन देशाचे लोकशायेक आनी उदरगतीक सलाम 
करीन दिसता. 

हें सगळें जरी खरें आसलें तरी विमान प्रवासांतली गांभिर्यताय मात 
आदले वरी उरूक ना. आदी हो प्रवास लक्झरी तशेंच स्टेटस घेवन 
उडटालो आनी समाजांतल्या एका विशिष्ट वर्गा खातीरूच आसतालो. 
ताका लागून विमान कंपन्यो आपले सेवेचो दर्जो सांबाळून आसताल्यो. 
ग्राहका कडल्यान कसलीच तक्रार येवंक फावना हाची जतनाय घेताल्यो. 
विमानाची वेळ काटेकोरपणान पाळटाले. पूण आतां मात हें गांभिर्य 
विमान प्रवासांत दिसना. थारायल्ल्या वेळार जर विमान थारायल्ल्या 
विमानतळार पावलें ना आनी ताका लागून एखाद्र्या ग्राहकाक लुसकान 
जालें जाल्यार, ताचो दावो केलो जाल्यार आयज सगळ्यांकूच लुसकान 
भरपाय बी मेळटा हें जालेंच. पूण तसो दावो करूंक इकॉनॉमिक 
क्लासांतल्यान वचपी मुखार सरनात. ट्रेनीतल्यान भोंवतना आमी जे 
त्रास काडल्यात, ते हाचे मुखार कांयच न्हय. सवाय भितर आमकां 
विमानान भोंवपाक मेळ्ळे हेंच खूब जालें असले विचारसरणेंतले हे 
लोक 'कोण घेवन बसतलो? पाड पडूं!” अशें म्हणत, ते विमान 
कंपनीक दोन गाळी घालीत आपल्या कामाक वतात. ते पासत विमान 
सेवा आनी आपल्या वाठारांतली थळावी बस सेवा हातूंत तसो 
व्हडलोसो फरक नासता. तांकां इत्सीत थळाचेर पाविल्ल्याशीं कारण! 
फाल्यां जर विमान मंत्रालयान मान्यताय दिवन बसींत जशे स्टॅन्डींग 
पॅसेंजर व्हरपाची मान्यताय आसा तशी विमान कंपन्यांक दिली आनी 
ताणीं तशी वेवस्ता केली जाल्यार हे प्रवासी बसीक जशे “राव रे राव 
रे' म्हणत हात दाखयत धांवून वचून बस धरतात आनी उब्यांनी 
जायना, बस मेळिल्ल्याचें समाधान मानून प्रवास करतात तशे 
विमानांतल्यान प्रवास करपाक फाटीं रावपाचे नांत! 

तर सांगपाचो मुद्दो म्हळ्यार विमान सेवेचें अर्थकारणाक लागून 

अवमुल्यन जाल्ल्यान आनी आमचे सारके ट्रेनींतल्यान डुगू डुगू करीत 
दीस-रात प्रवास करपी, त्या प्रवासाक उबगल्ले, थोडो दाम चड 
दिवन इकॉनॉमिक क्लासांतल्या विमान प्रवासाक प्राधान्य दितात. 
वयर हांवें कथन केल्ले प्रमाण कांय म्हयन्यां आदीं जर विमानाची 
तिकेट बूक करीत जाल्यार ती ट्रेनी परसूय सवाय पडटा आनी 'हांव 
विमानान भोंवतां' अशेंय वोर्र मारूंक मेळटा. मागीर विमान केन्नाय 
सुटलें आनी केन्नाय पावलें जाल्यार हरकत नासता. आमचें इंडिगो 
विमान दाबोळी विमानतळावेल्यान अडेजांक सुटपाचें आशिल्लें. तें 
दाबोळेच्यान बंगळुरू आनी बंगळुरच्यान कोलकोता सुभाषचंद्र बोस 
विमानतळार देंवपाचें आशिल्ले. गोंयच्यान कोलकोता वचपी विमानां 
थेट कोलकोता वचपी आसात. तशींच गोवा-मुंबय-कोलकोता आनी 
गोवा-बंगळुर कोलकोता वचपीय विमानां आसात. थेट वचपी विमानां 
म्हारग. जांकां खऱयानीच वेळेचे बचतीचें म्हत्व खबर आसा ते दुडवांचें 
तोंड पळयनासतना असल्या थेट विमानांतल्यान वतात आनी आमचे 
सारके दोन दीस ट्रेनींत वेळ होगडावचे परस एक दीस विमाना खातीर 
होगडावन एका दिसाची बचत आनी थोड्या सुखाचो अणभव घेतात. 
तांकां हीं स्टॉप घेत वचपी, हांगा थंय प्रवासी पुंजायत वचपी विमानां 
परवडटात. ह्या विमानांतल्यान प्रवास करप्यांक कसलीच घाई नासता. 
विमान उसरां सुटून उसरां पावलें जाल्यारूय कसलें सुख दूख 
नासता. पाविल्ल्याशी कारण! 

आमकां हावडाच्यान ट्रेन रातची साडेणवांक आशिल्ल्यान आमचें 
इंडिगो साडेसातांक पावलें कितें आनी साडेआठांक पावलें किते व्हडलोसो 
फरक नाशिल्लो. पूण हेर प्रवासी आमचे सारके वो म्हजे सारके 
खुशालचेंडू नाशिल्ले. तांकांय कामां आशिल्लीं आनी काटकसर करून 
Ee वताले. तांकांय वेळार खंय तरी पावपाचें आशिल्लेंच. 
तांचे पासत तरी विमान थारायल्ल्या वेळार नासलें तरी थोड्या-चड 
फरकान तें विमान सोडप विमान कंपन्यांक गरजेचें आसता. तेच पासत 

अडेजांक सुटपी इंडिगो गणयत गणयत मळबांत उडलें. 

हालींसराक म्हाका विमानांत भंय सो दिसूंक लागला. नाका जाल्ल्यो 
खबरो कानार पडटात. विमान चलोवपाचो अणभव नाशिल्ले मजा 
म्हण पायलटाचे सुवातेर बसतात, केन्ना केन्ना पायलटाक न्हीद 
लागता. विमान चल्लां आपलें हजारांनी मैल, हजारांनी फूट उंचायेवेल्यान 
हवेंत! जाग येतकच पायलटाक कळटा विमान मळबांत आसा म्हूण! 
मदीं आनी कांय महिला पायलट विमान लॅन्ड करतना फुडल्या रोदांचेर 
करतालीं खंय! फुडलीं रोंदां अशी कशीं झरतात हाची चवकशी 
करतकच अधिकाऱ्यांक खरी गजाल कळळी आनी त्या पायलटांक 
सस्पेंड केलीं. उप्रांत चवकशी जाली आनी तांचे कडेन विमान चलोवपाचो 
परवानोच नाशिल्लो म्हणपाचें उक्ताडार आयलें. आता ह्यो असल्यो 
गजाली घडटात आनी चुकून तांचो सोद लागता हें आमच्या सारक्या 
विमान प्रवाशांच्या जिविताची दोरी मजबूत आशिल्ल्यान हें खरें जरी 
आसलें तरी ती गजाल उक्ताडार घालूं नाकात न्हय! सगळे पेपर त्यो 
घडणुको रंगोवन दितात आनी आमच्या सारक्यांच्या काळजांत कल्ल 
जाता. 'आदींच मर्कट त्यात मद्य प्याला.' तसो हांव आदींच संवेदनशील 
आनी तातूंत लेखक जाल्ल्यान विमान हवेंत उडचे आदीं म्हजे विचार 
हवेंत उडटात आनी मळबांत उफेत रावतात. तातूंतल्यान जीव 
आकुळपिकूळ जावंक लागता. हांव अदीं मदीं बऱ्याच वेळां विमानान 
भोंवतां. असले अवचिन्नाळे पायलट आशिल्ल्याय विमानांनी हांव 
गेलां आसत! फक्त म्हर्जे न्हय तर विमानांतल्या हेर सहप्रवाशांचें 
नशीब बरें म्हण हांव ह्या कोलकोताचे फ्लायटींत आतां बसूंक पावलां. 
पूण हो पायलट तरी धड काय? हें विमान तरी इन टॅक्ट आसा काय? 
हजार विचार. हें सगळें कित्याक घडटा तर विमानां थारायल्ल्या वेळार 
सुटनांत देखून! खंयचीय अडिल्ली बायलमनीस वेळार सुटना म्हणटकच 
सिजेरीयन करून सुटका करतात तशीय वेवस्ता हांगा नासता. तेच 
पासत बेकार थवय कुले तासता म्हणटात तसो हांव बेकार लेखक 

नाका जाल्ल्यो कल्पना करीत बसतां. विमान रन वे चेर केन्ना वता 
काय जाता. हीं इकॉनॉमिकल क्लासांतलीं विमानां विमानतळार फाटीं 
फुडे जायत गणयतात. म्हत्वाच्या विमानांक वयर वचूंक, सकयल 
देंवूंक दितात. आनी मागीर चुकून संद मेळळी जाल्यारूच गड गड गड 
करीत रन वे चेर धावूंक लागतात आनी म्हज्या सारख्याचें काळीज 
धड धड धड धड करूंक लागता. आमच्या इंडिगोनूय तशेंच केलें. 
विमान गड गड गड करून रन वे चेर धावंक लागलें आनी टेक ऑफ 
करून मळबांत घालून घेवन एकदांचें थिरावलें तेन्ना हांवें आंवळून 
धरिल्ल्यो मुठी सोडल्यो. 

पयलीं पयलीं हांव विमान टेक ऑफ करतना वो लॅन्ड जातना मुद्दम 
तकली जनेलाक तेंकोवन सकयलीं घरां, जमीन, न्हंयो कश्यो दिसतात 
तें पळयतालों. विमान अपघातांच्या बातम्यांनी मनांत घर केल्ल्यान वो 
विमानांत बसल्या बराबर त्या घराचीं दारां उक्तीं करून त्यो बातम्यो 
हांगा थंय धावूंक लागतकच, सकयल पळोवंक भंय दिसताच. पूण हांव 
अडेचो नेट हाडून सकयल नदर भिरभिरायत म्हजें गोंय कशें दिसता 
हें पळयल्या बगर रावनाशिल्लों. 

म्हजें गोंय कितलें सुंदर! म्हजें गोंय पांचवोच शालू न्हेशिल्ली 
व्हंकल कशी! अशें म्हजें कवी मन म्हाका पयलीं सांगतालें. आतां 
जेन्ना हांव विमानांत बसून वयल्यान खणीनी उध्वस्त केल्लें गोंय 
पळयतां तेन्ना म्हाका म्हजें गोंय पांचवी साडी, पांचवी चोळी न्हेसिल्ली 
व्हंकल दिसना तर दिसपट्टया सामुहिक बलात्कारांतल्या घडणुकांतली 
पिडेस्त युवती दिसता. सुंदर म्हजें गोंय, सोबीत म्हजें गोंय अशें म्हणत 
गोंयची तुस्त तोखणाय करपी आमी, आमच्या गोंयची राखण कशी 
करूंक पावले ना काय? अजून आमचे दोळे कित्याक आनी कशे उक्ते 
जायनात काय? हांव ज्या भूतानाक वतां त्या भूतानविशीं पर्यावरणतज्ञ 
माधव गाडगीळान आपल्या एका लेखांत बरयल्लें-म्हाका भूतानचे हे 
परिशदेत खूब कितें शिकूक मेळळें. भूतानांतूय खनीज संपती आसा. 

भूतानांतूय लोभी, हावरे लोक आसात. तातूंतले कांय राणयेचे सोयरेय 
आसात. ताणीं कांय भ्रश्ट अधिकाऱ्यांलागीं संगनमत करून सैमाची 
नासाडी सुरू केल्ली. राजाक हें कळटकूच ताणें कडक कारवाय केली. 
आतां भूतानांत जें कितें खाणकाम जाता तें सामकें जतनायेन जाता- 

भूतानच्या राजाक जें शक्‍य आसा तें आमच्या लोकनियुक्त 
प्रतिनिधीक शक्य ना. कित्याक तर हांगच्या बेकायदेशीर खण उत्खननांत 
तांच्या राणयांचे सोयरे आसात तें जालेंच तेच वांगडा तेय ह्या रेंकेटांत 
गळोभर मुंगरल्यात. जेन्ना वंयूच शेत खाता तेन्ना आमच्या सारख्यांनी 
हो सैमीक विध्वंस पळोवन भितरले भितर घुस्मटपाचें! 

सांजवेळच्या पावणे आठांक सुमार कोलकोताच्या सुभाषचंद्र बोस 
विमानतळार विमान देंवलें आनी हांव निश्च्चित जालों. आयचे दिसा 
हें फिलींग म्हाका दोन खेप अणभवचें पडिल्लें. दोन वरां फाटीं 
बंगळुरूक विमानतळार देंवतना आनी आतां हांगा. आमच्या सारख्या 
मध्यमवर्गीय लोकांनी काटकसर करपा खातीर असलो धडधड्याचो 
अणभव घेवंकूच जाय. 

विमानतळार आमकां रिसीव्ह करपाक, (हय रिसिव्ह करपाकूच! 
व्हरपाक येवपाचे आसात म्हणप विमान प्रवास करप्यांच्या कल्चरांत 
बसना.) यात्रिक ट्रॅवल्सचे हेमंत किर्तनी वो ताणें तैनात केल्ले कोण 
तरी ताचे सहकारी येवपाचे आशिल्ले. विमानतळावेल्यान भायर सरले 
म्हणटकूच आमी अधिकृतपणान यात्रिक ट्रॅवल्साचे ग्राहक थारताले. 
ताणीं त्या वेळा सावन, परत त्याच विमानतळार हाडून सोडपा मेरेनची 
जापसालदारकी घेतिल्ली. ते पासत आमी ते एजन्सीक तशे पयशेय 
मेजिल्ले. म्हणटकच आमी कायद्यान तांचे कस्टडींत वताले. 

हांव भायर येवन कोण रिसिव्ह करपाक आयल्यात काय पळोवंक 
लागलों. हालीं हांव चडसो विमानान भोंवप पसंत करतां. पूण रिसिव्ह 
करपाक वा ड्रॉप करपाक कोणे येवंक जाय बी असली संवंय हांवें 
लावन घेवंक ना. एक-दोन दिसां पासत आसत जाल्यार गाडी 

विमानतळार दवरतां आनी चड दिसांचो टूर आसल्यार राज भांडारे 
सारख्या विमानतळाक लागीं आशिल्ल्या इश्टांच्या घराकडेन गाडी 
दवरतां. जाय जाल्यार पावपाक आनी व्हरपाक येवपी लोक आसात 
पूण सांगिल्ल्या वेळारूच विमान लॅन्ड जातलें हाची खात्री खुद्द विमान 
चलोवप्याक नासता थंय हांवें अमूक टायमार रिसिव्ह करपाक यो म्हूण 
कोणाक सांगप म्हळ्यार ताकाय हुसको आनी म्हाकाय हुसको! 
विमानतळार रिसिव्ह करपाक चडशे येतात ते हॉटेलांचे मनीस जे 
आपल्या गेस्टांक व्हरूंक येतात वो व्हडल्या कंपनीचे अधिकारी आपल्या 
डेलिगेट्सांक बी! ते येवन भायर लॉबींत हातांत नांवाचो बोर्ड घेवन 
उबे रावतात. हांव जेन्ना साहित्य अकादमीचो पुरस्कार घेवपाक 
बंगळुराक गेल्लों तेन्ना विमानतळार लॉबींत म्हज्या नांवाचो टकटो 
घेवन एकलो रिसिव्ह करूंक उबो राविल्लो इतलोच म्हजो हे बाबतींत 
अणभव. पूण त्याय वेळार म्हाका रिसिव्ह करून घेवपाचें सूख अणभवूंक 
मेळूंक नाशिल्लें. साहित्य अकादमीच्या त्या मनशान म्हाका रिसिव्ह 
करचे आदींच बंगळुरच्या म्हज्या पंचवीसेक इश्टांनी हार-तुरे घेवन 
म्हाका गराडो घाल्लो. 

आतां हांगा कोलकोताक-कोण कसो रिसिव्ह करतलो हाची म्हाका 
कल्पना नाशिल्ली. दाबोळे विमानतळार आपूण पाचू मेनन म्हूण 
वळख करून नाच्च जाल्ली व्यक्ती आतां म्हजे वांगडा आशिल्ली. तो 
म्हजो सहप्रवाशी जाल्ल्यान आनी म्हज्याच वांगडा भूतान टिमींत 
आशिल्ल्यान म्हाका रिसिव्ह करपीच ताकाय रिसिव्ह करतले म्हणपाचो 
दुबाव नाशिल्लो. म्हणटकच हांवें तो हुसको वांटून घेतलो. मेननानूच 
म्हाका भायर उबी आशिल्ली एक व्यक्ती दाखयली. यात्रिक ट्रॅवल्सान 
आयोजीत केल्ल्या खूबशा टुरांक ह्या आदीं पाचू मेनन गेल्लो. म्हणटकच 
ताची सगळ्यांकडे संवकळ जाल्ली. त्या भायर जो कोण व्हरूंक 
आयिल्लो ताचो चेहरो ते वंगभुंयेतले लोकांवरीं दिसच नाशिल्लो तर 
गोयकारांवरीं दिसतालो. गोंयचे सारस्वत हे जशे काश्मिरच्यान आयल्यात 

तशे बंगालच्यानूय आयिल्ले अशें हांवें खंय तरी वाचिल्लें. पूण आतां 
शेंकड्यांनी वर्सा ते घडणुकेक सरिल्ल्यान गोंयकार हो सामकोच 
गोंयकार जावन तो बंगाली लोकांपासून सामकोच वेगळो जाला अशें 
कितें तरी म्हाका दिसलें. बंगाली लोक गोंयकारांवरींच नुस्ते प्रेमी हैं 
खरें पूण बंगालचें साव्या उदकांतलें नुसतें आनी गोंयच्या खाऱ्या 
उदकांतलें नुस्तें हातूंत जमीन-अस्मानाचो फरक आसा. गोंयकार हो 
मूळ बंगालचो आसलो तरी गोंयच्या खाऱ्या उदकांतल्या नुस्त्यान 
ताची रूच वाडयल्या ती जालीच, तेच वांगडा ताच्या आंगावेलीं मुळची 
खवळांय झडून गेल्यांत आनी तो नीज गोंयकार जावन गेला. 

आमका व्हरपाक म्हळ्यार रिसिव्ह करपाक आयिल्ली व्यक्ती 
मडगांवची आशिल्ली. गोंयकार जशे म्हाका नांव खबर नासलें तरी 
म्हज्या खाडाक आनी केंसांक लागून वळखतात तसो हांवूय ते व्यक्तीचे 
एकंदर ठेवणेक लागून मडगांवकार म्हूण वळखल्लों. पूण कोण कोणालो 
तें याद जायनाशिल्लें. मेननान तो श्याम पायणीकार म्हूण सांगले. तोय 
आमचे वांगडाच भूतानाक वचपी सांगाती, पूण आमचे आदीं कोलकोता 
पाविललो आनी समाजसेवेची आवड आशिल्ल्यान आमकां रिसिव्ह 
करपाक आयिल्लो. 

आमच्या पंगडांतलो एक मेनन आनी ताची घरकान्न सोडली 
जाल्यार आमचे आदीं सगळे कोलकोताक पाविल्ले. अजित केरकाराक 
तर कोलकोता भोंवपाचें आशिल्ल्यान आपले फामिले सयत दोन दीस 
आदींच तो कोलकोता पाविल्लो. तशे हेरूय लोक पाविल्ले पूण म्हजी 
कोणाकडेन वळख नाशिल्ली. ती आता ह्या टुरा निमतान जावपाची 
आशिल्ली. 

श्याम आनी ताचे वांगडा आयिल्ल्या हेमंत किर्तनीन आमकां 
टॅक्सीत बसयले. कोलकोता हांव १९८० सालांत आयिल्लों. सिक्किमाक 
वता आसतना. दिशिल्लें, आतां तरी कोलकोता बदल्लां आसतलें! 
पूण तेन्नाय तें त्या काळाक सोब सारकें तशेंच आशिल्लें आनी आतांय 

तें आयच्या काळाचो हात धरून धांवता अशें दिसलें तरी तशेंच 
आशिल्ले. कलकत्याचें कोलकोता जाल्लें. डमडम विमानतळाचें रूपांतर 
सुभाषचंद्र बोस विमानतळांत जाल्लें. पूण एकंदर वंग प्रदेशाच्या 
राजधानीची अवस्था मात आजूय डम डम डम डम वाजता तसलेच 
अवस्थेत आशिल्ली. हांगच्यो टॅक्सी अँम्बासेडर. अँम्बासेडर म्हळ्यार 
भारतांतली रॉयल कार. बसपाक अयस पयस सुवात. आरामशीर. पूण 
तिच्या आकारांत, रूपांत केन्ना बदल जालोना. ठेविले अनंते तैसेची 
रहावे हें ब्रीदवाक्य भोवतेक अँम्बासेडर कंपनी पासतूच तयार जाल्लें 
जावंक जाय. हांगा कोलकोताक तर सगळ्या टॅक्सीवाल्यांनी 
अँम्बासेडराची दशा काडिल्ली. सगळ्यो हळदुव्यो भगव्यो कश्यो टॅक्सी. 
हांव बशिल्लो ते टॅक्सीच्या सिटाच्यो स्प्रिंगी गेल्ल्यो. कव्हरां घाल्लीं 
तीं केन्ना धुल्ली हें कालीमातेकूच खबर! तांकां विचित्र असो कुबट 
वास मारतालो. टॅक्सी पळोवंक बरीच पोरणी दिसताली आनी तिचे 
जितले पार्ट म्हण तिका दसून आशिल्ले तितलेय आपापले पध्दतीन 
वेगवेगळे आवाज करताले. आतांच विमानांत बसून आयिल्ल्याक 
विमान आनी ती टॅक्सी हातूंतलो फरक चडूच जाणवतालो जावंक 
जाय. केन्ना एकदां ह्या खिळखिळ्यांतल्यान भायर सरतां अशें जाल्लें. 
भुरगेपणार एक काणी वाचिल्ली, म्हातारेची आनी दुदयाची. म्हातारेक 
वाग खावंक वाटेर रावता म्हूण ती एका व्हडल्या दुदयांत बसता आनी 
दुदी मागीर गरंगळत गडगडत वता. म्हातारी म्हणटा “चल रे भोपळ्या 
टुणूक टुणूक' म्हजे खातीरूय ही अँम्बासेडर टॅक्सी म्हळ्यार आकारान, 
रंगान बी एक हळदुवो भोपळोच आशिल्लो. म्हातारे वरींच हांव मनांत 
म्हणटालों 'चल रे भोपळ्या ट्रणूक टुणूक' आनी तो भोपळो टुणूक 
ठणूक करून हावडा स्टेशनार पावलो आनी हांव त्या कोलकोत्याच्या 
प्रदुशणकारी वागाच्या तोंडांतल्यान सुटलों! 

हावडा स्टेशनावेल्यान न्यू जलपायगुडी वचपी ममता बॅनर्जीचो 
गरीब रथ रातच्या साडेणवांक सुटपाचो आशिल्लो. थंड हवेच्या, 

दोंगराळ प्रदेशांतल्या सैम सुंदरायेन भरिल्ल्या प्रदेशांत वचपा खातीर 
जो ट्रेनीचो प्रवास आसता तो गरीब रथांतल्यानूच आसता काय कितें 
खबर ना. काश्मिराक गेल्लो तेन्ना दिल्लीच्यान जम्मू वतना रातचो 
ट्रेनींतलो प्रवास आशिल्लो तोय गरीब रथांतल्यानूच. हांगाय ममता 
दिदीन त्याच रथाची वेवस्ता केल्ली. आमी साडेआठ वरांचेर स्टेशनार 
पाविल्लीं. आमचे हेर सांगाती स्टेशनार पावून वेटींग रूमांत बसल्यात 
म्हणपाची म्हायती श्यामान दिल्ली. कोलकोता गरमेन सामकें 
खतखततालें. अदीं मदीं वाऱ्याची झुळूक स्पर्शून वताली तीय गरम 
गरम. आमची रेल्वेची तिकेट पयल्या दर्जाची आशिल्ल्यान आमकां 
प्रतिक्षागृह म्हणटात तें पयल्या दजचिं आसता. तातूंत एसीची वेवस्ता 
आसता म्हणपार्चे हांव जाणां आशिल्लो आनी तांची अवस्था किते 
आसता हाचो अणभवूय म्हाका आशिल्लो. रेल्वेचो हांवें खूब अणभव 
घेतिल्लो. हांवें मलेशिया ते सिंगापूर असो ट्रेनीचो प्रवास केल्लो. तो 
एक प्रवास सोडलो जाल्यार देशांतर्गत जितले खेपे ट्रेनींतल्यान भोंवलां 
तितलेय खेपे पयशे मोडुनूय मनस्ताप भोगल्यात. 

भारतीय रेल्वे केन्नाच सुदारप ना असो सोपूत घेवनूच अस्तित्वांत 
आयल्या. समजा तुका आरक्षण आसा. तूं वेळार स्टेशनार पावला पूण 
ट्रेनूच येवपाक कळाव करता. कळाव करून रेल्वे स्टेशनार पावता 
म्हणपाचें कळटा आनी मागीर, ती थारिल्लो प्लॅटफॉर्म सोडून भलत्याच 
प्लॅटफॉर्मार रावतली म्हणपाची ऐन वेळार घोशणा जाता. मागीर तीं 
बॅगां घेवन इस्काद चड, धांवाधांव कर, परत इस्काद देव, नातर 
कुलीक धरून ताच्या बोडार सामान दवरून, तो कुली तुजें सामान 
फारावपाकूच त्या प्लॅटफॉर्मार तुजी प्रतिक्षा करतालो असो कितें तरी 
समज करून घेवन, तो कुली धांवता त्याच वेगान, ताचेर नदर दवरून 
ताचे फाटल्यान धडधडट्या काळजान धांवप! तुजो डबो खंयच्या 
नंबरार आसतलो? तो थंयच आसतलो काय आनी खंयच्या नंबरार 
आसतलो? हाची कसलीच खात्री भारतीय रेल्वे तिकेट काडिल्ल्या 

आपल्या ग्राहकाक दिवंक शकना. तरी लेगीत दिसपट्टे लाख्खांनी 
लोक हे रेल्वेंतल्यान सुखा समाधानान प्रवास करतात! कितलीय 
संख्या वाडय ट्रेनीची, एक्कूय ट्रेन खाली गेल्या अशें केन्नाच घडचेंना. 
भारतीय रेल्वेचें हेंच एक खाशेलेंपण ! जगार खंयच सांपडचेंना असलें! 

आमचें प्रतिक्षागृह पयल्या माळ्यार आशिल्लें. कित्याक तर सकयल्या 
प्रतिक्षागृहाची डागडुजी काय कितें तरी चलतालें. आमचीं पंदरा दिसांच्या 
कपड्यांनी भरिल्लीं बॅगां, तातूंत फाटलीं दोन वर्सा आमी फक्त गाडी 
घेवनूच भोंवल्यांत. गाडयेंत बॅगां घालीं म्हणटकच तीं देंवोवपाक 
चडोवपाक ज्या हॉटेलांत रावपाचें आसता त्या हॉटेलांतले कामगार तीं 
व्हरतात. विमानतळार निदान ट्रॉली आसता. आमचींय बॅगां आयच्या 
आधुनीक काळांतलीं. तांकांय रोदां आशिल्लीं. पूण बॅगांतल्या सामानाचें 
वर्जे त्या रोदांकडेन पेलता काय ना हाची म्हज्या मनांत दुगदूग! आतां 
म्हजो सभावूच तसो. जित्याचो सभावगूण मेल्याबगर वचना. मोठ्या 
पोटाचो आमचो एक खारवी भाव पल्सर वो एक्टिवा सारकी नाजूक 
स्कुटी घेवन आपले, आपल्या परस दोब्राद सायजीचे बायलेक फाटल्यान 
बसोवन, एक नुस्त्या पाटलो स्कुटीचेर आपल्या पांयाकडेन दवरून 
आनी दुसरो पाटलो फाटल्या ब्रॅकेटाचेर दवरून बांबोळेची चडटी 
काडटा तेन्ना म्हज्यान ते स्कुटीचे हाल पळोंव नज जाता. ते स्कुटीक 
जर जीव आशिल्लो जाल्यार? असो प्रस्न म्हज्या मनांत फुगडी 
घालता आनी मागीर म्हजी अवस्था जी जाता ती हांवें कोणाक 
सांगप'? नाजूक जाग्यावेलीं दुखणीं हीं लेखकांची! सोंसुकूय नज$ 
आनी लिपोवन दवरूंय नजऽ. भोगतल्याक कळटा. म्हणटकच बॅगां 
रोदांचेर ओडचे परस उखलपूच चड जाता. तातूंत रेल्वे स्टेशन म्हळ्यार 
पयलींच खडबडीत आनी ही बॅगांची ओडाताण! त्या वजनान केन्ना 
भेंडांत कच्च जायत तें सांगू नज! हांवें स्वताक कितलोय चिरतरूण 
मानलो तरी वाडटे पिरायेक लागून कुडीचे पार्टूय सल्लाबल्लाक 
आयल्यात हें सत्यूय म्हज्यान न्हयकारूक येना आशिल्लें. 

इस्काद चडून, बॅगां ओडीत प्रतिक्षागृहांत भितर सरलों जाल्यार तें 
प्रतिक्षागृह फुल्ल! पयलीं वातानुकुलीत वर्गांतल्यान थोडेच लोक प्रवास 
करताले. त्या प्रतिक्षागृहांत हेरांक प्रवेश नासतालो. सापडत जाल्यार 
रेल्वे अधिकारी, टिसी बी दंड दिताले. ते पासत थंय भितर सरपाचें 
सोडाच, दारार लेगीत कोण झळकनाशिल्ले. पूण आतां कामगार 
वर्गातले लोक एक तर वातानुकुलीत वर्गांतल्यान प्रवास करूंक लागल्यात 
वो तांकां विचारपी पाचारपी कोण्ण नाशिल्ल्यान हांगा थंडसाणेंत येवन 
पडटाले. मायाचे तापेंत भित्री जिवाणीं लेगीत संद मेळळ्यार घरांतले 
कोठये कुडींतले थंडसाणेक संवकतात थंय आमच्या लोकशायप्रेमी 
देशाचे मतदार ह्या वातानुकुलीत प्रतिक्षागृहांत येवन बसले जाल्यार 
अजाप न्हय! थंयचे भोवतेक प्रवाशी पळयत जाल्यार ते ह्या वर्गान 
वचपी दिसच नाशिल्ले. तांचे मदीं उठून दिसताले ते आमचे ओर्राद 
गोंयकार! तातूंतल्या एका दोगांक सोडले जाल्यार हेरांक हांव वळखंय 
नाशिल्लों. तरी ते गोंयकार म्हूण पयल्याच दर्शनान होलमतालें! 

प्रतिक्षालयांत आशिल्ल्या लोकांचेर हांवें नदर भोंवडावन कोण 
गोंयकार, कोण आनीक खंयचे हाचो अदमास घेतलो. गोंयकारांकडेन 
वळख करून घेवपाचो अजून वेळ येवंक नाशिल्लो. सगळे एकठांय 
आयले म्हणटकच मागीर आपसूक वळख जावपाची. हांगा आशिल्ले 
तितलेय प्रवासी आशिल्ले. आनी तांचे मदीं गोंयकार जरी पोब्र फिदाल्ग 
अशे दिसले तरी सगळ्यांच्या मुखामळांचेर प्रवासी म्हूण जो एक ताण 
आसता तो तांच्या कपलार निशेतालो. कित्याक कोण जाणा, प्रवाशांचे 
तकलेर म्हाका सदांच एक टेन्शन दिसता. एक थकिल्लो थकिल्लो सो 
जीव! रेल्वे वेळार येतली काय? ती वेळार सुट्टली काय? आपल्याक 
आरक्षण मेळटलें काय? मेळिल्लें आसत जाल्यार ताचेर दुसऱया 
कोणेन आपलीं बॅगां दवरल्यांत काय? टेन्शनांच टेन्शनां! हेरांच्या 
मानान आमच्या गोंयकारांक प्रवासी आसुनूय तशें व्हडलें शें टेन्शन 
नाशिल्लें. अजित केरकार जाल्यार नाटकाची येसाय घेवपाचे तयारेंत 

राविल्लेवरी उमेदीन बशिल्लो. आमचे मदीं ती उमेद आसपाचीच! 
कित्याक आमी वताले भोंवडेक आनी हेर प्रवासी! कसल्या कसल्या 
कामाचे ताण घेवन भोंवतात हें तांचें तांकांच खबर! 

प्रवासांत ग्रूप आसलो, ग्रूपाचो लिडर आसलो म्हणटकच त्या 
ग्रूपाच्या वांगड्यांक विशेश अशें टेन्शन नासता. हांवूय ह्या प्रवासांत 
एका ग्रूपाचो वांगडी आशिल्लो आनी फुडारी हेमंत किर्तनी वो ताणें 
नेमियार केल्लो कोणतरी आसतलो. गरीब रथ केन्ना प्लॅटफॉर्मार 
येता, खंयच्या प्लॅटफॉर्मार येता, केन्ना सुट्टा, खंयच्या दब्यांत 
आमचें आरक्षण आसा हें सगळें सोदून काडपाची तांची जापसालकी 
आशिल्ली. म्हणटकच म्हाका म्हजे तकलेर तो व्याप वो ताप घेवपाची 
गरज नाशिल्ली. तेच पासत तर हांव हे एजन्सी मार्फत भोंवडी करपाक 
भायर सरिल्लों. असल्यो जापसालक्यो हेरांनी घेतल्यार म्हज्या 
सारख्यांक निश्चिंतपणान विचार करूंक, निरिक्षण करूंक उसरपत 
मेळटा हो म्हजे खातीर एक नवो अणभव आशिल्लो. 

आमच्या देशांत जाती धर्माक व्हडलेंशें म्हत्व ना, आमचो देश धर्म 
निरपेक्ष, सर्वधर्म समभाव बी पाळपी असलीं खूबशीं मुक्ताफळां हांव 
आयकत आयलां आनी आयकतां. आमच्या देशांत जात-धर्माच्या 
नांवान कसलें राजकारण चलता, कशे तरेचो खवदळ चल्ला हें 
आमकां दिसपट्टें अणभवाक येता. अशें आसून लेगीत आमचो देश 
सर्वधर्म समभाव समावेशक! इतल्यार हें सोंपना म्हण काय कितें, 
आतां रेल्वे सारख्या आस्थापनानीय नवो जात- धर्मवाद रिगून 
उच्च-निचतेचे वांटे घालपाचो प्रकार सुरू जाला. 

गरीब रथ हो भोवतेक नीच म्हळ्यार उण्या दुर्जाच्या कातीगोरीत 
पडटा, पयलीं थारायल्ल्या प्लॅटफॉर्माचेर तो येतलो आनी सूट$ मेरेन 
थयच आसतलो हाची खात्री खुद्द रेल्वे मंत्रालय लेगीत दिवंक शकना. 
अकस्मात खंयची तरी उच्च कुळांतली वो लांब पल्ल्याची सुपर 
एक्सप्रेस बी गाडी ऐन वेळार त्या प्लॅटफॉर्मार येता वो ती येवची म्हूण 

तजवीज करतात आनी जिची हक्काची सुवात आशिल्ली ती गरीब 
रथा सारकी ट्रेन दुसऱया प्लॅटफॉर्मार हालयतात. ती अमूक अमूक 
प्लॅटफॉमविल्यान सुट्टली हाची घोशणाय ती सुटपाक पांच-धा मिणटां 
आसात म्हळ्यार खरखरपी ध्वनीक्षेपकावेल्यान करतात आनी मागीर 
आपल्याक आरक्षण मेळ्ळां, गाडी सामकी वगतार सुट्टली बी असलीं 
सुखां पदरांत पडिल्लीं आसतात त्या सुखांचो खिणांत विध्वंस जावन 
वता. मागीर तीं जडसार बॅगां ओडीत, माथ्यार मारीत पुलाच्यो 
इस्कादी चड-देंव करप, ध्वनीक्षेपकावेल्यान सांगिल्लो प्लॅटफॉर्म 
नंबर खंयचो हाचीय खात्री नासप, असल्या जबरदस्त तणावांत रेल्वेत 
घालून घेवप जाता आनी आपल्या आरक्षीत आसनाचेर दुसऱ्या 
कोणेंच कब्जो करूंक ना हाची खात्री जातकच जिवाक जें सूख आनी 
समाधान लाबता ताका शीम मेर नासता. आतांय हो असोच प्रकार 
घडिल्लो. शोले चित्रपटांत असरानी जेलराची भूमिका करता. ताच्या 
तोंडांत एक संवाद आसा, 'हम अंग्रेज के जमाने के जेलर है. हम कभी 
नहीं सुधरेंगे!' भारतीय रेल्वे खातीरूय तोच संवाद फिट्ट बसता. 
तेन्ना ह्या गजालींचो शीण काडपांत अर्थ ना आनी कोणा कडेन कागाळ 
करपांतूय शाणपण ना. आलीया भोगाशी असावे सादर, म्हणटात तेंच 
खरें! तरी लेगीत हो अणभव दर दिसा लाखांनी लोक घेतात आनी 
जीवनात प्रत्येकान एकदा तरी हो अणभव घेवंकच जाय. जीवनाकडेन 
पळोवपाची एक आगळी नदर गावता. 

सकाळीं साडे सात-आठाक सुमार गरीब रथ न्यू जलपायगुडी 
स्टेशनार पावलो. रातभर न्हीद नाशिल्ल्यान दोळे तारवटलेले. न्हीद 
पडूंक ना हाचें कारण गरीब रथ न्हय तर तरूणायेचे गिरेस्तकायेन 
चवताळिल्ल्यो चले-चलयो आशिल्लें! आमचो दबो वातानुकुलीत 
थ्री टियर्स काय टायर्स म्हणटात तसलो. न्हिदतना रेल्वे मंत्रालय उशें, 
चादर बी सगळें दिता. म्हाका रेल्वे चलतना तशी न्हिदूय पडटा. पूण 
आमच्या दब्यांत दोन चलयो आनी चले आशिल्ले. तीं गजाली इतल्या 

मोठ्यान मारतालीं, एक मेकांचे हात ओडीत, खोटांनी धुकलीत असो 
बोवाळ घालतालीं, सगळो दबोच ताणीं माथ्यार घेतिल्लो म्हळ्यार 
जाता. थोडो वेळ गजाली मारून मागीर न्हिदतलीं अशें पयलीं दिशिल्लें. 
पूण बारा जालीं, एक जालें तरी हांकां न्हीद पडना! अक्षरशा 
चेकाठिल्ल्यावरी वागतालीं तीं! तांकां ओगी बसात अशें धपकावपीय 
कोण नाशिल्लो. रेल्वे ही रासवळ मालमत्ता आसली आनी सगळ्यांचो 
तिचेर हकक आसलो तरी प्रवास करप्यां मदल्यांक दुसरे दिसा म्हत्वाची 
कामां आसतात आनी तेय आपले वरींच तिकेट काडून प्रवास करतात 
हाचें भान दरेक प्रवाशान बाळगूंक जाय. पूण तें तारतम्य त्या तरण्या 
रगताक नाशिल्लें. असल्या माजार आयिल्ल्या भुरग्यांक ते वेळार 
डिवचपूय सारकें नासता. कोणाचो केन्ना अहंकार दुखावत आनी 
तांच्यांतलो हिरो जागो जायत तें कळना आसता. तेच पासत लोक पाड 
पडूं म्हण ओगी बसतात. पूण कामिनीक मात हें सोंसलेंना. म्हाका 
दिशिल्ले तें सुस्त न्हिदलां बी आसतलें! पूण ताणें भोवतेक सोस सोस 
सोसलें आनी मागीर मर्यादा उलगली म्हणटकच ताचें तिडकलें. शेजारच्या 
एका बर्थाचेर आडवें पडून खेंकाळपी तांतले एके घोडयेचो चादर सप्प 
करून ताणें ओडलो आनी तांकां अशा आवाजांत झांपलीं पुराय दबो 
थंड! तांचो बोवाळ अख्खो दबो मोन्यांनी सोंसतालो. कोणूच तांच्या 
आड तक्रार करिनाशिल्लो. कामिनीन आवाज काडले बराबर मात 
सगळ्यांनी कामिनीचे वटेन सूर धरलो. तेन्ना आमचें आनीक आनी 
कांय चलचें ना हें कळटकच त्या चवगां मदल्या दोगां चल्यांनी आनी 
एके चलयेन चादर माथ्यावेल्यान घेवन गुटली मारली. कामिनीन 
जाचो चादर ओडिल्लो आनी जाका झांपिल्लें तें दोळे मोटे करून, 

खावं काय गिळूं म्हणटात तसले नदरेन राक्षीण कशें कामिनीकडेन 

पळयत आशिल्ले. कामिनीन मागीर ताका चार-पांच मिणटां थंड 

आवाजांत समजायलें. 'बेटी' बी म्हणलें: तातूंत ताचो इगो बी न्हिवलो 

आनी “सॉरी आण्टी' म्हणत न्हिदलें. ते उप्रांत एक-दोन वरां थोडी 

न्हीद लागिल्ली जावंक जाय, पूण रोकडेंच न्यू जलपायगुडी स्टेशन 
येवपाची सुलूस लागिल्ल्यान प्रवाशांची चुळबूळ सुरू जाल्ली आनी 
हांवूय पडिल्लेकडेन जनेलांतल्यान भायर नदर लावन फांतोडेवेले 
वंगभुंयेचें दर्शन घेवंक लागिल्लों. 

ममतादिदीलो गरीब रथ शेड्यूल टायमार न्यू जलपायगुडी पावलो. 
न्यू जलपायगुडी म्हळ्यार नवें जलपायगुडी. ह्या वंग वाठारांत एक 
जलपायगुडी आसाच. हें न्यू जलपायगुडी त्या जलपायगुडीची नवी 
निर्मणी वो बाळक आसूं येता. तांच्या कुळाचो, मुळाचो इतिहास 
सोदपांत कांयच अर्थ ना आनी तशी गरजूय ना. देशांत, राज्यांत जशी 
सुदारणां जायत वता, लोकसंख्या वाडटा, नव्यो नव्यो सुवातो तयार 
करून तांचो वापर उद्योगा खातीर, निवासा खातीर जावंक लागता 
तेन्ना मूळ वाठाराचें अस्तित्व तिगोवन वो त्या वाठाराच्या पुण्यायेचो 
लाव घेवंक नव्या वाठराकूय तेंच नांव दितात. आदल्या काळांतल्या 
राजा-राणयांचे दरेक पिळगेक अशींच नांवा आसतालीं. तांणी वसयिल्ले 
नवे भुंयेकूय आदलेच भुंयेचीं नांवा दिवपाची परंपराय तांचेच कडल्यान 
आमी घेतल्या. देशाची राजधानी एक दिल्ली आशिल्ली पूण ती 
दिल्ली राजकारण्यांक पावलीना. नवी दिल्ली तयार जाली. एक मुंबय 
पावना जातकच नवी मुंबय अस्तित्वांत आयली. तशीच हांगा जलपायगुडी 
आसाच. तातूंतल्यान नवी जलपायगुडी तयार जाली. आमच्या गोंयांतूय 
पोरणें गोंय आसा. गोंयचो जागो ल्हान म्हण सांग. नातर नवें गोंय 
केन्नाच तयार जावपाचें. तें फक्त आतां कोंकणीवाद्यांच्या साहित्यांतूच 
आनी सपनांतूच आसा. एक दीस थंयच्यान भायर सरून गोंयचो एक 
खंयचोय भाग नवें गोंय- न्यू गोवा म्हूण अस्तित्वांत येतलोच. ताका 
पर्याय ना. कालाय-तस्मेय नमः! 

हांव ह्या न्यू जलपायगुडीक पाविल्लों तो १९८० सालांत. सिक्किमाक 
वतना. तेत्तीस वर्सा आदलें स्टेशन आनी सरभोंवतणचो वाठार काय 
अजून तसोच उरपाक ना. हांव आतां गाडयेंतल्यान देंवलां तसोच तीन 

दसकां आदीं हेच सुवातेर देंविल्लो काय आनीक दुसरेकडेन खंय हें 
सोदपाचो हांवें अयशस्वी यत्न केलो. पूण म्हाका कांयच याद 
जायनाशिल्ली. थंयचो तो वाठारूय वळखिची कसलीच कुरू 
दाखयनाशिल्लो. आनी दाखोवंचो तरी कित्याक? तीन दसकां उप्रांत 
भेटेक येवपा इतलो कळाव लावपा सारको तो वाठार तसो सामकोच 
वायट नाशिल्लो. रेल्वे स्टेशन हें येवप्या वचप्यां खातीरूच आसता. 
दिसाक हजारांनीं प्रवासी येतात वतात. ह्या स्टेशनान कोणा कोणाची 
आनी कित्याक म्हूण याद दवरची! येल्ल्या गेल्ल्याची याद दवरूकच 
तें स्टेशन घुस्पून उरलें जाल्यार जालें मागीर! हांवूय ताका शिणलोंना. 

भूतानाक वचूंक आमचे खातीर इनोव्हा गाडी स्टेशनार आयिल्ली. 
तशी वेवस्ता केल्ली. न्यू जलपायगुडी तें जयगांव हो पांच-स वरांचो 
प्रवास आशिल्ल्यान आरामशीर वाहन जायच आशिल्लें. आयोजकांनी 
म्हाका आनी पाचू मेननाक एकेच गाडयेंत बसयले. ताणीं आपले परीन 
वांटे घाल्ले. हांव लेखक. पाचू मेननूय लेखक. इग्लींशींतल्यान बरोंव 
तो मागीर! लेखक ही एक मुखेल जमात. इंग्लीश, मराठी, हिन्दी, 
कोंकणी बी भाशेंतल्यान बरोवपी म्हळ्यार ते जमातींतल्यो पोट जाती. 
त्याय जातीनी उच्च-नीच बी असे भेद आसात. तरी तांचेकडेन 
आडनदर करून एके जमातीन एकेच गाडयेंत वचप बरें अशें 
जावळणदारांनी आपले परीन गणीत मांडलें जावंक जाय. एकेच जातीचीं 
सवणीं वांगडा उडटात ह्या अर्थाची एक म्हणणी इंग्रजींत आसा Birds 
of same feather flies (0९९11९ होच निश्कर्श ताणीं लायिल्लो 
आनी आमी जयगांवचे दिकेन उडपाक लागिल्ले. 

ुर्वेक सुर्वेक म्हजेकडेन वळख दाखोवंक न्हयकारपी तो वाठार 
गाडी मुखार वतां वतां थोडी थोडी वळख दाखोवंक लागलो. झाडां- 
बिडां आंगान वाडिल्लीं जायत. पूण सरभोंवतणचे दोंगर पयसुल्ल्यान 
'वळखतां तुका आं आमी' म्हणत मुमुरख्यांनी हांसत बसून आशिल्ले. 
जेन्ना न्यू जलपायगुडी सरून गाडी मागीर जलपायगुडी वाठारांतल्यान 

धांवपाक लागली आनी तिस्ता पुलाकडेन पावली तेन्ना तिस्ता न्हंयेन 
आकांताचो बोवाळ केलो. अल्लड तरनाटेवरी ती खळ खळ हांसत 
धांवत आयली आनी म्हाका पळोवन तशीच मुखार धांवली. उजवो 
रस्तो तिस्ता न्हंयचो पूल हुंपून सिक्किमचे दिकेन धांवतालो आनी 
आमी जयगांवांक वचपी दावे वटेनचो रस्तो धरलो! 

जलपायगुडी हो एक समृद्ध वाठार. रस्त्याचे दोनूय वटयां अयस 
पयस शेतवड. आमचे इनोव्हाचो ड्रायव्हर जयगांवचो. पूण ताची इनोव्हा 
भूतानाक रजिस्टर्ड जाल्या. विचारल्यार म्हणूंक लागलो मालक भूतानचो. 
आपूण फक्त ड्रायव्हर. जयगांव हो म्हाका दिसता जलपायगुडी 
जिल्ह्यांतलो भूतानचे शिमेलागसारचो निमणो गांव. खंयच्याय देशाचे 
वो राज्याचे शिमेलागसारच्या लोकांचें अशेंच तळ्यांत मळ्यांत जाता. 
हांव ताच्या शेजराच्या सिटार बशिल्लों. फाटल्या सिटार कामिनी, 
आशा म्हळ्यार पाचू मेननाची घरकान्न आनी पाचू मेनन बशिल्लीं. 
हांव म्हजो कॅमेरो घेवन बशिल्लों. व्हडलो कॅमेरामन न्हय हांव पूण जें 
कितें पळयतां तें यादी खातीर रिकॉर्ड करतां इतलेंच. जलपायगुडी हो 
जिल्हो आसामाक आनी भूतानाक तेंकून आसा. आसामा मुखार 
अरूणाचल प्रदेश. ह्या वंग प्रदेशांतल्यान आमची गाडी वतना अर्दी 
मदीं मोबायलाचेर वेलकम टू बिहार असो मॅसेजूय येतालो. म्हणचे 
जयगांव वचपी तो रस्तो मदीं बिहार राज्यांतल्यानूय वतालो जावंक 
जाय. म्हणचे बंगालची एक शीम बिहार म्हणपाची! 

वाहन चालक म्हळ्यार आमचो सारथी बरोच उलोवपी, म्हळ्यार 
बडबडपी आशिल्लो. इतलो बडबडटालो की उलयना जाल्यार आमी 
शिणटले वो पयशे कातरतले असो कितें तरी ताणें समज करून घेतला 
जावंक जाय अशें दिसतालें. जेन्ना जेन्ना च्याचे मळे लागताले तेन्ना 
तो ती खबर दितालो. ह्या वाठारांत रस्त्याचे दोनूय कडांनी नदर 
पावना थंय मेरेन च्या चे मळेच मळे दिसताले. ते सगळे राजकारण्यांनी 
आनी टाटा सारख्या उद्योजकांनी हातासिल्ले खंय! 

मदींच ड्रायव्हर आड्डलो, “हाथी हाथी'! तो बोट दाखयता ते 
वटयां पळयलें. रस्त्याचे उजवे वटेन मातशें मुखार पंचवीसेक मिटरांचेर 
झाडांनी एक हतयाचें पील आशिल्ले. पील म्हणचे धाकटो हतीच. दांत 
आयिल्लो. त्या झाडांनी आनीकूय आसूं येताले. आमी गाडी थारावन 
त्या हतयाक पळोवंक लागले. आमच्या गोंयांत भगवे कपडे घाल्ले 
व्हडले हती घेवन आमच्या दारा मेरेन येतात. बोंडला बी हती आसात. 
सर्कशीनीय पळयतात आमी. पूण अभयारण्यांतल्या पाळीव हतयां 
परस रानटी हतयांक पळोवंक वेगळी मजा आसता. ते हती आमकां 
खरे, सैमीक हती कशे दिसतात. ड्रायव्हराच्या म्हणण्या प्रमाण आमी 
खूब नशिबवान आशिल्लीं. रस्त्यार अशे हती बी दिसप म्हळ्यार 
'लकी' अशें ताचें म्हणणें! तो हती दिसलो म्हण आमी लकी काय 
आमचें लक मुखार सिद्ध जावपाचें आसा हें मात ताणें सांगलेंना. ताणें 
गाडी बरे भशेन चलयल्यार पुरो अशें हांवें मनांतल्या मनांत म्हळें. 

आमी सगळे तीन गाडयांनी वाटून गेल्ले. एक गाडी मुखार गेल्ली. 
दुसरी आमची आनी तिसरी फाटीं आशिल्ली. खंयचे गाडयेंत कोण 
आसात आनी तांचीं नांवां किते, ते खंयचे खंयचे? हाची चवकशी 
अजून हांवें करूंक नाशिल्ली. हांव स्वता जावन दुसऱ्यांच्या आंगार 
पडूंक वचना. म्हाका ताचो तसो व्हडलोसो बरो अणभव ना. हे आदीं 
हांव लेखक कवी बी आसां हें कळटकच ह्याच विशयाचेर नाका जाल्लें 
विचारून म्हाका सतावपाचे प्रसंग जायते खेप घडल्यात. म्हजो सभाव 
भिडस्त कसो जाल्ल्यान हांव कोणाक टाळुंकय शकना. जो कोण 
आपूण जावन म्हजी वळख करूंक सोदता ताणें येवन उलयल्यार हांव 
तांकां बरो येवकार दितां. पूण 'आ बैल मुझे मार” करिना. म्हाका जाय 
आसता पुराय स्वातंत्र. जाका लागून हांव मुक्तपणान सैमसुंदराय 
तोखेवंक पावतलों, नव्या लोकांक मेळटलों, तांकां समजून घेतलों, 
तांची संस्कृताय जाणून घेतलों. तें सोडून गोंयच्या लोकांकडेनूच गोंयचें 
राजकाण, गोंयचे हेर प्रस्न हांवें थंय चर्वणाक घेतले जाल्यार तें समा 

जावंचें नाशिल्लें. म्हाका तातूंतल्यान कांय काळ मुक्‍ती मेळची देखुनूच 
हांव गोंयच्यान भायर सरिल्लों. 

सांजच्या तीन-साडेतीन वरांचेर सुमार आमची गाडी जयगांव 
पावली. न्यू जलपायगुडीच्यान हें अंतर तशें १८० किलो मिटरांचें. 
म्हळ्यार चार-साडे चार वरांचें. मदीं आमी वर भर सुमार वाटेर जेवपा 
खातीर घालयल्लें. तरी आमच्या ड्रायव्हरान उरिल्ल्या वेळार गाडी 
डाफरायली. केन्ना आमकां भूतानच्या फुयेंत्शोलींग हांगा पावयतां 
आनी आपूण वतां अशें ताका जाल्ले... 

भारत आनी हेर राष्ट्रां हांचे मदली बॉर्डर कशी आसता काय हो 
प्रस्न तकलेंत घेवनूच हांव एक एक किलोमिटर मुखार आयिल्लों. 
जयगांव हो गांव भारत आनी भूतान हांचे शिमेवेलो गांव. ह्या गांवाच्या 
अंताक जंय भारतीय भूंय सोंपता थंय 'नो मॅनस्‌ लॅन्ड' बी आसता 
काय? ते जमनीचेर कांटेरी सरयांचें वेटोळे बी आसता काय? असो 
एक विचार तकलेंत आसतनाच जयगांव सोंपल्या बराबर दोळ्यां 
सामकार एक व्हडलो दरवंटो दिसलो. जयगांव हो वाठारूच बकाल, 
खेडवळ बी असलो मागास. आनी त्या गांवांत अकस्मात लक्ष वेधून 
घेवपी, रंगरंगयाळे शिल्प कशें एक द्वार दिश्टी पडप म्हळ्यार अजापाचेंच 
शें. तें भूतानचें प्रवेशद्वार म्हणपाचें म्हाका कळळें. ताका भूतानचे भाशेंत 
दवार अशेंच म्हणटात. ह्या दरवंट्याचेर पारंपारीक बुद्धीस्ट संस्कृतायेचो 
शिरंगार आशिल्लो. लालसर, तपकिरी, तातूंत हळदुवो रंग असो 
जाका खास लामाई रंग म्हणूं येता अश्या रंगान तें द्वार रंगयल्लें. ताचे 
वयर आर्क कशी नळ्यांची शाकारणी. एका स्वतंत्र राष्ट्राचें प्रवेशद्वार 
म्हणपाचें सहजपणान तें कळटालें. पूण दोन देशांमदली बॉर्डर हाचे 
विशीं म्हजे तकलेत वेगळीच कल्पना घोळटाली. 

आमच्या ड्रायव्हरान खंयच थांबनासतना गाडी सरळ 'इन' असो 
बाण दाखयल्ल्या रस्त्यान गेटी भितर घेतली. त्या प्रवेशद्राराचेर 
हातांत शस्त्रां घेतिल्ले पोलीस उबे आशिल्ले. तांच्या भेसा वेल्यान ते 

सेक्युरिटी, पुलीस काय मिलीटरी हें कळपाक मार्ग नाशिल्लो. गाडी 
भितर सरून सरळ मुखार गेली आनी एक चडटी काडून उंचायेवेल्या 
एका हॉटेलाच्या दारांत रावली. त्या हॉटेलाचेर 'ल्हाकी हॉटेल' असो 
इंग्लेज बोर्ड आशिल्ल्यान तें हॉटेल म्हणपाचें हांवें पारखुपाची गरजूच 
नाशिल्ली. आमी थंय पावचे आदी आमचे फुडें गेल्ल्या आमच्या 
वांगड्यांची गाडी थंय उबी आशिल्ली आनी रोकडीच फाटलीय गाडी 
पाविल्ली. आमी ती रात त्या हॉटेलांत रावतले म्हणपाचें किर्तनीन 
सांगिल्लेंच, पूण एका देशांतले आमी अनवळखी लोक दुसऱया देशांत 
भितर सरतना आमकां वाटेर कोण आडायना, आमची तपासणी 
करिना, आमचो पासपोर्ट वो वळखपत्र बी कांयच विचारनांत हाचेंच 
म्हाका अजाप दिसलें. म्हजे सदचे संवकळीचें सिदाद दे गोवा हॉटेल 
जावं, गोवा इंटरनॅशनल सेंटर जावं वो आयनॉक्स थेटर जावं, दोन- 
दोन, चार-चार सेक्युरिटीवाले गाडयेचीं 'सगळीं दारां’ बी उक्ती 
करून मेटल डिटेक्टर बी लावन तपासतात आनी हांगा आमी गोंयचे 
म्हळ्यार भारतांतले १०-१२ लोक सरळ एका परकी राष्ट्रांत भितर 
सरतात आनी कोणूच नदर वयर करून पळयनात म्हणचे कितें!... 

श्र 


सांग 
पो त्गा 


फुयेंत्शोलींगचें हें ल्हाकी हॉटेल-भोवतेक तें लकी हॉटेल बी 
आसूंक जाय, थंयचे थळावे भाशेंत आनीकूय वेगळो अर्थ आसूं येता- 
तर हैं ल्हाकी हॉटेल अशे उंचायेर आशिल्ले, जंयसून सकयलो वाठार 
दिसतालो. हांगाचो वाठारूच पहाडी जाल्ल्यान हो गांव काय शार किते 
तें वयर सकयल अशा स्तरांचेर वसयल्लो. एकंदर बांदावळ पळयत 
जाल्यार तें शार दिसतालें. थंयची ती स्वच्छताय, थंयचें लॅन्डस्केपींग, 
नगर रचना बी पळयल्यार आमी दुसर्‍या राष्ट्रांत पावल्यांत हाची 
खात्री जाताली. हो असो सोबीत वाठार आनी त्या वाठारांत उबो 
रावन पंचवीस-तीस मिटरांच्या अंतराचेर नदर मारीत जाल्यार प्रवेश 
द्वारा भायर आमचो भारत. त्या भारतांतलो जयगांव हो गलीच्छ गांव. 
थंयचे ते अर्द शिक्षीत वो अशिक्षीत बंगाली कामगार लोक. हांगाय 
भूतानाक गरीब लोक आसतलेच! अजून हांव कोणाक मेळूंक नाशिल्लों. 
पूण हांगच्या लोकांचो मुखामळावेलो प्रसन्न भाव, तांचे कपडे, तांच्या 
घराचे रंग हें सगळें पळयत जाल्यार वेगळेपण जाणवतालें. 

हांव ज्या भूतानचे भुंयेर उबो आशिल्लों थंयच्या राजान वीसेक 
वर्सा आदीं घोशणा केल्ली. आमी आधुनिकताये कडेन पावली मारीत, 
मनीस जातीक आनी तांच्या सांगातान सैमाकूय उपकारा पडटा असली, 

खोस पातळावपी अशी एक आदर्श समाजरचना, शासन प्रणाली, अर्थ 
वेवस्ता उबारून दाखोवया. हे आनंदयात्रेचे चार आधारस्तंभ आसतले. 
पयलो आमच्या सुंदर पर्यावरणाचें मनासावन संरक्षण, दुसरो स्वच्छ, 
कार्यक्षम प्रशासन, तिसरो-एकमेकांक प्रफुल्लीत, उमेदी करीत स्वता 
खोसयेचो आस्वाद घेवंचो ही बुद्धाची शिकवण आनी चवथो सामाजीक 
क्रुणानुबंध सांबाळपी आमची संस्कृताय. ल्हव ल्हव सद्याची कालबाह्य 
राजेशाय खालसा करूया आनी एक सगळ्यांक न्याय दिवपी लोकशाय 
प्रस्थापीत करूया. -त्या उप्रांत हालींच कोणेंच फोर्सार करिनासतनाय 
राजान आपल्या हातांतली पुराय सत्ता उक्ते वेंचणुकेंत वेंचून आयिल्ल्या 
लोकप्रतिनिधींच्या हातांत दिल्ली. स्वताचो राजमुकूट देंवोवन 
युवराजाच्या माथ्यार दवरिल्लो. भूतानच्या नव्या संविधाना प्रमाण 
लोकप्रतिनिधी राज्य चलयतातूच, ते भायर गरज पडल्यार सार्वमतान 
निर्णय घेवपाचीय तरतूद आसा म्हणपाचेंय म्हाका पयारवरणतज्ञ माधव 
गाडगीळ हाणीं हालींच सांगिल्लें ताची याद जाली. ते भूतानचे एके 
आंतराष्ट्रीय परिशदेक गेल्ले. पर्यावरणाची राखण हो भूतान सरकाराचो 
जिव्हाळ्याचो विशय. आता संवसारीक तापमानांत सातत्यान वाढ 
जायत आसा. ताका लागून हिम न्हंयो वितळूंक लागल्यात ताचो 
हुसको ह्या सरकाराक लागिल्लो आनी ताचेरूच चर्चा करूंक सरकार 
परिशद आपयता. ह्याच निमतान गाडगीळ भूतान भोंवून आयिल्ले. 
भूतान सारके एक राष्ट्र जर असो हुसको घेवन बसता जाल्यार भारता 
सारक्या देशाक तें कठीण न्हय, जाय ती फकत इत्सा अशें कितें तरी 
तांचे कडेन उलयतना म्हाका भावले, पूण म्हजो भारत? तो म्हाका 
भूतानांत रावून कांय अंतराचेर जयगांव आनी ते आदीं जलपायगुडीकडेन 
नदर भोंवडायतना दिश्टी पडिल्लो. सिमेपलतडचो आमचो हो भारत 
म्हळ्यार आंगार बोंदरां चडोवन भूतानच्या द्वारार भिकारी राविल्ल्यावरीं 
भासतालो, आपलो देस कसोय आसलो तरी आपलो देस! भूतानच्या 
मानान आमचो देस सगळ्या बाबीनी सरस! दुसऱ्यांलें मात्शें कितें बरें 

दिसले जाल्यार ताची आमी तुस्त, तोखणाय करतात आनी आपल्याले 
भांगर लेगीत कुस्कुटा समान लेखतात! पूण म्हाका तशें निखालूस 
करपाचें ना. भारत देश आर्थिक नदरेन गिरेस्त, सैमीक सुंदरायेनूय 
गिरेस्त, राष्ट्रप्रेमानूय सगळ्यां परस व्हड हें सगळें खरें. पूण तेच वांगडा 
भ्रश्टाचारांतूय भारतीयांचो हात धरपी कोण ना. तेच पासत लोक 
उदरगती खातीर मंजूर केल्लो पयसो लोकां मेरेन पावच ना. केंद्र 
सरकार जे पयशे मंजूर करता तातूंतले रूपयांतले धा पयशे जरी त्या 
त्या लोकां मेरेन पावले तरी देशाची परिस्थिती आयज दिसता तशी 
उरचिना अशें फाटीं केन्ना तरी राजीव गांधीन म्हणिल्लें. म्हणटकच 
आमचो देस भ्रश्टाचारान मातला देखून भूतान सारखो गरीब देस 
वयर दिसता तो उंचायेर आसा म्हूण न्हय तर भ्रश्टाचारांत हैं राष्ट्र 
भारता इतले उंचायेर पावूंक ना म्हण. तांच्या राजकारण्यांचीच न्हय 
तर सर्वसामान्य जनतेची मानसिकता पळयत जाल्यार भ्रश्टाचार हांकां 
आपुडचोच ना काय दिसता! भूतानचे शिमेर पावल दवरले बराबर हेच 
मानसिकतायेची आमकां जाणविकाय करून दितात ते शिमेवयले फलक- 
सुस्वागतम्‌-येवकार, आमची मोख आसा ह्या राष्ट्रांत खुशालकायेचो 
घसघसो हाडपाचो! हेर देस ग्रॉस नॅशनल प्रॉडक्टच्या फाटल्यान 
आपल्या देसांची खुशालकाय सोदतात. आमकां जाय ग्रॉस नॅशनल 
हॅप्पिनेस! 

जे राष्ट्र ग्रॉस नॅशनल हॅप्पिनेसची मोख दोळ्यां मुखार दवरून ती 
हातासपा पासत प्रयत्न करता, संवसाराक तशें उतर दिता, तें राष्ट्र 
भितरल्यान कितलें दुखी आसा, त्या राष्ट्राचे अंतरगत प्रस्न किते 
आसात हाची कल्पना म्हाका नाशिल्ली. धा-बारा दीस हांव हे 
भूतानचे भूंयेर सकयल वयर धांवपाचों आशिल्लों. तेन्ना ग्रॉस नॅशनल 
हॅप्पिनेसची वळख म्हाका जावपाची आशिल्लीच. 

टॅक्सींतल्यान देवून, सगळे सामान काडल्या उप्रांत आमचे हातांत 
आमच्या-आमच्या रूमाच्यो चावयो दिल्यो. हांव भायर उबो रावून 

फुयेंत्शोलींग नियाळटालों तेन्ना हें ल्हाकी हॉटेलूय नियाळटालों. हॉटेल 
पळयत जाल्यार बर्‍या दर्जाचें अशें दिसतालें. हॉटेलांतल्या कामगारांनी 
आमकां येवकार दिलो. जण एकलो मान मातशी सकयल घालून 'कुजू 
झांगपो ला” म्हणटाले. हांव हॉटेला भायर उबो रावून भायली नगर 
रचना नियाळटालों तेन्ना खूबशे लोक म्हाका पळयत पळयत गेल्ले. 
म्हाका अशें पळोवप आतां हांवें संवंयेर व्हेलां. सुर्वे सुर्वेक म्हाका 
मातशें विचित्र शें दिसतालें. पूण म्हजें व्यक्तीमत्व, म्हळ्यार खाड- 
केंस बी सगळें दरेक मनशाक म्हजेर नदर घालपाक लायतालें. ताका 
उपाय नाशिल्लो. म्हाका पळयतल्यां मदीं शाळेंतलीं कांय भुरगींय 
आशिल्लीं. तांचो भेस पळयत जाल्यार बऱ्या इंग्लीश स्कुलांतलीं 
भुरगीं म्हणपाचीं कळटालें. तीं म्हाका पळयत चलतना, आनी हांवें 
तांकां हटकितकच 'गूड इव्हनिंग' अशें म्हणटलीं अशी अपेक्षा आशिल्ली. 
पूण तीय म्हाका पळयत पळयत, एकमेकाचो हात धरून मुखार वतालीं 
आनी हांसून 'कुजू झांगपो ला' म्हणटालीं. म्हाका दिशिल्लें तीं 
फकाणां बी करतात काय म्हूण! पूण हांगा हॉटेलांतलो सगळो स्टाफूय 
तशेंच हांसून 'कुजू झांगपो ला” म्हणटाले. हांवें एकल्याक विचारलें 
'म्हणचे कितें?' तर ताणें हांसत सांगले, 'कुजू झांगपो ला” म्हळ्यार 
“नमस्ते!” नमस्ते म्हणपाक येदें व्हडलें वाक्य? हांवेंय ताका 'कुजू 
झांगपो ला” म्हणलें आनी ताच्या हातांत आमचीं बॅगां आनी चावी 
दिली. मागीर जो कोण मुखार येता वो म्हाका पळयत पळयत वता 
ताका हांवें एकूच तें वाक्य म्हणपाक आरंब केलो, 'कुजू झांगपो ला!” 
हांव आता मेरेन देश विदेशांतल्या बऱ्याच तारांकीत हॉटेलांत 
भितर सरलां. ह्या हॉटेलांत जे कोण काम करपी आसात तांचे मदीं 
तांच्या भेसावेल्यान वेगळेचार कळून येतालो. सुटांत आसपी मॅनेजर, 
सफरी सुटांतले वेगळे अधिकारी आनी मागीर त्या हॉटेलाचें मान चिन्ह 
आशिल्ले भेस चडोवन काम करपी हेर कामगार बी वळखूंक येताले. 
पूण हांगा रिसेप्शनिश्टा पासून बॅगां उबारपी बेल बॉय आनी बेल गर्ल 





७८ 


शान्तमू, शिवम्‌, अक्वैतम्‌ भूतान 


.मैरेन सगळीं एकाच भेसांत वावुरतालीं. हांगचो राष्ट्रीय पेहराव दादल्यांक 
'घो' आदी बायलांक 'किरा' म्हणपाचें हांवें वाचिल्लें. राष्ट्रीय पेहराव 
म्हळ्यार राष्ट्रीय पेहराव! कोणाक सांगपा खातीर तें बरें आसा! पूण 
ताचो वापर करूकच जाय अशें खंय आसा? पूण हांव फुयेंत्शोलींगांत 
भितर सर$ सावन दादल्यांच्या आंगार हो 'घो' आनी चलयां बायलांक 
“किरा' त मिरयतना पळयतालों. 

हॉटेलांतल्या आमकां दिल्ल्या रूमांत आमचें सामान दवरून 
आमकां रोकडेंच भायर सरपाचें आशिल्ले. तशी आयची रात आमी 
हांगा सारपाचे आशिल्ले. पूण ते आदीं आमी भूतानाक प्रवेश केला 
देखून भूतान सरकारची मान्यताय लिखित स्वरूपांत घेवप गरजेचें 
आशिल्लें. हॉटेलांत सामान-बिमान दवरून मागीर इमिग्रेशनापासत 
वचपाक लावपी हें भोवतेक पयलेंच राष्ट्र आशिल्ले. सिंगापूराक गेल्लों 
तेन्ना विमानांत बसचे आदीं व्हिजा काडचो पडिल्लो, मागीर चांग 
विमानतळारूय इमिग्रेशन चेकींग जाल्ले. मलेशियाक वतनां शिमेचेर 
इमिग्रेशन घेतले बगर भितर सोडपाक कोण तयार नाशिल्लो. आनी 
हांगा आमची वरात प्रवेशद्रारांतल्यान भितर घेवन आमकां 'कुजू 
झांगपो ला” करून उप्रांत इमिग्रेशनाक व्हरताले. 

जंयच्यान आमी फुयेंत्शोलींगांत भितर सरिल्ले त्या प्रवेशद्वाराक 
तेकूनच भूतान सरकारचें हें इमिग्रेशन ऑफिस आशिल्ले. भूतानाक 
येतलो जाल्यार एकतर विमानान येवंक मेळटा आनी रस्त्यानूय येवंक 
मेळटा. भारतीय लोकांक कोलकोता, दिल्ली, बोधगया, बागदोग्रा, 
मुंबय, गुवाहाटी बी विमानतळा वेल्यान भूतानच्या पारो देंगणांतल्या 
आंतरराष्ट्रीय विमानतळाचेर देवूंक मेळटा. डूक एअर ही भूतानची 
राष्ट्रीय एअर लायन, त्या भायर काठमांडू, बॅन्कॉक, ढाक्का, सिंगापूर 
च्या विमानतळा वेल्यानूय ड्रक एअर भोंवडेकारांक हाड व्हर करता. 

रस्त्यावेल्यान येवपी भोंवडेकारांक भूतानाक भितर सरूंक तीन 
ठिकाणां आसात. पूर्व भूतानचें समद्रूप जोंगरवार हें, मध्यवर्ती भूतानचें 

गेलेफू हें आनी आमी बंगालच्यान भितर सरिल्लें तें अस्तंत भूतानचें 
फुयेंत्शोलींग हैं. तें फूंत शोलींग काय फुयेंत्शोलींग हें म्हाका खबर ना. 
गोंयांत जल्म जावन, गोंयचेर मोग करून लेगीत, आमचें गोंय आमकां 
जाय म्हणत आड्ड्यो मारल्या उप्रांतूय पणजी काय पंजीम वो पानाजी 
हें जाका खबर ना, ज्या गांवांत जल्म जालो तो गांव आगशी, 
आगासाईम काय अघनाशिनी हें खबर ना त्या मनशान भूतानाक येवन 
फूत शोलींग काय फुयेंत्शोलींग हें भूत तकलेंत नाचोवपांत अर्थ नाशिल्लो. 

आमी सगळे इमिग्रेशन ऑफीसाकडेन जमले. हांव आनी कामिनी 
पासपोर्ट घेवन आयिल्लीं. वांगडा पासपोर्ट जावं हेर कसलेंय वळखपत्र 
घेतल्यार चलता अशें आमकां जाळवणदारांनी सांगिल्लें. 

विदेशांत वतना पासपोर्ट जाय पडटा आनी त्या पासपोटचिर त्या 
त्या देशाचो इमिग्रेशन स्टॅम्प मारून घेवपाची आमची इत्सा आशिल्ली. 
तेच पासत आमी वांगडा आमचो पासपोर्ट घेतिल्लो. पूण ताची हांगा 
मात्तूय गरज पडलिना. एकएकल्याक जनेलाकडेन व्हरून भायले भायर 
म्हणटात तशे तांच्या कॅमेऱयान तांच्या संगणकीय रिकॉर्ड पासत फोटो 
काडले. मागीर आमच्या मदल्या जणेकल्या कडच्यान तांच्या फोटवाच्यो 
तीन तीन प्रती घेतल्यो. म्हजेकडेन आनी कामिनीकडेनूय फोटो नाशिल्ले. 
लागींच एक फोटो स्टुडिओ आसा म्हणपाचें ताणींच सांगलें. थंयच्यान 
फोटो काडून हाडले आनी दिले. जाले आमचें इमिग्रेशन! हांगा फोटो 
काडटना फोटो ग्राफरान तांच्या चलनांतले पन्नास-साठ रुपया कितले 
सांगिल्ले. म्हजेकडेन भूतानी चलन नाशिल्ले. ताची गरजूय पडलिना. 
थंय आमचें भारतीय चलन चलताले आनी त्याच दरान! कसलीच 
कटकट नासतना. शेवटाक कितें तर बेताळाक नाशिल्ली खंय बायल 
आनी... तांकां पर्यटक जाय आशिल्ले आनी आमकां पर्यटन! 

आमचें भारतीय चलन जशें रु. म्हळ्यार रुपया तशें भूतानचें नू 
(५) म्हळ्यार नगलत्रूम (४७५॥॥॥॥॥)! रुपया आनी नगळलत्रूम हीं 
दोनूय चलनां एकेच पातळेर आशिल्लीं जावंक जाय. भूतानचें चलन 

भारतीय चलना परस मातशें वयरूय आसूं येता. कित्याक हांवें रुपया 
वधारला, रुपया स्थिरावला बी चडशें केन्ना आयकूंक ना. दिसपटूटें 
कानार पडटा तें 'रुपया घसरला' हेंच. आमचो हो सदांच घसरपी 
रुपया भूतानाक चलता हेंच नशीब म्हणपाचें. भूतानाक कमी रकमेचें 
म्हळ्यार धा, वीस, पन्नास, शंबर बी असल्या रकमेचें चलन चलता. 
पांचशें आनी हजार रूपयांच्यो नोटी कोणूच घेनात. घेतले कशे? 
पांचशीं आनी हजारांच्यो बोगस नोटी नेपाल, चायना बी त्याच 
वाठारांतल्यान तर भारतांत येतात. म्हणटकच सगळें खबर आसुनूय 
भारताचे हे शेजारी हात दाखोवन अवलक्षण कित्याक करून घेतले 
म्हणा! 
हांवें इमिग्रेशना पासत हेरां वांगडा म्हजोय फोटो व्हरून दिल्लो 
आनी उपरांत कितें जालें कांयच कळपाक मार्ग नाशिल्लो. म्हजे 
इमिग्रेशन काय कितें तें पुराय पंगडा वांगडा यात्रिकवाल्यांकडे दिल्लें 
जावंक जाय. विचारल्यार कळूं येतालें. पूण कार्य सिध्दीस नेण्यास श्री 
समर्थ आहे हाचेर विश्वास दवरून टुराक आयिल्ल्यान आमचो श्री 
म्हळ्यार हेमंत किर्तनी समर्थ आसा हें जाणा जाल्ल्यान चवकशी 
करपाचे भानगडीत पडलोंना. हातूंतल्यान एक गजाल सिध्द जाल्ली, 
भूतानाक भितर सरतना कोणेंच आडावंक ना. देखून भूतान म्हळ्यारूय 
गोंयचे वरींच “आव जाव घर तुम्हारा’ असलोच प्रकार आसूं येता अशें 
कितें तरी दिशिल्लें, त्या गैरसमजांतल्यान मुक्त जाल्लों. 

भूतानांत भितर सरतना आमकां कोणाकूच प्रवेशद्वारार आडावन 
तपासूंक नाशिल्ले, ताचें कारण म्हळ्यार आमकां भारतीयांक, बांगलादेश 
आनी मालदिवच्या लोकांक पर्यटक म्हण सवलत आशिल्ली. भूतानाक 
पर्यटनाक आरंब जाल्लो तो १९७४ सावन. सरकारान तेन्नाच पर्यटना 
बाबतींत आपले धोरण आखले तें म्हळ्यार 'उच्च मुल्यां, उणो 
प्रभाव'! पर्यटकांक आनी पर्यटनाक लागून राष्ट्रीय मुल्यांचो ऱ्हास 
जावचो न्हय देखून पर्यटन जतनायेन सांबाळपा पासत सरकारान 

आपलें अशें धोरण थारायिल्लें. भूतानाक जो कोण विदेशी नागरीक 
पर्यटक म्हूण येता ताणें आपली भोंवडी थळाव्या भूतानी टूर 
ऑपरेटरावतीनूच करूंक जाय. ते पासत ताणें दर रातीक, दर मनशा 
फाटल्यान खर्चापोटी अडेचशीं अमेरिकन डॉलर्स भरपाची गरज आसता. 
जातूंत दर दिसाचो प्रवासखर्च, पुराय जेवण, निवास, अंतरगत प्रवास 
कर, अधिकृत गायड असल्या सगळ्या गजालींचो आसपाव आसा. 
भारतांत जशे खंयचोय विदेशी व्हिजा घेवन येता आनी आपल्याक 
जाय तसो खंयीय भोंवता, खंयीय रावता तशें हांगा कोताक येना. 
सकाळीं आमी न्यू जलपायगुडी रेल्वे स्टेशनाचेर भूतानाक येवपा 
पासत टॅक्सीत बसताले तेन्ना आमचे वांगडा एक विदेशी चली आशिल्ली. 
ब्रिटीश काय जर्मन आसतली! ती आमच्याच पंगडा वांगडा आशिल्ली. 
म्हाका दिशिल्ले आमचेच वांगडा भूतानाक येता म्हण! पूण आमी 
भूतानाक वचपी टॅक्सीत बसूंक लागले तेन्ना ती दुसरे वटयां वचूंक 
लागली. तिका हांवें विचारिल्लें, तूं भूतानाक येना काय म्हण! तर तिणें 
हांसत आनी तोंडार अजापशें हाडून म्हणिल्लें, “ना. म्हाका भूतान 
परवडपाचें ना. खूब म्हारग तें! हांव दार्जीलींग वतां.” आनी तें गेल्लें. 
म्हाका ताचें उलोवप आयकून अजाप दिशिल्लें. ह्या विदेशी लोकांक 
भूतान म्हारग दिसता? मागीर आमची भारतीयांची कितें गत तर? पूण 
तें खरें आशिल्लें. भूतान सरकारान आपलें नीज, आपली अस्मिताय 
राखून दवरूंक आपणायल्ले कडक धोरण वेंचीक गिरेस्त विदेशी 
मनशांकूच भूतान प्रवेश करूंक घटाय दिता. भारतांत जशे हुंवाळून 
उडयिल्ले कोणूय विदेशी पर्यटक म्हण घुसतात आनी भारता सारख्या 
एका काळावेल्या पवित्र, उज्वल बी देशाक हळशिकावणें करून सोडटात 
तशे भूलानाक घडना. जाका खऱ्यानीच भूतान पळोवपाचें आसा, 
थंयची समाज वेवस्ता, थंयची संस्कृताय जाणून घेवपाची आसा तेच 
सभ्य, भद्र लोक भूतानाचे नेम, भूतानाचें पर्यटन धोरण मानून घेवन 
भूतानाचे भोंवडेक येतात. विदेशी चलन मेळटा म्हूण गोंयांत जशीं 

चार्टर्ड विमानां हाडून देंवयतात आनी तातूंतल्यान सगळ्या तरांचे 
असभ्य, गुन्यांवकारी लोक पर्यटनाच्या नांवान गोंयांत घुसतात तसलो 
प्रकार हांगा ना. तेच पासत जांकां परवडटा तांकांच भूतानचीं प्रवेशद्वारां 
उक्ती आसात. तेच वांगडा भारतीय, बांगलादेश आनी मालदिवच्या 
नागरिकांक मात ह्या नेमा बाबतींत सदळसाण दिल्ली आसा. तांकां हे 
पयशे भरचे पडनात. ते स्वता जाय थंय भोंवपाक शकतात. पूण तांकां 
थिम्पूच्या भायर जर खंयीय वचूंक जाय जाल्यार रूट परमीट घेवंचें 
पडटा. ह्या शेजारी राष्ट्रांतल्या पर्यटकांनी थळाव्या लोकांकडल्यान 
वेवसायीक सेवा घेवन भूतानची संस्कृताय, पर्यावरण आनी परंपरा 
समजून घेवन, खर्च केल्ल्या दुडवांचें पुराय मोल वसूल करून घेवचें 
अशी पर्यटन खात्याची म्हळ्यार पर्यायान सरकारची सुचोवणी आनी 
इत्सा आसता. 

आमी ज्या वेवसायीक टुर ऑपरेटरां मार्फत हांगा आयिल्ले त्या 
यात्रिक ट्रॅवल्साची थळाव्या टूर ऑपरेटरांकडेन कबलात आशिल्ली 
जावंक जाय. आमच्या टुराचें पुराय आयोजन करूंक थळावे गायड 
वावुरतना दिसताले. 

भूतानांतलो आमचो हो पयलो दीस आशिल्लो. आमी फुयेंत्शोलींगांत 
रावपाचे आशिल्ले. वेळूय व्हडलोसो जावंक नाशिल्लो. भारतीय वेळे 
परस भूतानचो वेळ अर्दवरान मुखार आशिल्लो. प्रत्येकान आपापलीं 
घडयाळां आनी मोबायलावेलीं घडयाळां अर्दवर मुखार लायलीं. हांव 
ते भानगडीत पडलों ना. गोंयांत हांव घड्याळीचो गुलाम जावन जियेतालों. 
सकाळीं साडेपांचांक उठून कामाक लागतालों तो रातच्या बारांक 
न्हिदतालों. वेळ पावच ना म्हूण मिनटां मिनटांचो हिशेब करतालों. 
तातूंतल्यान भायर सरपा खातीर तर हांगा आयिल्लों हांव धा-बारा 
दिसां खातीर! म्हणटकच हाताक जी घडयाळ आशिल्ली ती शोभे 
पासत आशिल्ली. म्हजेयकडेन एक म्हारगेली घडयाळ आसा हें दाखोवंक! 
ती चल्ली किते, मुखार धांवली कितें, वो फाटीं उरली कितें, 

कांयच फरक पडपा नाशिल्लो. मोबायळ तर भूतानाक लागीं लागीं 
पावता म्हळ्यार बंदूच जाल्लो. थंयचें थळावें कार्ड घालून तो अँक्टीवेट 
करूंक अजून कळाव आशिल्लो. म्हणटकच हांव सगळेवटेन काळमुक्‍त 
जाल्लो म्हळ्यार जाता. 

थोडो वेळ आमी फुयेंत्शोलींग शारांत भोंवून हाँटेलार आयलीं. हय 
फुयेंत्शोलींग हें भूतानाचें थिम्पू, पारो, वांगडू, ताँगसा, ताशिगांग मदलेच 
एक म्हत्वाचे शार आशिल्लें. भारताच्या एका बकाल गांवां कुशीकचें 
एक सोबीत शार. 

ल्हाकी हॉटेल तीन तारांकीत दर्जाचें आशिल्ले. जेवण आठ वरांचेर 
म्हूण आमकां सांगिल्लें. आमी ज्युस्त आठ वरांचेर म्हळ्यार आमच्या 
साडे सातांक हॉटेलाच्या डायनींग रूमांत भितर सरलीं. हांगा जेवणा 
खातीर थारिल्ल्या वेळार वचूंकच जाय. गोंयांत णव-धांक जेवपी 
आमी, इतले बेगीन म्हूण जेवपाचें! अशें म्हणून गणोवंक शकनांत. 
मागीर णवां उप्रांत जेवण मेळपाची शक्यताय नासता. तेच पासत 
आमच्या जाळवणदारां मदले पर्थून पर्थून येवन दारार मारून वताले. 

जेवण बुफे पध्दतीचें आशिल्ले. जेवण कसलें आसतलें काय? हो 
म्हजे मुखार हांव वतां थंय प्रस्न आसता. ज्या ज्या प्रदेशांत वतां त्या 
त्या प्रदेशांतले अन्न खावन पळोवंक जाय, ताची रूच घेवंक जाय ह्या 
मत्ताचो हांव. अन्नावेल्यान, त्या त्या प्रदेशांत कितें शिजता ताचे 
वेल्यान त्या प्रदेशांतल्या मनशांक सारकें वळखूंक मेळटा. तांची 
संस्कृताय कळटा. हांव हें सगळे जरी मानतां आसलों तरी अन्ना 
बाबतीत हांव सदांच सामको सिलेक्टीव! ताचें कारण म्हळ्यार आमकां 
म्हज्या आवय-बापायन मास खावंक शिकोवंक ना. म्हजो बापूय तांती 
लेगीत खायनासलो. तो जेवपाक बसता ते सुवातेर, ताच्या ताटाक 
तेंकून तातयांचीं कल्लां लेगीत पडिल्लीं दिसली जाल्यार तो उठून 
वतालो. म्हणटकच चिकन, मटण हो प्रकार नाशिल्लोच घरांत. नुस्ते 
लेगीत हाडटाले तें बारीक, सगळ्यांत व्हडले नुसतें घरांत येतालें तें 

बांगडो आनी कल्ली. कल्ली हें सुवादीक नुस्ते, पूण तें सोरपावरी 
दिसता म्हूण खावंक विटेवप! नुस्त्याचें मोठें हाड बी दिसलें जाल्यार 
विटलोच जीव. आतांय हांव विस्वण बी खातां खरो पूण ताचें तें हाड 
नदरेक पडूंक फावना. अशे हे संस्कृतायेत वाडिल्लों हांव एकाच मेजार 
मटण-बिटण दिसल्यार जेवण अरगतीक कशें पडत? तेच पासत 
दिसता, आमच्या घरांत जर मांसाहारी संस्कृताय आशिल्ली जाल्यार 
म्हाका संवसारभरच्या जेवणाची मनमेकळेपणान रूच, आस्वाद घेवंक 
मेळपाचें. तेच वांगडा एक मन अशेंय सांगता, संवंय ना ती बरी! 
शिवराक हेंच आयच्या काळार योग्य अन्न! 

यात्रिकवाल्यांनी वांगडा गोंयचो रांदपी, सुके बांगडे, सुंगटां, भिण्णांची 
सोलां अशें कितें कितें घेतिल्ले खंय! हांव विचारूक वचूंक नाशिल्लों 
तरी अदींमदीं कानार पडटालें. ह्या हॉटेलांत तांचो भोवतेक व्हडलोसो 
संपर्क नाशिल्लो वो हो पयलोच दीस जाल्ल्यान हॉटेलांत जें कितें 
शिजलां तेंच जेवणाक आशिल्ले जावंक जाय. म्हज्या वांगडा कामिनी 
आशिल्ल्यान म्हजेर टेन्शन नाशिल्लें. म्हज्यो आवडी-निवडी फाटल्या 
धा-बारा वर्सांत ताणें पारखिल्ल्यो आनी म्हाका कितें कितें खावंक 
दिवपाचें हाची जतनाय तें घेताले. 

जेवणाच्या हॉलांत आतां आमच्या पंगडांतले सगळे एकठांय जाल्ले. 
ल्हाकी हॉटेलांतल्या स्टाफा इतलेच म्हजे वांगडा भूतान भोंवपाक 
आयिल्ले वो हांव ज्या पंगडांत आशिल्लों ते म्हाका अनवळखी 
आशिल्ले. तांचीं तोंडां हांवें रेल्वे स्टेशनाचेर प्रतिक्षागृहांत पळयिल्लीं. 
उपरांत न्यू जलपायगुडी स्टेशनाचेर देवून टक्सीनी बसता आसतना. 
उपरांत एक टॅक्सी आमचे टॅक्सी फाटल्यान आशिल्ली ती दनपरां 
जेवपाक थांबिल्ली तेन्ना आमचे वांगडा राविल्ली. फुडें गेल्ली टॅक्सी 
फुडेंच गेल्ली. म्हणटकच सगळ्यांची तोंडवळख जाल्ली पूण कोण 
खंयचो, तांचो सभाव विशेश कितें, आवड निवड कितें हें कांयच खबर 
नाशिल्लें. तांकां समजून घेतलों जाल्यार तांचे छंद कळप गरजेचे 

आशिल्लें. 

पाचू मेननाची वळख जाल्ली. अजित केरकार वळखिचो आशिल्लो. 
पूण ताचो पूत आनी घरकान्न हांची वळख नाशिल्ली. अजित केरकार, 
ताचो पूत हेरंब आनी घरकान्न ही एक फामिल. पाचू मेनन आनी ताची 
घरकान्न शोभा ही एक फामिल, कॅनरा बॅन्केचो एक अधिकारी विनोद 
भट, ताची घरकान्न आनी धूव कृपा ही आनीक एक फामिल. मुंबयचो 
नेवरेकार आनी ताची घरकान्न. शाम पायणीकार हो एकलोच. हांव 
आनी कामिनी असो आमचो तेरा जाणांचो हो पंगड. तेरा हो आंकडो 
शुभ न्हय अशें म्हणटात. पूण आमचो हो पंगड कोणाच्या अध्यात ना 
मध्यात असो आशिल्लो तरी गरज तेन्ना एकमेकांकडेन मुक्तपणान 
वागपी असो आशिल्लो. दीस सरतात तशी तांची सारकी वळख 
जावंचीच आशिल्ली. आयचो तर पयलोच दीस. कोण खंयच वचपा 
नाशिल्लो. घाई कित्याक करपाची? 

जेवणाक नुस्त्याचें ह्मण आशिल्लें. शीत आशिल्ले. फ्राय फीश 
आशिल्ले. रोटयो, भाजी आशिल्ली. चिकनूय आशिल्ले. हांव तांचे 
भानगडीत पडलोंना. भाजी, रोटयो हेंच म्हाका बरें आशिल्ले. बाकीचें 
जेवण कशें कितें हें कामिनी कडल्यान कळटलेंच आशिल्ले. रातचें 
जागरण, मागीर दिसभराची दगदग आनी प्रवास हाका लागून जीव 
थकिल्लो. ताचे मुखार जेवणाची तशी व्हडलिशी रूच नाशिल्लीच! ते 
भायर इमिग्रेशना खातीर फोटो काडूंक गेल्लेकडेन एका च्याच्या हॉटेलांत 
कितें कितें खाल्ले देखून पोट गप्प आशिल्ले. तरी पूण पोटांत कितेंय 
घालप ही आमची मानसिकताय. नातर राती जेवंकूच ना, उपाशींच 
न्हिदलों अशें दिसपाचें. 

जीव थकिल्लो आसलो तरी भूतान पळोवपाचे उत्सुकतायेक लागून 
न्हीद तशी पयसूच राविल्ली. तिकाच यो यो करीत विनयत हांव 
खाटीचेर दोळे बंद करून पडिल्लों. हांव भुतांचे भुंयेर न्हिदिल्लों. हांगा 
ह्या हॉटेलांत भुतां बी भोवनात मू! असो एक मिश्किल विचारूय येवन 

वतालो मनांत. भूत लोकांची भूय देखून भूतान अशें ह्या राष्ट्राक नांव 
पडलां खंय! कांय जाण भूतान म्हळ्यार भू-उत्तान-श्रेश्ठ भूंय सपाट 
भूंये माथ्या वयलो वाठार हाचेवेल्यान ह्या प्रांताक भूतान नांव मेळ्ळे 
म्हणटात. पूण ह्या राष्ट्राक पुराय संवसार वळखता तो पॅरडायझ ऑफ 
द साऊथ-दक्षिणेकडचें नंदनवन म्हण्णूच! कोण ताका ड्रॅगन भूय' 
अशेंय मानतात. 

शाळेंत शिकता आसतना आमच्या भारताचे शेजारी म्हळ्यार शेजारी 
राष्ट्रां, देश बी कोण हाची वळख करून दितना, चीन, पाकिस्तान, 
नेपाळ, भूतान बी नांवां आमचे शिक्षक घेताले. भूतान आमकां भुरग्यांक 
मातशें चड लागीचें. काणयांनी भूतां येतालीं. त्या पासत भूतांविशीं 
उत्सुकताय आसताली. ज्या देशांत भूतां रावतात तें भूतान अशेय 
फकाणाचे सूर कानार पडटाले. पूण भूतान लागीं आयले तें मात 
सिक्कीमाक म्हयनोभर सारलो तेन्ना. सिक्कीमाच्या दोंगर-घळिनी, 
देंगणांनी भोंवता आसतना खंयच्यान खंय गेल्यार शीम हुपून चीनांत, 
भूतानांत पावतले हाची म्हायती आमकां दिल्ली. तो काळ वो म्हजी 
पिराय मराठींतल्यो रहस्यकथा वाचपाची आशिल्ली. म्हणचे चीनाविशीं 
आकसान वर्णन करताले. चीन म्हळ्यार कितलो वायट देस, थंयचे 
लोक म्हळ्यार चिनी मनीस कितलो क्रूर आनी दुश्ट असो म्हजो 
समजूच करून दिल्लो त्या रहस्यकथाकारांनी, म्हणटकूच त्या चीनांत 
वचपाचो प्रस्नूच नाशिल्लो. भूतान म्हळ्यार भूतांचो देश. म्हजे विदेश 
भोंवडेच्या सपनांत भूतान नाशिल्लोच. हांवें हो भूतान शिमे मेरेन वचून 
पळयल्लो. आमचो भारत आनी भूतान हांचे भितर कांयच फरक 
नाशिल्लो. तींच झाडां, तीच माती, तेच दोंगर! मनीस मात मातशे 
रूपान वेगळे आनी भास वेगळी. तरी हिन्दी उलयतात. म्हणटकच 
कसलो विदेश हो? म्हजे पासत विदेश म्हळ्यार अमेरिका, जपान बी 
देश! म्हजीं विदेश भोंवडेचीं सपनां थंयच घिरट्यो घालतालीं. पूण तीं 
सपनां काय अजून पुराय जावंक पावूंक नात. पूण जाचो विचार 

सपनांत लेगीत करूंक नाशिल्लो त्या भूतानाचे भूंयेर मात आयज 
भोंवतालों. भूतान जाणून घेवपाच्या, समजून घेवपाच्या हावेसान. 

भूतानाविशीं जाणा जावन घेतना, ह्या आमच्या शेजारी देशाविशीं 
खूबश्यो दंतकथा, आख्यायिका म्हाका आयकूंक, वाचूंक मेळिल्ल्यो. 
भूतान हो देश म्हणा वा भूतानचो हो दोंगराळ वाठार म्हणा मध्ययुर्गांत 
गोठून झेल जावन गेल्लो खंय! ताका 1951 $2197 ।2' अशेच नांव 
पडिल्लें. भूतानाविशीं संवसार भरच्या लोकांक दोन रूपां दिसत 
आयल्यांत. तशीं तीं आदींय दिसल्यांत आनी आतांय दिसतात. 
दोनूय दोन तोंकाचीं. थोड्यांक दिसता भूतान म्हळ्यार हे धर्तरेवेलो 
सर्ग म्हण! जाल्यार थोड्यांनी समज करून घेतिल्लो भूतान पुराय 
संवसारा पासून आपल्याक अलिप्त असो मानता, आपले भितरूच 
सो रावता. 

एक गजाल मात खरी, भूतानाक स्वताचें अशें खाशेलेपण आसा. 
भूताना सारको स्वताचें तत्वगिन्यान सांबाळपी, आपल्या देशाची 
उदरगत आनी प्रगती जाल्यारूच आपलो देस वयर सरतलो हाचें भान 
सातत्यान बाळगुपी; आनी ताचे मुखार कसलेच उदरगतीक म्हत्व ना 
अशें मानपी देस दुसरो ना. 

हिमालयाच्या गोपांतलें भूतान हें एक माणकुलें राष्ट्र. सुपुल्लो देश. 
भारत आनी चीन हे ताचे बलाढ्य, लोकसंख्येन कुचकुचीत भरिल्ले 
शेजारी. भूतानचे उत्तरेक चीन शासीत देश तिबेट. पूर्वेक अरूणाचल 
प्रदेश, दक्षिणिक अस्तंत बंगाल, आसाम, सिक्कीम सारकीं भारतीय 
राज्यां वसल्यांत. अशे हे दोन महाकाय शेजारी आसले आनी ते जर 
नशिबान बरे आसले तर भूतान सारकीं सपनाळें जिवीत जियेवपी 
राष्ट्रां निश्चिंत जावन बरे पयकी फुळूंक शकतात. तशें जर नासत 
जाल्यार मागीर स्वताची राखण करपाच्या हुसक्यान, शेजाऱ्यांकडेन 
दुबावानशें पळयत आपलें आपणें पळोवंचें पडटा. भूतानची एकंदर 
परिस्थिती तशीच जावन गेल्या. भारता कडेन जशे भूतानचे आपलेपणाचे 


४८ 


शान्तम्‌, शिवम्‌, अक्वैतम्‌ भूतान 


संबंद आसात तशे चीनाकडेन नांत. भूतान भारताकडेन व्हडल्या 
भावाकडच्यान मेळपी सहकार्याचे भावनेन पळयता. भारत भूतानच्या 
उत्फर्क्यांक आनी अपेक्षांक मान दिता. पूण भूतानचे भूयेवेल्यान भारता 
आड आतंकवादी कारवायो जातात तेन्ना मात ह्या दोनूय देशांमदल्या 
भावपणाक वेर वता. आतंकवाद्यांनी भारता आड कारवायो करपा 
पासत भूतानचे भूंयेचो वापर करपाक आरंभ केलो तेन्ना भूतानान 
आतंकवाद्यांक शिटकायले. आपली भूंय सोडपाक सांगली; आनी 
तांचे आड खर कारवाय करपाचे नदरेन झुंज आरंबले. आपल्या इश्ट 
देशाकडले संबंद राखपा पासत भूतानाक खूब व्हडले मोळ फारीक 
करचें पडलें. भारताक हाची कल्पना आशिल्ल्यान भारतान आपल्या 
धाकल्या भावाची काळजी घेवची तशी भूतानची घेतिल्ली आसा. 
तशी घेवपाचें उतरूच भारतान भूतानाक दिलां. 

भूतानचें मूळ नांव ड्रक यूल अशें भूतानी मानतात. हें नांव कशें 
पडले हाची आख्यायिकाय ते सांगतात. तिबेटचो म्हान संत त्संगपा 
ग्यारे येशे दोरजी नव्या बौध्द मठाची उभारणी करतालो. त्या वेळार 
सामको गडगड मारिल्ल्याचो आवाज जाल्लो आयकूंक आयलो. तो 
आवाज सामान्याचो न्हय तर तो ड्रकाचो म्हळ्यार ड्रॅगनाचो ताळो 
म्हणपाचें ताका जाणवलें. तो आवाज बुध्दाचे शिकवणेचीं व्हड सत्यां 
घोशीत करता अशें ताका दिसले आनी ताणें आपल्या ह्या मठाक ड्रक 
नांव दवरलें. 

भूतानात बुध्दमताचो प्रसार आनी प्रचार जावंक लागलो तेन्ना 
बुध्दमत पुराय सैमांत भरसून गेलां असो आभास भिख्खू आनी 
मठाधीश करताले आनी आयज भूतान पर्यावरणाक खाशेलें म्हत्व 
दितात ताचें कारण भोवतेक हेंच आसूं येता. 

पुराय भूतानांत सुमार दोन हजारां परस चड देवळां वो मठ 
आसात. दरेक जिल्ह्यांत एक झोंग आनी गांवां कणकणी देऊळ अशी 
ही मांडणी आसा. हे मांडावळी भोंवतणीच भूतानाचो समाज घुंवत 

आसा म्हणपाचें दिसता. हांगच्या ह्या दरेक झोंगाचेर, देवळाचेर, 
मठाचेर आनी घराचे वण्टीचेर लेगीत खंयतरी बुध्दमताकडेन संबंदीत 
आशिल्ल्या चार मित्रांची दंतकथा चितारिल्ली नदरेक पडटा. हत्ती, 
माकड, सोंसो आनी सवणें हे चारूय मित्र एकमेकांच्या आदाराचेर, 
इश्टागतीन जियेतात. जियेवंक शकतात. दुस्मानकायेन कोणाचेंच जिवीत 
सुखाक पावंक शकना. हत्ती हो सगळ्यांत सशक्त प्राणी. पूण तो 
रूखाचे तेंगशेवेलें फळ काडून खावंक शकना. त्या फळा पासत ताणें 
आपले शक्तीचो वापर केलो जाल्यार एका फळा खातीर पुराय रूखूच 
तो हुमटून उडयतलो आनी सैमाचो जातलो तो विध्वंस. रूखाचे 
तेंगशेवेले जर फळ जाय आनी रूखूय फुडारा पासत तगून उरूंक जाय 
जाल्यार ताणें आपले परस उणे शक्तीच्या प्राण्याचो आदार घेवंकूच 
जाय. माकडाक हतया इतली शक्त नासत पूण तो रूखाचे तेंगशे मेरेन 
वचून, रूखाक कसलीच इजा करिनासतना फळ काडूंक शकता आनी 
तें हतया मेरेन पावोवंकूय शकता. हतयान आपले शक्तीचो गर्व धरी 
नासतना दवरूक जाय ती माकडाकडेन इश्टागत. मागीर सवण्याची 
गजाल. माकड पावना थंय सवणें वचूंक शकता. माकड फळांच्यो बियो 
चड़ पयस मेरेन व्हरूंक शकना. सवणीं तीं व्हरूंक शकतात. सवणीं 
फळांच्यो बियो जमनीचेर उडयतात. सोंसे तण खातना जमीन भुसभुशीत 
करतात आनी बीं रूजोवंक मजत करतात असले संकल्पनेचेर ही 
चित्रावळ आसा. तातूंतल्यान सैमाची राखण आनी जतन करतले 
जाल्यार दरेक जिवाची एक मेकाकडेन सहकार्य करून जियेवपाची 
लागणूक आसा हो संदेश मनीसजातीक दिवपाचो प्रयत्न केल्लो 
दिसता. 

आमच्या भारतीय पुराणांत ह्या देशाक 'मद्र' देश असो उल्लेख 
केल्लो आसा. कश्यप रूशीची बायल 'भूति' हिच्या वंशजांची ही भूंय 
म्हणपाचेय वर्णन हांवें वाचिल्लें. भूतान हें वेगळे राष्ट्र अशें आसले तरी 
उका काळार भारत, भूतान, तिबेट बी हो सगळो वाठार एकूच देस 

आशिल्लो जावंक जाय. महाभारतांतल्या पांडुची बायल माद्री ही मद्र 
देशांतली. भिष्मान पांडुच्या लग्नाची तयारी केली. यादव कुळयेंतल्या 
शूरसेनाची धूव पृथा कुन्तिभोजाची पोसकी. कुन्तिभोजान तिका अपुबयिन 
कुन्ती नांव दवरिल्लें. तिचें स्वयंवर आशिल्ले. स्वयंवराक भिष्मान 
पांडूक धाडून दिलो. तिणें ताच्या गळ्यांत माळ घाली. मागीर मद्र 
देशाची शल्य राजाची भयण माद्री ही दिश्ट लागपा सारकी चली 
म्हणपाचें भिष्माच्या कानार पडलें. तिचेंय लग्न पांडु वांगडा करचें अशें 
भिष्माक दिसले आनी तो मद्र देशाक गेलो. थंयचे चालीक धरून ताणें 
हती, घोडे, रथ, माणकां, मोतयां बी भेटी शल्याक दिल्यो आनी 
माद्रीक घेवन तो हस्तिनापुराक आयलो. मागीर तिचें पांडुकडेन लग्न 
करून दिले. 

हस्तिनापुराक लागीं असो मद्र देस म्हळ्यार हो भूतानूच आसूंक 
जाय. ते काळार आपापल्या राष्ट्राच्या संरक्षणा पासत बळीश्ट राजांकडेन 
इश्टागत, चड करून सोयरीगत जोडटाले. हाका लागून दुस्मान खंयच्याय 
राष्ट्राचेर घुरी घालचे आदीं विचार करताले. माद्रीली मद्र ही जल्मभूय 
म्हळ्यार होच भूतान आसूंक जाय. पूण भूतानचे लोक अभिमानान 
आपले भुंयेक ड्रक्पाची भूय मानतात. ड्रक्पा म्हळ्यार वज्रमानव. हांगाच्या 
पर्वतां तेंगशांचेर वज्रमानवांचो राबितो आसता अशें हांगच्या लोकांचो 
विस्वास, ड्रक्पा हें हांगच्या मुळाव्या लोकांचें नांव खंय! भूतानची 
एकंदर भौगोलीक स्थिती पळयत जाल्यार हांगा रावपी मनीस हो वज्रा 
सारकोच रावपाची गरज आशिल्ली. जे परिस्थितींत भूतान आयज 
आमकां दिसता, ताची एका काळावेली अवस्था आनी आयची स्थिती 
हाची लुळा जर करीत जाल्यार भूतान राष्ट्राक आयची स्थिती जोडून 
दिवपाक खर यत्न करचे पडल्यात हें होलमल्या बगर रावचें ना. त्या 
पासत मनूच वज्राचें न्हय तर मनगटां लेगीत वज्राचीं आसप गरजेची 
आशिल्लीं. भिष्मा सारको दुरदृष्टी आशिल्लो मनीस हस्तिनापूरच्यान 
मद्र देशांत वचून माद्रीक आपली सून म्हूण हाडटा ताचे फाटले कारण 


५१ 


डान्तम्‌, शिवम्‌, अक्वैतम्‌ भूतान 


मद्र राजाचे आपल्या घराब्याकडेन नातें-संबंद जुळचे इतलेंच नाशिल्लें 
तर मद्र राष्ट्राच्या वज़मानवांचो तेंको महाभारताक सदांच लाबचो 
देखून! 

भूतानचो आदलो इतिहास सोदूंक वचत जाल्यार तो आतां सहजतायेन 
मेळप शक्यूच ना. जे कोण चिनी वो ब्रिटीश बी भोंवडेकार भूतानची 
भोंवडी करून गेल्यात आनी आपलो अणभव, आपणें पळयिल्ले 
भूतान, थंयची संस्कृताय, राजकारण हाचें वर्णन बरोवन दवरलां, 
तातूंतच हो इतिहास सोदचो पडटलो. भूतानचे आदले राजा आनी हेर 
भूतानी लोकूय आपल्या शेजारच्या राष्ट्रांचेर घुरयो घालताले, आक्रमणां 
करताले. हाका लागून भूतानची सत्ता एकाच राजाचे सुवादीन चड 
काळ मेरेन तिगून उरूंक पावली ना. सत्तेत एक सारको बदल आनी 
उलथापालथ जायत राविल्ल्यान ह्या राष्ट्राची घडी वेवस्तीत केन्नाच 
उरूंक पावली ना. तातूंत भर म्हूण सैमीक अवर्शणां, सातत्यान जावपी 
भूयकांप आनी म्हाहुंवार हाका लागून राष्ट्राचे आर्थिक लुसकान 
जाताले तें जालेंच, ते भायर हांगच्या इतिहासाचे पुरावेय सासणाचे ना 
जावन गेले म्हणपाचीय गजाल भूतानविशीं जाणा जावंक सोदतना 
म्हाका जाणवल्लें! 

पूण म्हजें एक मन म्हाका सांगतालें, जर भूतानाचो इतिहास, 
भूतकाळ जर सापडना जाल्यार तो सोदपा पासत जागरणां करप तरी 
कित्याक ? खंयच्याय आदर्श राष्ट्राचो भूतकाळूच न्हय तर भविश्यकाळ 
लेगीत थंयच्या वर्तमानात दिश्टी पडूंक जाय! हो वर्तमान जाणां जावन 
घेवपाचें आसत जाल्यार थंयच्या लोकांमदीं भरसूंक जाय. हांव गोंयच्यान 
म्हज्या लोकां वांगडा जरी आयिल्लों तरी जें राष्ट्र पळोवंक आयलां 
त्या राष्ट्रांतल्या लोकांक आपलेशे करपाची गरज आसा. तांच्या लागीं 
गेल्यारूच त्या राष्ट्राचे सगळे काळ उसवत रावतले ह्या विचारानूच 
हाव प्रफुल्लीत जाल्लों. 

राती न्हिद केन्ना पडली हाची म्हाका कल्पना नाशिल्ली. पूण 

सकाळीं जाग आयली ती अलार्मान. हांव मोबायलावेलो अलार्म काडून 
उडोवंक विसरिल्लों. सकाळीं बेगीन उठूंक जाय म्हूण हांवें तो लावंक 
नाशिल्लो. गोंयांत, मॉर्निंग वॉका खातीर वचूंक साडेपांच वरांचेर जाग 
येवची म्हूण हांवें लावन दवरिल्लो अलार्म आपलो धर्म पाळपा खातीर 
ज्युस्त साडेपांचांक वाजिल्लो. ताका आतां भूतानांत स वरां जाल्यांत 
हाची कल्पना नाशिल्ली. 

अलार्म बंद करून उठलों आनी जनेलाकडेन गेलों. म्हळें त्या 
जनेलांतल्यान सूर्योदय बी दिसता जाल्यार पळोवया! पूण ह्या जनेला 
सकयल रस्तो आशिल्लो आनी ताका तेंकून एक इमारत. फुडले 
कांयच दिसऽ नाशिल्लें. रस्त्यावेल्यान लोक घोळटाले. फुंयेत्शोलींग 
शार वयर सकयल अशा उंचवट्यांचेर उबे आशिल्ले शार. इमारती 
बांदिल्ल्यो त्यो वेगवेगळ्या उंचायेचेर. हाका लागून त्या इमारती मेरेन 
वचपा खातीर जे रस्ते केल्ले तेय वयर सकयल! देंवत्यो चडट्यो 
कश्यो! एकूय सपाट रस्तो ना. त्या रस्त्यावेल्यान चलपी लोक ताकतिकेन 
चलताले. देंवती आशिल्ल्या रस्त्यार धांवतात कशे दिसताले आनी 
चडटेचेरूय चलपाची गती भावताली. 

म्हजो मॉर्निंग वॉकाचो सदचो ड्रेस म्हळ्यार स्पोर्टस्‌ पॅन्ट, टी शर्ट 
आनी शूज घालून सकयल देंवलों. कावंटराचेर एकलो कांवटर साफ 
करतालो. म्हाका त्या म्हज्या ड्रेसांत पळोवन तो अजापान थारलो. 
दीस-रात आंगार तो 'घो' घालून वावुरपी भूतानी म्हाका ते सकाळचे 
थंडेंत अर्द पॅन्ट आनी टी शर्टात पळयतालो. हांवें ताका हांसत 'कुजू 
झांग पो” करीत गूड मॉर्निंग म्हळें. ताणेंय मान बागयत पयलीं कुजू झांग 
पो ला म्हळें आनी मागीर गूड मॉर्निंग म्हळें. एक गजाल म्हजे नदरेक 
आयिल्ली ती म्हळ्यार जण एकलो एक मेकाक नमस्ते करपाक 'कुजू 
झांग पो ला” म्हणटाले खरे पूण कांय लोक फक्त 'कुजू झांग पो” 
म्हणटाले. 

हॉटेलाचे इस्कादीचेर रावून हांव खंयच्यान वचप काय म्हूण विचार 

करतालों. चलपाक जाय म्हूण सकयल देंवून चलत रावलों आनी वाट 
बी चुकलों जाल्यार? हो विचार तकलेंत घोळटालो आनी फाटींफुडें 
जातालों. त्या भायर थंयची फुटपाथ ही तशी मॉर्निंग वॉक घेवपा 
खातीर नाशिल्लीच! सकयल मेरेन एक पासय मारून येवया म्हूण हांव 
रस्त्यार आयलों. रस्त्याचे पलतडीं एक घर आशिल्लें. घर काय हॉटेल 
काय गेस्ट हाऊस कोणाक खबर! एक मजली बिल्डिंग ती! रस्तो 
आनी बिल्डिंग हाचे मदीं मिटरभर अंतर! रस्त्याक फुटपाथ आसा 
ताका जोडून ताणीं कुंपण केल्लें! तातूंत पोपायेचें एक झाड आनी 
गुलाब बी फुलांची झाडां आशिल्लीं. एक चली काय बायल हातांत 
उदकाचें पायप घेवन झाडांक उदक घालताली. बायल काय चली हैं 
तांच्या त्या किरांक लागून आनी तोंडाचे ठेवणेक लागून कळनाशिल्लें. 
ती बायल उदक घालतां घालतां म्हजेर नदर मारताली. म्हज्या 
अवताराक लागून तिणें नदर मारूंक ना जाल्यारूच अजाप म्हणपाचें! 
तिका पळयत रावून हात दाखोवन अवलक्षणा नाका म्हूण हांवें सकयल 
देवपाक सुरवात केली. तेच फुटपाथा वेल्यान फाटल्यान एक ज्येश्ठ 
नागरीक येतालो, ताणें म्हाका येन्ना धर सायड मारिल्ली. तोय भोवतेक 
मॉर्निंग वॉक घेतालो. म्हाका वलांडून वतना ताणें म्हजेकडेन पळोवन 
हॅलो म्हणले! इतल्यांत ते उदक शिंपपी चलयेन म्हजेर लक्ष दवरूनच 
त्या दादल्याक कितें तरी म्हळें. त्या दादल्यान हात वयर करून तिका 
हांसत हांसत 'काद्रीन चेला' म्हणळें! तिका हटकुवपाच्या बोवाळांत 
ताची गती मंदावल्ली आनी आतां आमी वांगडाच चलताले. 

''तुमी तिका आतां गूड मॉर्निंग म्हळें?'” 

हांवें तोंडार हांसो हाडून इंग्लीशींतल्यान ताका विचारलें. कित्याक 
हावें पो ला हे आदीं आयकल्लें. हें चे ला प्रकरण जाणां जावन घेवंक 
जाय आशिल्ले. 

'ना' ताणें म्हळें, “हांवें तिका 'फायन' म्हणिल्लें' 

ताची गती आतां चलतना उणी जाली. 

_“'तिणें तुमकां कितें विचारिल्लें ?'' 
हांवें ताका विचारलें. ती बायल म्हजेकडेन पळोवन ताका कितें तरी 
कमेंट मारता असो म्हजो अदमास आशिल्लो. आमच्या गोंयची इजाबेल, 
कोत्रिन बी वेगळोच मनीस दिसल्यार करतात असलीं कामां. हांगाय 
तोच प्रकार आसता काय कितें हें म्हाका समजून घेवपाचें आशिल्ले. 
''तिणें म्हाका कसो आसा काय विचारिल्लें.' 
''कितें म्हणिल्ले तिणें?'' 
''चोयेगा धे बे यो?'' 
““तुमी मागीर तिका कितें सांगले ?'' 
''काद्रीन चे ला!” 
''फायन ह्या उतराक येदें वाक्य?” 
''ना. काद्रीन चे ला म्हळ्यार हांव बरो आसां.'' 
“खरें म्हळ्यार तें काद्रीन चे. ला हें आदरार्थी वापरतात.'' 
म्हाका कुजू झांग पो आनी झांग पो ला हाची विस्कटावणी 
जाल्ली. 
चलतां चलतां ताणीं हांव खंयचो बी विचारलें. हांवें ताचें नांव 
विचारप मुद्दम टाळळें. तीं नांवां लक्षांत उरपाचीं नाशिल्लीं. ताका तूं 
कितें करता काय विचारपाक वतालों. इतल्यांत एक गाडी येवन ताच्या 
म्हऱ्यांत रावली. एक सोबीत चली ती चलयताली. “माय डॉटर” म्हणत 
तो ते गाडयेंत बसलो आनी मातशी मुखार वचून ओल्त मारून 
परतली. भोवतेक तो देंवती चलून देवता आसतलो आनी चडटी 
काडपा वेळार गाडी येवन व्हरता बी आसूं येता! 
मॉर्निंग वॉका खातीर चलतलों म्हळ्यार हांगा ह्या फुयेंत्शोलींग 
शारांत सलग सपाट अशी वाट नाशिल्ली. हॉटेलाचे फाटलेवटेन 
चलूंक गेल्यार चडण सगळी. ते पासत फुडले वटेन एक पंदरा-वीस 
मिनटां उतरणीचेर चल्लों आनी मागीर चडण चडून परत हॉटेलार 
आयलों. इतले मजगतीं हांवें ह्या शाराचें दर्शन घेतले. घरांची बांदावळ, 

नगर रचना आनी लोकांचो भेस ह्यो इतल्यो गजाली सोडल्यार एकंदर 
परिस्थिती धर्तरेवेले खंयचेय सुवातेर पळोवंक मेळटा अशीच आशिल्ली. 
सकाळीं उठून रस्त्याची साफ सफाई करप, आपलीं आंगणां झाडप, 
दुदापासत आनी हेर गजालीं पासत धांवपळ बी हेर कडेन सकाळ 
जातकच जें कितें घडटा तेंय हांगाय घडटाले. खंयीय वच, मनशाच्यो 
गरजो एकूच! 

आमी आयज फुयेंत्शोलींग सावन थिम्पू वचपाचीं आशिल्लीं. 
खऱ्या अर्थान आमची भूतान राष्ट्राची भोंवडी आरंब जाताली ती ह्या 
दिसा सावन. भारतांतल्यान येवन आमी भूतान राष्ट्र दर्शना खातीर 
पयलो कॅम्प केल्लो तो हांगा फुयेंत्शोलींग शारांत. हांगच्यान थिम्पू शार 
१८५ किलोमिटर पयस. स वरांचो प्रवास खंय! कितल्याय वरांचो 
आसलो म्हूण फरक कितें आशिल्लो? भूतानाक चलून काय भोंवप 
शक्य ना. अशें बसीन भोंवल्यार विंगविंगड तासानी भूतानचे सैम 
सुंदरायेचें दर्शन घडपाचें. 

आमी साठली पोटली तयार करून दवरून ब्रेकफास्टाक आयलीं. 
रातचे वरींच बुफे पध्दत. ब्रेकफास्ट हो गडगंज आसूंक जाय. कित्याक 
आमी फास्ट ब्रेक करतात देखून! हांव घराकडेन दूद आनी मुसली 
म्होब घालून खातां. मागीर एक पोपाय उडयतां. मुसली म्हळ्यार 
तरातरांची कडधान्यांच्यो ल्हायो आनी सुको मेवो कुटोवन केल्लो एक 
प्रकार. चपाती, पाव भाजी खावचे परस नास्त्याक हें खालें जाल्यार 
भलायकेक बरें तें जालेंच, पूण एकटो रावप्याक चपात्यो, च्या, भाजी 
असल्यो भानगडी कोणें सांगल्यात? त्या परस हें बरें! 

ब्रेक फास्टाकूय हांगा तसलोच प्रकार आशिल्लो. मुसली नाशिल्ली 
म्हजी, पूण ताच्या बदलाक कॉर्न फ्लॅक्स आशिल्लें, दूद आशिल्ले, 
म्होंब आशिल्ले, टोस्ट आशिल्ले, फळां आशिल्लीं. म्हाका दिशिल्लें 
पहाडी प्रदेस, हांगचें म्होंव थळावें आसतलें. पूण बाटली डाबरचीच! 
डाबर कंपनी बरी म्हूण हांव पयलीं डाबरचेंच म्होंब घेतालों. मागीर 

कळळें ते ताचेर प्रक्रिया बी करतात म्हूण! तें हांवें हाडपाचेंच सोडलें 
आनी ज्या वाठारांत सैमीक म्होंव अपेक्षीत आशिल्ले थंय म्हाका हैं 
डाबरचें म्होंव खावचें पडटाले! सैमीक गजाली खंय खंय म्हूण आतां 
सोदपाच्यो? हांव तरी आतां खंय सैमीक उरलां? संवसाराच्या 
चक्रांत सांपडून हांवूय विचारां सयत, वागणुकेन लेगीत आर्टीफिशियल 
जालां. ना म्हणत जगाक फटयन, पूण म्हाकाच कितें फटयतलों ? जें 
कितें मुखार येता ताका केन्ना कुजू झांग पो आनी केन्ना झांग पो ला 
म्हणत आतां हें जिवीत मुखार सारल्या बगर दुसरो पर्याय ना. 

आमचो फुयेंत्शोलींग थिम्पू प्रवास सुरू जालो. मदीं आमी एक 
खारबांदी नांवाचो नामनेचो गोम्पा पळोवपाचे आशिल्ले. जेन्ना 
खंयच्याय टुराक वतात तेन्ना आयोजकां खातीर दरेक सुवात नामनेची 
आसताच आसता. तांकां जीं थळां नामनेचीं दिसतात तीं म्हज्या 
सारख्यांक आवडटलीं आनी तीं पळोवंकूच जाय अशें कांय नाशिल्लें. 
म्हाका हांवें जे भूंयेर पांय दवरला ते भूंयेचो कणान कण म्हत्वाचो 
आशिल्लो. तातूंत भरसल्लो आसता, लिपिल्लो आसता तो त्या 
वाठाराचो क्रांतीकारी इतिहास. जाय आसता ती फक्त तें जाणून 
घेवपाची नदर आनी हावेस. 

हांवें बसींत ड्रायव्हरा कुशीकूच कॅबिनांत सीट सुगूर केल्ली. म्हाका 
बरींच वर्सा जालीं बसींत बसपाची संवय ना. बसप जातालें तें फक्त 
विमानतळावेले बसींत. तें बसप खंयचें? हुमकळत विमाना मेरेन वचप. 
कुलो तेंकोवंक गेल्यार तो तेकचे पयलींच विमानाचे शिडये कडेन बस 
पावता! तेच पासत म्हाका चड वेळ प्रवास करतना विस्तृत अशें कॅबीन 
धरप चड सोयिस्कर दिसले! पहाडी वाठार हे वोल्तां - वोल्तांचे 
आसतात. बसीत मदीं सिटार बसल्यार फकत रस्त्याची एकूच सायड 
दिसता. मान तेच वाटेन दसयिल्ल्यान मागीर ती दुखपाक लागता. ते 
भायर रस्त्याचे दुसरे वटयां कितें आसा तें पळयतलो जाल्यार मान ते 

वटेन फिरोवची पडटा. थंय जर कोणूय बायल, चली बसिल्ली आसत 
जाल्यार तेंय करूंक मेळना. गरजे भायर गैरसमज जावपाची शक्यताय 
आसता. हांव आदींच नावाडगो! सैम सुंदराय तेळपाच्या नांवान हाची 
नदर आपल्याचेर भोंवता असोय कोणूय निश्कर्श काडूंक शकता. म्हजे 
हे बसींत तो भंय नाशिल्लो तरी कॅबीनूच बरें अशें हांवें थारायिल्ले. 
ताचो फायदो म्हळ्यार कॅबिनांत बसून दोळ्यां मुखार एक व्हड कॅनवास 
दिसता. ट्रॉलीचेर बसून कॅमेरो भोंवडावचो तसो दोळे सगळ्या दिकेन 
भोंवडावंक मेळटात. दावे वटेनचो, फुडलो, वयलो, उजवेवटेनचो 
खंयचोय वाठार जाय तसो पळय! आनी फाटलो? हय फाटलोय 
वाठार बसीच्या दोनूय सायड मिररांत पळोवंक मेळटा. फाटीं फाटीं 
परत्या पांयांनीं धांवतना. ताचेंय रूप अप्रुपच आसता. 

ज्या रस्त्यावेल्यान आमची बस केन्ना चडटी केन्ना देंवती काडीत 
मुखार वताली तो सस्तो म्हळ्यार भूतानचे उदरगतीचें क्रांतिकारी 
पावल! १९६० साला पयलीं भूतानांत रस्ते म्हणटात तो प्रकारूच 
नाशिल्लो. आशिल्ल्यो त्यो पांयवाटो. सगळो संवसार आपले उदरगती 
पासत सगळ्या प्रकारचे मार्ग विकसीत करपाक मुखेलपणान प्राधान्य 
दितालो आनी रस्ते म्हळ्यारूच उदरगत अशें समिकरण आशिल्ले 
तेन्ना लेगीत भूतानच्या वाठारांत रस्ते जावंक जाय असो विचारूय 
कोणें तकलेंत हाडूंक नाशिल्लो. 

रस्ते नाशिल्ल्यान बंगालच्यान बी भुतानाक वतलों म्हळ्यार कठीनूच 
बाब आशिल्ली. अशक्यच गजाल म्हळ्यार जाता. उंच सखल 
दरयेंतल्यान सकयल वयर करीत वचप म्हळ्यार जिवावेलो प्रसंग 
थारतालो. ते भायर ह्या जंगलांतल्यान दिसान दीस चलत वतना 
ओलसाणीक लागून मलेरियाची लागण करपी जळांरां पासून, भिरांकूळ 
श्वापदां पासून स्वताची राखण करीत, चडट्यो, देंवत्यो काडीत 
थिम्पू पारो, पुनाखा ह्या अस्तंत भुतानांतल्या ऐतिहासीक नामनेच्या 

थळांनी वचप सामान्य भोंवडेकारांक शक्यच नाशिल्लें. फक्त अध्यात्मीक 
बसका आशिल्ले, मिशनरीच ह्यो वाटो सोदून काडटाले वो आदले 
पांयवाटेन भोंवताले. 

आदीं शेकड्यान शेंकडे भूतान म्हळ्यार एक निशिध्द राष्ट्र अशें हेर 
जग मानत आयिल्लें. तसो प्रचारच जातालो. इस्ट इंडिया कंपनीच्या 
कॅप्टन पेम्बेर्तान हाणें भूतानविशीं १८३८त बरयतना, भूतान वाठार 
म्हळ्यार धर्तरेवेलो सगळ्यांत खडबडीत आनी उंच उंच दोंगराचो 
वाठार अशी नोंद करून ह्या वाठाराविशीं गैरसमज पातळायिल्लो. 
हाच्याय मुखार वचून कांय ब्रिटिश अधिकाऱ्यांनी भूतानाक जो कोण 
भोंवता तो जळवांचे भकीक पडटा. ताका पिप्सा हे मूस नाका शेवट 
करतात अशे तरेचें वर्णन करून भूतानाविशींचो अपप्रचार मोठ्या 
प्रमाणांत सुरू केल्लो. पूण भूतान ह्या लोकांक सुखसोयी मेळच्यो, 
तांचे भकीक सैम सुंदरायेन भरिल्लें भूतान पडचें अशें निखालूस मानी 
नाशिल्ले. लोकांक जाय म्हूण तांचे गरजे पासत रस्ते करप आनी 
मागीर ताणीं हे भूंेर येवन आपल्याक जाय तसो धागडधिंगा घालप, 
सैमाचो इबाड करप हाका भूतानी लोकांचो विरोध आशिल्लो. रस्ते 
नासल्यार हांगच्या उत्पादनाक फावो तसो बाजार मेळचोना हें जरी 
खरें आसले तरी एकदां रस्ते तयार करून ते जगा खातीर उक्ते केले 
तर ताचो लाव थळाव्या लोकांक जावचे परस, भायलेच लोक हांगच्या 
सैमाचो विध्वंस करूंक मुखार येतले म्हणपाचें ते जाणा आसले. 
कोणाक भूतानची सैमसुंदराय पळोवंक जाय जाल्यार ती अर्विल्ल्या 
रस्त्यावेल्यान गाडयो घेवन येवन पळोवंची न्हय तर भूतानच्या 
देगणांतल्यान पांयांनी भोवल्यारूच खरो सैममोगी सैमाच्या काळजा 
मेरेन पावंक शकता ही राजकर्त्यांची धारणा आशिल्ली. तिकाच ते 
पाळो दियत आयिल्ले. 


आमची बस थोडी मुखार गेली आनी एक ल्हानशी चडटी काडून 

थांबली. थंय एक सोबीत बौध्द विहार आशिल्लो. आमकां खारबांदी 
गोम्पा पळोवंक मेळटलो म्हणटाले तो भोवतेक होच आसतलो. बौध्द 
मठ, विहार बी वळखूंक सामकें सोपें. बौध्द लामांचो तो रंगीत भेस! 
जगार खंयीय वचात लामा आपलो तपकिरी आनी हळदुवो रंग सोडिनात! 
जंय जंय तांचे विहार, मठ आसात थंय उंच कोंडे उबारून तांकां बावटे 
लावप, वेगवेगळ्या रंगाच्या फोलींनी बोंदेरां सजोवप, रंगीत दोरयो, 
कपड्यांच्यो रंगरंगयाळ्यो पट्ट्यो लांबोवप आनी मागीर तांचें वाऱ्याचेर 
फडफडप! हें सगळें रंगरंगयाळें साम्राज्य भूतानाचेर आशिल्ल्या लामाच्या 
वर्चस्वाच्या शेकाची येतल्या वतल्याक याद करून दीत आसता. 

भूतानाक दर गांवांत एक तरी चोर्तेन, ल्हाखांग आसाच. भूतानाचीं 
हीं धर्मीक थळां म्हळ्यारूच भूतानचें मुळावण. बौध्द धर्माची शिकवण, 
तत्वां हाची सांगड ह्या लोकांनी सैमाकडेन, आपले दिसपट्टे जिणेकडेन 
घाल्या आनी तातूंतच आपले जिवीत सुरक्षीत आसा अशें मानून 
तातूंत धन्यताय मानल्या. 

ह्या गोम्पांत म्हळ्यार मठांत वचपाची म्हजी इत्सा नाशिल्ली. ताचें 
एक कारण म्हळ्यार पांयांतले बूट काडपाची आळसाय. ते भायर 
प्रत्येक गांवांत आशिल्ल्याच न्हय तर जगार आशिल्ल्या मठांची 
मांडावळ, सजावट एक सारकीच आसता. वाटेर मेळटा तितलेय मठ 
पळयत रावल्यार जेन्ना हांव भूतानचो म्हत्वाचो मठ पळयतलों तेन्ना 
ताची भव्यताय म्हजे नदरेंत भरचिना अशें कितें तरी दिशिल्ल्यान 
भायरूच रावलों! तेच वांगडा आनीक एक कारण आशिल्ले! हांव 
भूतानचे एके विशिश्ट उंचायेर उबो आशिल्लों. हांगच्यान म्हाका 
म्हजो भारत देश दिसतालो. आसमंतांत रावून राकेश शर्माक काय 
कोणा अंतराळविराक आमचो भारत सगळ्या 'जहाँ' परस सुंदर दिशिल्लो 
खंय! इंदिरा गांधीन ताका विचारले, वयल्यान “आमचो भारत कसो 
दिसलो? तेन्ना ताणें सांगले खंय 'सारे जहाँ से अच्छा!” जेन्ना 

कोणूय आपल्या गांवां पासून, राज्या पासून, देशा पासून पयस पयस 
वता ताका आपली भूंय ही सगळ्या परस बरी दिसतलीच! मागीर ताणें 
हे आदीं आपले भूंयेचो राग करूं, दुस्वास करूं वो ते भूंयेर हळशीक 
करूं! 

म्हाका ते उंचायेवेल्यान भारताचो सपाट प्रदेश दिसतालो. ब्रह्मपुत्रा 
न्हंय दिसताली. कितें नांव काय ह्या वाठाराचें? बंगाल, बिहार, 
आसाम काय आनीक कितें? उंचायेर रावून आपल्या देशाचे भूंयेर 
नदर मारीत जाल्यार दिसता तो फकत आपलो देश! थंयची खंयचीच 
शीम उंचायेवेल्यान वेगळावंक येना, थंयचो मनीस खंयच्या धर्माचो, 
खंयचे जातीचो हें पारखूंक येना. खंयच्या राज्याची खंयची शीम खंय 
सोंपल्या आनी खंयच्या राज्याची शीम खंय सुरू जाल्या हाचे फकत 
अदमास लावं येतात. आमच्या दरेक भारतीयान आपल्याक थोडे तरी 
उंचायेर व्हेले आनी ते उंचायेवेल्यान जर भारताकडेन एक भारतीय 
म्हण पळयलें जाल्यार तांकां खंयचीच शीम दिश्टी पडचिना. सगळो 
भारत हीच आपली भूंय दिसतली! पूण तांचे भितर उंचाय हाडपाचो 
कोण यत्नूच करिनांत. जो कोण उंचायेर पावपाचो यत्न करता ताका 
परत सकयल हाडून वेगवेगळ्या शिमानी बांदून घालपाचो यत्न आमच्या 
देशांतले वेगवेगळे वेवस्थेंतल्यान जाता. तातूंतली सगळ्यांत व्हडली 
वेवस्था म्हळ्यार आमचें सुवार्थी राजकारण! 

आमच्या मदल्या भोंवडेकारांनी गोम्पाचें कितलें दर्शन घेतलें तें 
खबर ना. पूण भायर आयले बराबर सगळ्यांनी लिचीची रूच चाखपाक 
आरंब केलो. गोम्पाच्या भायर भूतानच्यो दोन चार महिला लिचीचे 
जुडगे विकूंक बशिल्ल्यो. तांचे वांगडा तांची कची बचीं! हो देखाव 
जगभरात खंयीय वचात, थंय थंय दिश्टी पडटलोच. ज॑य जंय रासवळ 
सुवातो आसात, नावास्तीं पर्यटन थळां आसात थंयचें कसले ना 
कसले थळावें उत्पादन विकपाचें काम थंयची कश्टकरी जनता करीत 

आसता. ताचेर चार पयशे जोडूंक मेळळे जाल्यार तांच्या पोटाची खळी 
भरपाक मजत जाता. 

मठाच्या सरभोंवतणीं तरातरांचीं झाडां आशिल्लीं. एक मध्यम 
उंचायेचो पणस आशिल्लो. ताका मुळांसावन वयर मेरेन कुचकुचीत 
पणस लागिल्ले. आङसरांच्या आकाराचे. पणसाचे कुवलेच म्हणपाचे! 
अजून म्हाका दिसता तांचो जून जावपाचो, पिकपाचो वेळ जावं 
नाशिल्लो. ते कुवले त्या पणसाच्या रुखाक लुचत शांतपणान ताचेर 
लवंडल्यात अशें कितें शें दिसताले. त्या सगळ्या रुखां मदीं नदर 
ओडून घेतालीं तीं लिचीचीं रुखां. त्या रूखांक घोसानी लिची लागिल्ल्यो. 
हांव मनालीक काय खंय तरी आसतना झाडाचेर चडून हांवें एक खेप 
मनसोक्त लिची खाल्ल्याची याद जाता. लिची हें फळ म्हाका आवडटा. 
सिजनांत पणजे, म्हापशां बी लिची आयल्यो काय कामिनी मुजरत 
म्हजे खातीर त्यो घेवन येता. पणजे नॅचरल आईस्क्रिम सेंटर आसा 
थंय गेल्यार लिचीची आईस्क्रिम मुजरत खावप जाता. पणजे, मुंबय, 
कोलकोता बी लिची दोनशीं-अडेचशीं रुपयांनी कील! हांगा तीं बायलां 
पंचवीसांनीं घोंस विकतालीं. खावन पळयलीं जाल्यार आंबट! सारकीं 
पिकनासतना बुड्डील्लीं पाडपडिल्ल्यांनी! 

आमचो फुयेंत्शोलींग थिम्पू प्रवास आतां खऱ्या अर्थान सुरू जालो. 
आतां वाटेर अधिकृत असो पर्यटन स्पॉट नाशिल्लो. बरें कितें दिसता 
थंय रावपाचें! म्हजे खातीर “बरें कितें' ही संकल्पनाच अर्थहीण 
आशिल्ली. हांव हें विधान करतां तें आयोजकांचे नदरेंतल्यान. म्हजे 
खातीर हो संपूर्ण पहाडी वाठार म्हणजे 'बरोच' आशिल्लो. दोळ्यांनी 
तो कितलो घोटचो हें म्हजे तांकीचेर निंबून आशिल्ले. आमचे बसीचो 
ड्रायव्हर बरोच रोमँटीक आशिल्लो. आपल्या राष्ट्राच्या सोयऱ्यांक 
जाता तितलें खूश दवरप हें चिंतून तो तसो वागतालो जावंक जाय. पूण 
उमेदी, प्रसन्न हांसन्या मुखामळाचो! तो हिन्दी सिनेमांतलीं पदां 

बसींतल्या रिकॉर्ड प्लेअराचेर वाजयतालो. बसींत आशिल्ले गोंयकार 
त्या तालाचेर ताळयो मारताले, कोण कोण त्या गितांतली कांय पाठ 
आशिल्लीं कड़वींय चडांतचड सुरेल आवाजांत म्हणपाचो यत्न करताले! 
पिकनीकं, टूर बी आसता तेन्ना अशेंच घडटा. बसींतलो पंगड आपल्या 
आवडीचो गायक टेपीचेर गावंक लागलो काय अकस्मात उचंबळीत 
जाता. मागीर त्या पंगडांतलो जण एकलो मूळ गायका परस आपूण बरो 
कसो गायतलों हाचो प्रयत्न करता. मागीर मागीर तांची खात्रीच जाता 
आपूण मूळ गायका परस नक्कीच बरो गातां... 

म्हाका हांगा भूतानी संगीत, गितां आयकूंक जाय आशिल्ले. पूण 
म्हजी आवड हेरांची आवड आसतलीच अशें सांगू येना आशिल्ले. 
हांव हांगा अलिप्त राष्ट्राचो प्रतिनिधी आशिल्लों. तरी त्या पंगडाचो 
सदस्य आशिल्लों. म्हज्यो आवडी निवडी त्या पंगडाच्यो आशिल्ल्यो. 
त्या पंगडाचो घटक जाल्ल्यान लोकशाय तत्वप्रणाली मानपी हांव! 
स्वतंत्र अस्तित्व गाजोवपाचो प्रस्नूच म्हजे सामकार नाशिल्लो. 

इतले आसुनूय सगळ्यांमदीं आसून लेगीत हांव वेगळोच आशिल्लों. 
कानार जरी बसींतले हिन्दी संगीत पडटालें, किशोर कुमार, महमद 
रफी हांचे आवाज सादताले तरी म्हज्या काळजांत हांगच्या देंगणांतलें, 
हांगच्या दोंगर माथ्यावेलें संगीत झुळझुळटालें! बस देंगणाच्या कडेवेल्या 
रस्त्यान धांवताली. हांगचे हे रस्ते गांव, पर्वत, रूखावळ, न्हंयो, 
देवळां, मंदिरां वो सगळ्या आंगानी दाखोवपा खातीरूच आसात 
जावंक जाय. एक वटेन पळयत जाल्यार खोल खोल दरयंतलें देंगण 
आनी दुसरेवटेन पळयत जाल्यार कुचकुचीत रुखांनी भरिल्ले उंचउंच 
पर्वत! तांचेर तरातरांचीं रूखां! कसले कसले जातीचीं म्हूण देवाक 
खबर! हांव वळखतालों तीं पायन, स्प्रूस, फर, लार्च, ओक, बीच, 
मॅपल, सायप्रस, जूनिपर बी रूखां आशिल्लींच! त्या भायर आनीक 
कितले तरी जातींची रूखां जळामळाक दिसतालीं. जगांत वनस्पत 

सृश्टीची वळख जाल्या ती फकत साठ हजार जातींची! साठ हजार 
वनस्पतींच्यो जाती अजून मेरेन सोदून काडल्यात. अजून खूबश्या 
वनस्पतीचें वर्गिकरण जावपाचें उरलां. नांवां दिवपाचें उरलां. मनशाक 
पळयत जाल्यार तांची जात सहज कळटा, धर्मूय कळटा तांचे ठेवणी 
वेल्यान, संस्कृतीवेल्यान. पूण रूखावळ अशी की कोणाची जात 
खंयची ती कळपाची ना. तरी आमी धडपडटात तांकां एकेक जातींत 
घालपा पासत! 

दोंगरावळीचेर कुचकुचीत रूखां तशीं देंगणांतूय रूखां. तातूंतल्यान 
हो एक अशीर सो सस्तो सोरपावरी वळवळत वतालो. आमी खूड्ब 
वयर आशिल्ले. थंयच्यान देंगणांत नदर मारीत जाल्यार तो लांबलचक 
रस्तो अदीमदीं आशिल्ल्या रंगरंगयाळ्या लोकवस्तींतल्यान आनी 
चडसो रूखावळींतल्यान मोडणां मोडणांनी सरपटतना दिसतालो. 
रस्तो म्हळ्यार कसलो जाल्यार जेमतेम एक वाहन सुट्टा असलो. 
दोन ल्हान गाडयो एकठांय आयल्यार सुट्टाल्यो. पूण ट्रक आनी बसी 
जोडल्यो जाल्यार मात उरलेच वाटेर. पूण हांगचे ड्रायव्हर सामके 
शादूर आनी सहकार्य करपी! थोडे जाण मस्ते आशिल्लेच! मुखावेल्यान 
गाडी येता अशें दिसल्यार लेगीत नेटान वचपी! खरें म्हळ्यार व्हडलीं 
वाहनां दोडपाचीं आसत जाल्यार कांय कांय अंतराचेर सायड मारपा 
खातीर विस्कळ सुवातेची वेवस्ता केल्ली आसता. ते सुवातेर जें 
वाहन लागी आसा ताणें थंय रावन दुसऱयाक वचपाक दिवपाचें! 
भोवतेक वाहन चालक हो नेम पाळटाले. पूण कांय लोकांचें खतखतपी, 
उसळी घेवपी रगत सुवात ना अशें दिसता थंय लेगीत सायड मारतालें 
आनी मागीर म्हर्जे लेगीत काळीज खप्प जातालें! 

हें धडधडप सामान्य मनशाचें न्हय! हांव भारतभर म्हजी गाडी 
घेवन भन्नाट भोंवलां. म्हाका ड्रायव्हींग आवडटा. फकत सपाट 
प्रदेशातल्या रस्त्यावेल्यान न्हय तर काश्मिर आनी लडाखच्या 

रस्त्यावेल्यान लेगीत गाडी चलयल्या. गाडी चलोवपाचो म्हूण एक धर्म 
आसता, एक संस्कृताय आसता. ती जर पाळत जाल्यार अपघात 
सहसा जायनांत. रस्त्यार कोणेंय मस्ती केल्ली पळयली आनी तो एका 
कुसान वांटावलो अशें दिसताले तेन्ना हांव आमच्या ड्रायव्हराकडेन 
पळयतालों! तोय मान हालोवन वाचलो अशी प्रतिक्रिया दितालो! 
गाडी रस्तो सोडून सकयल गेली जाल्यार त्या व्हड-व्हड रूखांचेर 
पडून झिरकतली काय त्या रूखांच्यो फांदयो घेवन हजारांनी फूट 
सकयल वतली काय? असो प्रस्न मनाक स्पर्शून वतालो. फक्त 
स्पर्शून! ओंठार येना आशिल्लो! मनशान असल्या प्रवासांत सदांच 
“शुभ बोल नार्‍या” ही मानसिकता दवरपाची गरज आसता. 

ड्रायव्हर फिशालपणान बस धांवडायतालो. मदीं मदीं आपल्या 
बोल्सांत म्हळ्यार 'घो'च्या हड्ड्याकडेन आशिल्ल्या बोल्सांतल्यान 
किते तरी काडून तोंडांत घालतालो! असल्या वाठारांनी म्हणा वो जो 
मुळांत ड्रायव्हराची नोकरी करता तांकां त्या लांबच्या लांब अंतपार 
नाशिल्ल्या विराण रस्त्यांचेर गाडी धांवडायतना कसल्या ना कसल्या 
वेसनाचो सांगात धरचोच पडटा! कोण विडी सिगरेट ओडटा विरंगुळो 
म्हूण तर कोण पान-सुपारी खाता! 

भूतानच्या भोवतेक लोकांक पान सुपारेची आवड! हांगा सिगरेट 
ओडपाक बंदी आसा. इतली बंदी की जे कोण पर्यटक भूतानाक येतात 
तांकां आपले वांगडा आशिल्लीं सिगरेट पाकिटां जाहीर करचीं पडटात. 
तांकां फक्त दोनशीं सिगरेटीच वांगडा बाळगुपाची म्हळ्यार भूतानांत 
हाडपाची कायदेशीर मान्यताय आसा. आमचो ड्रायव्हर पान खातालो. 
ताका भूतानी भाशेंत दोमा म्हणटात. दोमा म्हळ्यार खावचे पानांत 
सुपारेचे कुडके घालून, ताका चुनो बी लावन तयार केल्लें पान! 
आमचो गावडा समाज बी खातात तसले. शारांनीं विकपी कात, 
सॅफरन बी घालून केल्लें साग्रसंगीत पान न्हय. 

ड्रायव्हराची फिशालकाय तोखणायेचीच आशिल्ली. पहाडी रस्ते 
आसले तरी ते वेवस्तीत दवरिल्ले. अदीं मदीं रस्त्याची डागडुजी 
करपीय लोक दिसताले. आमचे गोंयचे रस्ते तशे चडशे बरेच. तरी 
खंयीय एक फोंड दिसलो जाल्यार आमी सरकाराच्या नांवान बोबो 
हयेली मारतात आसले तरी हेर राज्यांतले रस्ते खंयचे आनी फोंड 
खंयचे तें कळना. गोंयच्यान बेळगांवांच वतना पळयात, बेळगांव नाका 
ताळगांव बरें दिसूंक लागता! गोंयचे रस्ते विस्तृत नात हेंच एक दुख्ख! 
ते महामार्ग निदान बाबुशान ताळगांवां केल्यात तेदे तरी आसूंक जाय 
असो उच्च पातळेवेलो विचार भूतानच्या रस्त्याचेर आयलो. 

भूतानची रस्तो संस्कृताय हाली हालींची. फक्त पन्नास वर्सा फाटली. 
ते आदीं हांगा गाडी वचपाक रस्तोच नाशिल्लो. बैलगाडी त्या पहाडी 
वाठारांत आसपाचो प्रस्नूच येना. आसल्यारूय गांवां पुरतीच आसू 
येता. घर ते शेत मेरेन. एका गांवांतल्यान दुसऱया गांवां मेरेन व्हरप 
शक्यूच ना. १९६० वर्सा भूतानाक रस्ते बांदपाक घेतले आनी देशांत 
गांव संपर्क सुरू जालो. जेन्ना रस्त्याची बांदावळ जावंक नाशिल्ली 
तेन्ना बंगालच्यान बी भूतानाक वतलो म्हळ्यार कठीणूच बाब आशिल्ली. 

उप्रांत १९६० नंतर अस्तंत बंगालचे शिमेवेल्या फुयेंत्शोलींग म्हळ्यार 
आतां आमी जंयसावन थिम्पू वचपाक भायर सरिल्ले थंयच्यान ह्या 
म्हामार्गाची निर्मिती जावन थिम्पू, पुनाखा आनी पारो ह्या गांवां मेरेन 
पावलो. ह्या उंच सखल वाठारांतल्यान वचपी म्हामार्गाक लागून १८४ 
किलोमिटरांचें हें अंतर ह्या आदीं पुराय करूंक दोन सप्तकां लागतालें 
तें वाहनांतल्यान स वरांभितर पुराय जावंक लागलें. 

पयलीं पुराय देंगणांत हांगच्यान दुसरेकडेन वचपाक ल्हानशो वाटो 
आशिल्ल्यो. उप्रांत १९७५ मेरेन रस्ते बांदून तयार जाले. भूतान 
वाठारांत हैं रस्त्याचें जाळें अशे तरेन विणलां की आयज पुराय भूतान 
भोवपाक तीन दीस पुरो जातात. थिम्पू मेरेन गाडयां खातीरचो हो 

रस्तो भारतीय अभियंते आनी मिलिटरीच्या पालवान भूतानच्या पयल्या 
पंचवर्सुकी उदरगत आराखड्या अंतर्गत बांदून काडिल्लो. ह्या रस्त्याच्या 
बांदावळीचें काम थिम्पू आनी फुयेंत्शोलींग हांगा एकाच वांगडा सुरू 
केल्लें. मजेची गजाल म्हळ्यार प्रवाशांक व्हरपी भूतानचें पयले वाहन 
जें विलीज जीप आशिल्ले तें हो रस्तो पूर्ण जावचे आदींच थिम्पूक 
तयार जावन उबें आशिल्लें. ही जीप भारतांत तयार जाल्ली. अस्तंत 
बंगालांतल्यान जो रस्तो फुयेंत्शोलींग मेरेन आयिल्लो आनी आतां 
फुयेंत्शोलींगांत रस्तो निर्मणेचो वावर चलतालो त्या ठिकाणा मेरेन ती 
जीप चलोवन हाडिल्ली. मागीर थंय ती उसोवन एकान एक सुटो भाग 
मेकळो केलो. मागीर ते खांदार मारून देंगणांतल्यो चडट्यो देंवत्यो 
करीत थिम्पू हाडले आनी थंय पर्थून घडले. जेन्ना थिम्पू आनी 
फुयेंत्शोलींग असो १८४ किलोमिटरांचो रस्तो पुराय जालो तेन्ना त्या 
रस्त्यावेल्यान पयलें वाहन धांवलें ती ही भारतीय जीप! 

जेन्ना भूतानच्या लोकांनी ही जीप रस्त्यार चलतना पळयली तेन्ना 
तांच्या तोंडार साबार प्रतिक्रिया उदेल्ल्यो म्हणपाच्यो काणयो अजून 
थंयचे जाण्टेले सांगतात. जीप चलता, धांवता, तिचे दिवे पेट्टात, 
चकचकतात बी पळोवन तो उज्याचे उस्वास सोडपी ड्रॅगन असोच 
भोवतेकांचो समज जाल्लो. हातूंत विनोदाची तेंगसी म्हळ्यार ती जीप 
चलोवपी जो ड्रायवर आशिल्लो ताणें खंय जीप चलयतना पयले गियर 
झरून काबार जायसर फक्त तें एकूच वापरपाचें थारायिल्लें. मागीर 
दुसरें, तिसरें बी वापरपाचें! 

आयज त्याच भूतानांत पांच दसकां उप्रांत कितल्यो तरी विदेशी 
गाडयो पळोवंक मेळटात. थंयची ती येरादारी पळोवन पयली जीप 
पळोवन भियेल्ले ते आमीच काय कितें असो प्रस्न थंयच्या जाण्टेल्यांक 
पडले बगर रावना. आयज त्याच भूतानांत जे रस्ते तयार जाल्यात त्या 
रस्त्यांनी आपली मर्यादा सोडूंक ना. ह्या रस्त्यावेल्यान दिसपट्टे 

कितले तरी पर्यटक हांगचे गांव, पर्वत, रूखावळ, न्हंयो, देवळां, 
मंदिरां, विहार, मठ बी गजाली सगळ्या आंगानी पळयतात. पूण 
थंयच्या सैमाक ताची बाधा जावचिना म्हणपाची जतनाय फक्त सरकारूच 
न्हय तर एकान एक भूतानी नागरीक घेता. 

भूतानाचो चडसो वाठार पर्वतांनी आनी दाट रानांनी भरिल्लो 
आसा. ह्या भूतान वाठारांत पांच खिंडी अशो आसात ज्यो तिबेटाकडेन 
पावतात. भूतानाचे सैमीक रितीन तीन विभागांनी वांटे जाल्यात. उत्तर 
भूतान, मध्य भूतान आनी दक्षिणे कडच्या दुआरा मळाचो वाठार. 
उत्तर भूतान ग्रेट हिमालयाचे रांकेंत आसपावता. आमचो हिमालय 
म्हळ्यार सैमाक पडिल्ले एक सुंदर सपन अशें संवसार मानता. पूण 
आयज ह्याच हिमालयाची अवतिकाय उदरगतीच्या नांवा खाला कितें 
जावन गेल्या? आयज हिमालय आदलो उरूंक ना. हिमालयांतल्या 
जन्मोत्री, गंगोत्री मेरेन रस्ते केल्ल्यान थंय मेरेन बसींची येरादारी सुरू 
जाली. वाहनांचे, रस्त्याचे निर्मणेक लागून आयज मनशाक सामकी 
लाकतीक लागल्या. ताकतिकेन जियेतल्यांकडेन सैम केन्नाच संवाद 
सादना, उलोवंक वचना. सैम जें कितें सांगूंक सोदता वो सांगता तें 
जर आयकून घेवपाक, समजून घेवपाक ताकतीक लागिल्ल्या मनशाकडेन 
वेळ ना जाल्यार त्या सैमाचे वेंगेंत वचून कसलोच फायदो ना. सैमाचें 
रूप ताच्या जन्मा सावन शान्तम्‌, शिवम्‌ अद्वैतम्‌ अशेंच आसा. तें 
तशेंच उरूंक जाय. पूण ह्या सैमाकडेन आयचो आमचो लोक वता तो 
ताका समजून घेवपाक न्हय तर ताका लुबाडपाक, लुटपाक. तेच 
पासत भूतान रस्ते, वाहनां, ताकतीक हाचे पासून जाता तितलें पयस 
रावपाचो यत्न करीत रावलें. जेन्ना सामकीच गरज उप्रासली तेन्ना 
मर्यादा घालूनच ते दिकेन पावलां उबारलीं. 

आयच्या काळाची गरज वळखून भूतानच्या राजकर्त्यांनी मयदिचें 
भान बाळगून केल्ल्या रस्त्यावेल्यान आमची बस थिम्पू वटेन धांवताली. 

पुराय वाठार धुक्यानी भरिल्लो. म्हाका धुके आवडटा हें खरें! धुक्यांत 
एक रोमॅन्टीसिझम आसता. हो वाचिल्ल्या साहित्यांतल्या वर्णनाचो 
परिणाम, पळयल्ल्या सिनेमांतल्यान रंगयल्ल्या धुक्यांच्या चित्राचो 
परिणाम आसूं येता वो प्रेमप्रसंगांतल्या दरेक प्रसंगार धुक्यांचो एक तरी 
प्रसंग आसता जाल्ल्यान जावं येता, धुकें म्हणकटच हांव भुल्लुसतां. 
पूण हें भुल्लुसप केन्ना जावं येता? जेन्ना पांय जमनीचेर, सुरक्षीत 
सुवातेर आसतात तेन्ना! तेन्नाच 'वादियाँ, ये फिजायें बुला रही है 
हमें' गुणगुणप जावं वो “संसार की हर शय का इतना ही फसाना है एक 
धुंद से आना है, एक धुंद में जाना है“ बी म्हणप वो म्हणुया आङ्डप 
बरें आसा. पूण मळबाक तेंकिल्ल्या सुळके कश्या दोंगरांवेल्या, जेम 
तेम एक बस सुटूं येता अश्या रस्त्यावेल्यान जेन्ना बसींतल्यान वता, 
ज्या रस्त्याचे एके वटेन खोल खोल हजारांनी फूट देंगण आसा, जेन्ना 
तो पुराय वाठार धुंक्यांनी भरून वता आनी सामकारचो दोन मेत्र 
अंतरावेलो रस्तो मात्त लेगीत दिसना तेन्ना त्या धुक्याक कोण तोखेत 
बसतलो? जो कोण तोखेता तो एक तर पिसो आसूंक जाय, वो ताणें 
मरणाक आपलो परम सखा मानून सैमाच्या दरेक बदलाक, रुपाक 
आपल्या जिविताचोच एक भाग मानून घेतला जावंक जाय. हांवेय 
सैमाक म्हज्या जिविताचो घटक मानला. कित्याक हांवूय ह्या सैमाचोच 
एक घटक. तरीपूण म्हाका सैमीक अरिश्टांतल्यान स्वताची राखण 
करून घेवपाची बुध्द दिल्या. तीच बुध्द दरेक संकश्टावेळार लुका 
साबुध्दीर हाडटा. राखण करपाचे संकेत दिता. ह्या संकेतांक भिरांतेचे 
भाव आसतात. तेच पासत जिवाक ज॑य भिरांत ना थंय सैमाचें दरेक 
रूप भुलयता आनी जंय जिवाचें वायट बरें जावपाची शक्यताय आसा 
थंय तेंच सैम भिवयता आनी शादूर करता. 

त्या इल्ल्याश्या रस्त्यार आमची बस धांवतालळी. उजवे वटेनच्या 
दोंगराळ वाठाराचेर नदर मारिनासतना फकत दावे वटेनच्या देंगणाचेर 

नदर भोंवडायली जाल्यार तूं बसींत ना तर हवेंत सोडिल्ल्या बलूनांत 
आसा अशें खीणभर दिसले बगर रावना. मदीं मदीं हो वाठार धुक्यां 
विरयत निवळ जातालो खरो, पूण रोकडोच धुक्यांनी भरून वतालो. 
कुपांचीं भिरीं एकदम रस्त्यार धांवून येतालीं आनी मागीर सकयले 
देंगणूय दिसनाशिल्लें. फुडलो रस्तोय दिसनाशिल्लो आनी पर्वतरांकोय 
दिसनाशिल्ल्यो. आमचो ड्रायव्हर अदमासान बस चलयता काय 
दिसतालो. 

वाटेर ड्रायव्हरान गाडी थांबयली. रस्त्याचे दावे वटेन आतां व्हडली 
वास्तू दिसताली. कितें आसतले काय? धुक्याक लागून कांयच 
दिसनाशिल्ले. कसलेय पर्यटन थळ बी काय? मुखार रंगरंगयाळीं 
बोंदेरां माडयांचेर फडफडटालीं. इमारतूय रंगरंगांनी रंगयल्ली. भोवतेक 
थंयच वचपाचें आशिल्ले जावये म्हूण सकयल देंवलों. धुक्याक लागून 
घुस्मटप जातालें! गेले ते दीस आतां धुक्‍यांत उडणां मारपाचे! आतां 
नाकार कपड़ो दवरून जीव सांबाळपाचो काळ पावला असो विचार 
बसींतल्यान देंवतना तकलेत आयले बगर रावलोंना. 

ती इमारत रॉयल युनिव्ह्सीटी ऑफ भूतानची आशिल्ली. मॅनेजमेंट 
स्टडीचें हॉस्टेलूय दिश्टी पडटालें. पूण ती वास्तू पळोवंचे खातीर 
ड्रायव्हरान बस उबी करूंक नाशिल्ली जाल्यार त्या रस्त्याच्या कडांनी 
कसल्यो कसल्यो वस्तू विकूंक बशिल्ल्या लोकांक गिरायक पडचें म्हण 
ताणें बस उबी केल्ली. 

पर्यटन थळांचेर जावं येरादारी जावपी रस्त्यांच्या वालेतीनी जावं, 
वो आपल्या वाठारांतल्या बाजारांत जावं थळावे लोक आपल्यो कितें 
ना कितें वस्तू विकपाचो प्रयत्न करतात. तातूंतल्यान व्हडलो किते 
लाब जाता, धंदो जाता अशें जरी नासले तरी रस्त्यावेल्यान गाडयो 
घेवन वचप्यांनी एक दोनूच गिरायकां केलीं तरी तांचें लुकसाण नासता. 
वेळूय सत्कारणी लागता आनी एक दोन पयसे गांठीक येतात. हो 

वेवसाय मनीस कामांक दवरून करपाचो नाशिल्ल्यान कोणाक पगारूय 
घालपाचो प्रस्न नासता. म्हणटकच घराकडेन बसच्या बदला, घरा 
लागसारच्या रस्त्यार बसलीं जाल्यार कितें बिगडटा? ही ह्या धंद्या 
फाटली मुखेल मानसिकताय. संवसारभरची संस्कृताय म्हळ्यार जाता! 

आमच्या गोंयचीच गजाल घेयात. आमचो व्हडले गोंयचो बाय पास 
रस्तो जालो. पयलीं आमर्ची शेतां वतलीं, आमच्या पोटाचेर अन्याय 
हो, आमचें कशें जातलें आतां? असो ह्या लोकांनी आकांत केलो. 
शेतां काय एकलोय कस$ नाशिल्लो. तांचो हो आकांत सुपीक जमनी 
बायपासाक वतात म्हूण नाशिल्लो तर असो आकांत करतकच ते 
शेतजमनीचो दर सरकारान वाडयलो जाल्यार वाडयलो म्हूण! मागीर 
वाडयलोय जावंक जाय. कित्याक, उपरांत कोणाचो विरोध जाल्लो 
दिश्टी पडलो ना आनी रस्त्याचें काम वेवस्तीत जावन ताचें उक्तावणूय 
जाले. जे कोण त्या रस्त्याक विरोध करताले, तांचे घरचींच जाण्टे 
सावन नेण्टे मेरेन सगळीं रस्त्याचे दोनूय वालेतीनी बसकण मारून 
बसूंक लागलीं. कोण कणगां, कोण वायंगी जाल्यार कोण पोपायां 
पासून जुवारे न्हंयतल्यो तिसऱ्यो, खुबे, कुल्ल्यो आनी खुटाणेचें नुस्तें 
लेगीत घेवन बसून धंदो करूंक लागलीं. आपल्या पोरसांतली फळ 
फळावळ म्हूण बेळगांवची पिकावळ खपोवंक लागलीं. बशिल्लेकडेन 
गिरायक जाता म्हूण पडींग उडयल्लीं शेतां कसून आतां थंय पीक 
काडूक लागलीं. हेर बाजारा परस थोड़ो म्हारग जावं हांगा आतां 
गांवठी मुळो, तांबडी-धवी भाजी बी मेळूंक लागली. गाड्यांनी येवपी 
वचपी मुजरत हांगा थारून खरेदी करूंक लागले. पयलीं पयलीं येरादारीक 
आडखळ जाता, अपघाताची शक्यताय आसा म्हण आडखळ हाडपी 
सरकारी खाती, थळावी पंचायत बी हरकत घेतालीं. उपरांत राष्ट्रीय 
प्रकल्पाक जांचीं शेतां गेल्यात तांची काकूट म्हूण ह्या अधिकाऱ्यांनी 
आपले धोरण शिथील केलें. एक दोन अपघात जाल्यार हरकत ना पूण 

तुमचें पोट तुमी मारूं नाकात म्हणत रस्त्यावेले बाजार संस्कृतायेक 
प्रोत्साहनूच दिले. 

हीच संस्कृताय संवसारांतल्या सगळ्या रस्त्यांचेर गती घेत आसा. 
लोकूय तिका प्रोत्साहन दितात. गतीमान जायत वचपी जगाक बाजारांत 
वचून खरेदी करपाक आतां वेळ उरूंक ना. रस्त्यार जें कितें मेळटा तें 
सांगता त्या मोलाक खरेदी करपांत तांकां धन्यताय लाभता. धंदेकार 
गाडयेचें मोल पळोवन त्या मोलाक सोबता तसलेंच मोल आपल्या 
म्हालाक लावन अदीक उणें करीत आसतात. 

आमची बस जे सुवातेर उबी केल्ली थंयच कांय चलयो मेजां 
मांडून कसले तरी धवे धवे कुडके कशे विकतालीं. बस थांबले बराबर 
ताणीं बसींतल्या पॅसेंजरांक पळोवन, हातांत ते धवे कुडके धरून 
“आओ आओ, कम, कम, चुगो चुगो' म्हणपाक आरंब केलो. आमचे 
बसींतल्या लोकांनीय देंवल्या बराबर ते वटेन धांव मारली. आमी घाई 
केली ना जाल्यार आमकां तें मेळचेंना अशेंय ह्या लोकांक दिसता आसूं 
ये अथवा कितें विकतात काय? ही उत्सुकताय त्या फाटलें कारण 
आसूं येता! 

म्हाका कांयच विकतें घेवपाचें नाशिल्ले आनी आपले सामान 
खपोवपी त्यो चलयो पळपाच्योय नाशिल्ल्यो. म्हणटकच म्हाका हेरांवरी 
घाई करपाची गरजूच नाशिल्ली. सगळ्यांचे देवून जाल्या उपरांत हांव 
सवकास देंवलों. नेवरेकाराचे घरकान्नीच्या धोपरांचें रिप्लेसमेंट जाल्ले. 
ती आपलो वेळ घेताली, बसींत चड़पाकूय आनी देंवपाकूय! आसू. 
भोंगूं तें! म्हणून बसून रावऽ नाशिल्ली. नेवरेकार जितलो पुटपुटीत 
आशिल्लो ताचे एकदम उरफाटी ही जडगुळो आशिल्ली. पूण म्हजे 
सारख्याक असलीं मनशां फायद्याक पडटात. तीं हालचाल करता 
म्हणसर सरभोंवतणचो वाठार तोखेवंक थोडो चड वेळ मेळटा. ना तर 
सगळ्यांक घाई लागिलली आसता. चड करून ह्या टुरिस्ट बसवाल्यांक 

आनी गायडांक! 

ती रॉयल युनिव्हर्सिटी ऑफ भूतानची रंगरंगयाळी इमारत एका 
पर्वताच्या मुळसांत आशिल्ली. पर्वताचे निळशे पांचवे फाटभुयेर धुक्यांच्या 
झिरझिरीत पड्ड्या फाटली ती प्रशस्त रंगयाळी इमारत, फुडलें प्रशस्त 
पटांगण पळयतल्यांची नदर ओडून घेतले बगर रावनाशिल्ली. ध्यान 
चड आकर्शीत करतालीं तीं रंगरंगयाळीं वाऱ्यान फडफडपी बोंदेरां. तीं 
युनिव्हर्सिटीच्या पटांगणांतूय आशिल्लीं आनी रस्त्याचे दुसरे वटेनचे 
जमनीचे धडेरूय आशिल्लीं. त्या उपरांत मागीर देंगणाक आरंब जातालो 
आनी पयस पयस मेरेन पर्वताची धुंवटेंतळी रांक दिसताली. सगळो 
वाठारूच वेगवेगळ्या रंगाचो. खंयचोय कुडको काड आनी फ्रेम कर. 
एक बरें अप्रतीम लॅन्डस्केप पेन्टींग सांपडटलें. 

“दिलीप, चुगो खातलो रे? 

कामिनीन म्हजेकडेन पळयत चिमटेंत धरून कितें तरी नाचयत 
प्रस्न केलो देखून हांव थंय गेलों. थंय त्यो चलयो 'चुगो' आनी हेर 
कसली कसली भाजी बी विकताल्यो. चडसो भार 'चुगो'चेर आशिल्लो. 
'चुगो' म्हळ्यार सुकयल्ली चीज. हांगचे लोक ही याकाच्या दुदाची 

केल्ली चीज सुकोवन दवरतात. ती आनी कशी कितें वापरतात तें 

खबर ना पूण सगळे लोक ते चिजेचे सुकयल्ले क्यूब आपल्या बोल्सांत 
दवरतात आनी अदीमदीं तोंडांत उडोवन चगळायतात. 

हांव लागीं आयलों तें पळोवन एके चलयेन म्हजेकडेन पळयत 
“सरजी टेक चुगो नो!” म्हणलें. हांव म्हज्या कॅमेऱ्यावेल्यान शुटींग 
करतालों. तें पळोवन दुसरे एके चलयेन म्हजेकडेन पळयत! “आप 
पिक्चर बनाते है ना?' असो प्रस्न केलो. प्रस्न अपेक्षीत आशिल्लो. 
हाव 'हय' म्हणत ताचेर कॅमेरो चार्ज केलो जाल्यार ताणें आपल्या 
तोंडाचेर दोनूय हात धरून तोंड लिपयलें आनी फाट केली. अशें 
कित्याक? काय विचारतकच ताणें सांगलें आपलो बॉयफ्रेंड आसा 

आनी ताणें पळयल्यार ताका आवडचेंना! हांवें ते हिरोइनीचो नाद 
सोडलो आनी शॉपींग करपाक दंग जाल्ल्या आमच्या गोंयकारांचेर 
कॅमेरो भोंवडायलो. 

चुगो कोण कोण घेतलीं खबर नाशिल्लीं. जण एकल्यान त्या 
चुगोवाल्यांचेर आक्रमण केल्ले. कोण चुगो मोलायताले जाल्यार कोण 
इल्लो इल्लो कुडको उश्टावन चव घेवपाचो यत्न करताले आनी 
मागीर तोंडाचेर विचित्र भाव हाडून थू थू करताले. कामिनीन इल्लो 
कुडको म्हज्या तोंडाकडेन व्हरत खातलो काय विचारले आनी ती चीज 
याकाच्या दुदाची म्हण कळटकच तोंडांत घेवचे आदींच हांवें 'याक्क' 
केले! 

जेवणा खाणाचे बाबतींत हांव मातसो प्रॉब्लेमेटीक चायल्ड. आतां 
गायचें, म्हशीचें दूद आसता तशें हें याकाचें दूद. हेरकडेन उंट आनी 
गाढविणीचें दूद वापरतात. सगळेच प्राणी न्हय? मागीर दुदामदीं फरक 
सो कित्याक करप? पूण म्हजे नदरेन दूद म्हळ्यार फक्त गायचें! 
आमगेर म्हज्या भुरगेपणार चार-पांच बोकड्यो आशिल्ल्यो. हांव 
बोकड्यांचें दूद पितालोंय बी! पूण आतां कितलोय गांधीवादी आसलों 
तरी बोकडेवादी उरूंक ना. मर्दी केन्नातरी आंबोलेच्या धनगरवस्तींत 
गेल्लों तेन्ना 'बकरीच दूद वायच पिणार का मालक?” म्हण एके 
धनगरणीन विचारिल्ले. धनगरणीची ती विचारपाची लकब आवडून 
लेगीत हांवें नाका म्हण मान हालयल्ली! 

दनपरां देडाक सुमार आमची बस जेवणा खातीर दामचू हांगा 
हॉटेलांत रावली. हांगा भूतानाक वाटेर हेर खंयीय कडेन आसतात 
तशीं बार्रा आनी त्या बार्रानी जेवणाची वेवस्ता आसता. ह्या हॉटेलांची 
मांडणी विदेशी पर्यटकांचे नदरेनूच केल्ली दिसताली. आमचे पंगडा 
वांगडा रांदपी आसा अशें आयकल्ले पूण अजून मेरेन हांवें रांदप्याक 
पळोवंक नाशिल्लो. पूण हांगा म्हाका रांदप्याचें दर्शन जालें. आमचे 

सांगाताक टुरिस्ट गायडा वांगडा आनीक एक वीस-बावीस वर्सांचो 
राजकुमार म्हूण तरनाटो आसलो. दिल्लीचो काय खंयचो तरी! सामको 
देसेन्त! पॅन्ट, टी-शर्ट, बूट-बीट घाल्लो. जेन्ना तोच आमचो रांदपी 
म्हूण कळळें तेन्ना म्हाका प्रस्न पडिल्लो, हो तर आमचे वांगडाच 
पर्यटक कसो भोंवता, तो केन्ना रांदतलो आनी केन्ना.आमी जेवतले? 
रांदपी म्हळ्यार म्हजे मुखार एक टिपीकल कल्पना आशिल्ली. आमकां 
गोंयचें जेवण दिवपी ही यात्रिक कंपनी वांगडा काणकोणचो वो गोंयचोच 
खंयचो तरी रांदपी बी घेतली म्हूण! पूण हो तर पोब्र फिदाला आमचेच 
वांगडा भोंवतालो. 

आमकां भितर बुफे पध्दतीन जेवण मांडून दवरिल्ले. हांवें वचून 
नदर मारली. शीत, दाळ, भाजी, चिकन बी प्रकार आशिल्लो. हांव 
भूतानचो सैम नियाळूंक आयिल्लों. पोटपूजेक न्हय! तरी पोट हैं चड 
म्हत्वाचे न्हय ? तेच खातीर तर सगळ्यो चोरयो मारयो जातात! ना ना 
तरांचीं नाडेपेन्ना चलतात! 

आमकां जेवण मांडून दवरिल्ले त्या रूमाक जोडून आनीक एक 
रूम आशिल्लो. थंयीय बरीऽ मांडावळ बी केल्ली. काउंटराचेर किरा 
घाल्ली एक सोबीत बायलमनीस आशिल्ली. तिचे दोनूय वटेन टेबलाचेर 
सोऱयाच्यो वेगवेगळ्यो बाटल्यो आशिल्ल्यो. हांवें थंय वचून बेश्टेंच 
गणयले. सोरो काय पिना हांव आतां. तरी कसलो प्रकार काय म्हूण 
पळोवपाक कितें हरकत आसा? थंय देशी विदेशी सोरो आशिल्लो. 
आमचे मदल्या एक दोगांनी थंय तिर्थप्राशन सुरू केल्लें. मुंबयचो 
नेवरेकार म्हणटात तो रिटायर्ड मनीस. आपलें उरिल्लें आयुश्य आपले 
बायले वांगडा जोडयेन वेगवेगळेकडेन भोंवडी करून सारतालो. पंचाहत्तरी 
हुपिल्ली. पूण उमेद अठरा-वीस वर्सांच्या तरनाट्याची! ताणेंच 
म्हाका घेतलो काय म्हूण विचारलें. रूच चाखपा खातीर हांवें अर्द पेग 
सुमार घेतली कसली तरी व्हिस्की. उदक घालून घोट मारलो जाल्यार 

सामकें झळझळीत अँसिड कशें! खूब तेप व्हिस्की पिवूंक ना हें खरें! 
पूण ताचो अर्थ असो न्हय की ही व्हिस्की अशी कारेंगाद, खर जाल्या! 
तशीच उड़ोवन जेवपाक गेलों. ते आदीं थंय हेर पर्यटक कितें किते 
जेवतात हाची खबर घेतली. तांचे पासत मटण, चिकन आनी दुकराचेंय 
मास तयार आशिल्ले. हांवें शीत घेतले, चिकन घेवपाचो प्रस्नच 
नाशिल्लो. थोडी दाळ घेतली. भाजी, पापड आशिल्ले आनीक एक 
प्रकार म्हळ्यार आमच्या कुकान गोंयच्या सोलांची तांबडी कडी केल्ली. 
ताणें आपली कला दाखोवंक हांगच्यान आरंभ केल्लो. दाळ म्हज्यान 
तोंडांत घेवंक नज जाली. ते भायर दाळ खातकच गॅस जातालो. हांवें 
ते सोलकडये वांगडा म्हळ्यार तिवळा वांगडा थोडें शीत पापड लावन 
पोटांत धुकल्ले. ते कडयेक लागुनूच तें पोटांत गेले. कितेंय जावं, ती 
गोंयचीं भिणणां आनी त्या दिल्लीच्या राजकुमाराची कमाल आशिल्ली! 

पयलीं भुरगेपणार जेन्ना बालसाहित्य वाचतालों तेन्ना जादूची 
नगरी जावं असलेच तरेचें वर्णन आनी तसलींच अजापीत करपी 
घरांची चित्रां बी पुस्तकांनी पळयतालों. त्या वेळार आयचेवरी चित्रवाणी 
नाशिल्ली. अँनिमेशन चितत्रदर्शन नाशिल्ले. पुस्तकांत जें कितें वाचतां 
वो त्या काणयांच्या संदर्भात चित्रकाराचे कल्पनेंतल्यान जीं कितें चित्रां 
छापिल्लीं आसतालीं तीं पळोवन आमची कल्पना आमी रंगयताले. 
तातूंतल्यान जें कितें आमचे तकलेंत रूप घेतालें तें सामकें अजापीत 
दिसपा सारके आसताले. भुरगेपणार काणयांच्या पुस्तकांनी जादुची 
नगरी पळयिल्ली तीच नगरी म्हळ्यार हें भूतान आनी चड करून हैं 
थिम्पू शार अशें पयल्याच दर्शनान दिसले बगर रावले ना. 

थिम्पूक पावले म्हणपाचें कोणे कोणांक सांगपाची गरज नाशिल्ली. 
अमक्या वरांचेर पावतले अशें ड्रायव्हरान, गायडान आमकां सांगिल्लेंच. 
आमी कितले किलो मिटर आतां मेरेन सारल्यात आनी कितले किलो 
मिटर उरल्यात आसतले हाचो अदमासान हिशेब लायताले. आमकां 
बेगीन पावपाची घाई कसलीच नाशिल्ली. वचून तर हॉटेलांत घालून 
घेवपाचें! पूण म्हाका थिम्पू शारांत प्रवेश जाता तितलो उसरां जाल्लो 
जाय आशिल्लो. थिम्पू हें भूतानचें राजपाटन. तें देंगणांत वसयल्लें 
आसतलें, थिम्पू शारांत पावचे आदीं आमची बस थंयच्या दोंगरा 

माथ्यावेल्यान घुंवत घुंवत देंगणांत देंवतली हें नक्की. ह्या देंगणांतले 
थिम्पू शार रातच्या वेळार, निदान झिळमिट्या उजवाडांत काय जायना 
लायटी पेट्टना कशें दिसता हाचो अणभव म्हाका घेवपाचो आशिल्लो. 

रातचे वेळार उंचायेवेल्यान दिव्यांची आरास केल्लो हो वाठार 
दोळ्यांक एक वेगळीच खोस दिता. विमानांतल्यान प्रवास करतना 
हांव जनेलाच्या हारशांक नाक घासतां तें तेच पासत. हांगा थिम्पूक 
विमानतळ नाशिल्लो. भूतानाक देशांतर्गत विमानसेवा हालींच दोन 
वर्सा आदीं सुरू जाल्या म्हणपाचें आयकल्ले. पयलीं पारो हो एकूच 
आंतरराष्ट्रीय विमानतळ आशिल्लो. उपरांत भूतान सरकारान 
पर्यटकांच्या आकड्यावेली मर्यादा शिथील केली आनी जस जशे 
पर्यटक वाडूंक लागले तशी तांची येरादारी गरज वाडूंक लागली. 
सगळ्यांकूच रस्त्यावेल्यान भोंवडी करून एके सुवातेवेल्यान दुसरे 
सुवातेर वचूंक वेळ खर्चूपाचो नासता. तांचे नदरेक भूतानचें गिरेस्त 
सैम नियाळपाचें नासता. तांचें पर्यटन म्हळ्यार जंय मनीसवस्ती आसा 
थंयच! आनी भूतानाक तर मनीस वस्ती एक ह्या तेर्रार जाल्यार दुसरी 
त्या तेर्रार! ते पासत वेळेची बचत करूंक विमानसेवा जायच. तेच 
पासत भूतानाक डोमेस्टीक दोन विमानतळ आसात. एक मध्यवर्ती 
भूतानांत बुमथांग हांगचो बथिबालाथांग आनी दुसरो पूर्व भूतानांतल्या 
त्रासीगांग हांगचो योंगफुला विमानतळ. आमच्या गोंयांत सद्या दाबोळी 
आसा आनी दुसरो मोपा जावपाचो आसा. आमकां दाबोळेच्यान मोपा 
विमानान वचपाक मेळटलें काय ख़बर ना पूण हांगा पर्यटक विमानान 
प्रवास करतात. आमकां ताची गरज नाशिल्ली. विमाना परस चड बरे 
तरेन बसींतल्यानूच आमकां भूतानची राजधानी थिम्पू वेगवेगळ्या 
कोनांतल्यान, वेगवेगळे उंचायेवेल्यान पळोवंक मेळपाचें. पूण तें रातचें 
काय सांजवेळावेले धुंवटेंत तें खबर नाशिल्ले. 

पहाडी वाठारांतल्यान रासवळ येरादारी वाहकांचे भोवतेक कांय 
नेम आसतात. तसो कायदोय आसूं येता! सूर्य अस्तमल्या उपरांत 

गाडी चलोवप ना. दिसाच्या दनपारच्या वेळारूच धुक्यांक लागून ज्या 
वाठारांत फुडलें कांय झळकना त्या वाठारांत रातचे वेळार गाडयो 
चलोवन कोणूच दुसर्‍याच्या आनी आपल्याय जिविताकडेन खेळपाचो 
ना. आमचे मदल्या भोवतेकांनीं गोंयांत हाली हाली पडूंक लागिल्ल्या 
धुक्याचो अणभव घेतलाच! बेळगांवच्यान गोंयांत येतना कळाव जालो 
जाल्यार आंबोले वा चोर्ला घाटांतल्या धुक्यांतल्यान प्रवास केलाच! 
पूण तो चुकून. भोवतेक लोक धुकें पडपी काळार हो प्रवास टाळटाच. 
भूतानाक तर थंयचे उंचायेक लागून वर्सातले बाराय म्हयने धुकें! 
दिसाचें आनी रातीचेंय! तेच पासत हें हांगचें आयोजनूच अशें आसतलें, 
पर्यटक उजवाड पडचे आदीं आपल्या थळार पावतले! 

बस दोंगर माथ्यावेल्यान सकयल देंवतना सकयल देंगणांत झळकता 
तें थिम्पू शार म्हणपाचो अदमास म्हाका आथिल्लो. देंगणांत एक न्हंय 
खळखळत व्हांवताली. ती थिम्पूच्यू न्हय. तिका वांगच्यू अशेंय दुसरें 
नांव आसा. ते न्हंयचे दोनय तड़ींचेर रंगरंगयाळ्यो पूण एकाच आकाराच्यो 
इमारती. दोंगरांचेर एका थारावीक उंचाये मेरेन घरां. विस्कळ विस्कळ. 
गोंयांत हाली दोंगर दिसलो रे दिसलो, कापलीं झाडां आनी बांदल्यो 
इमारती जशें घडटा तसो प्रकार हांगा दिसना. गोंयांतले सगळे दोंगर 
आतां व्हडल्या व्हडल्या बिल्डिंगानी व्यापल्यात. दाट रानां बोडकीं 
करून थंयचे दोंगर पोखरून मीन काडलें आमी आनी त्या दुडवांनी 
उरिल्ले दोंगर बोडके करून ते सुवातेर बिल्डींगो आनी घरां बांदलीं. 
दाबोळे-वास्कोचो वाठार पळयात, रेईश मागुश आनी वेरें बेतींचो 
टाटाचो प्रकल्प पळयात. न्यायालयांत पर्यावरण प्रेमीनी आव्हान दिवनूय 
टाटान ती केस जिकून आदले परस चड नेटान थंय काँक्रिटचें रान 
उबारलें. बांबोळेच्यो, शिरदोनच्यो दोंगुल्ल्यो पळयात, सोंसपाचें न्हय! 
पूण भूतानची दरेक इमारत, दरेक घर थंयच्या दोंगराळ वाठाराक 
सोबाय हाडपा पासतच बांदलां अशें दिसतालें! खंयच्याय कोनांतल्यान 

पळयल्यार दरेक फ्रेम म्हळ्यार एक आकर्शक चित्रूच म्हळ्यार जाता. 

दोंगराळ वाठारांतल्यान देंगणांतल्या थिम्पू शारांत बस पावली 
तेन्ना आमच्या येवकाराक व्हडले आर्क आशिल्ले. अयस पयस रस्ते 
आशिल्ले, विस्तिर्ण फोर लेनीचे ते रस्ते थिम्पू न्हंयचे देगेवेल्यान 
धांवताले. रस्त्यार खंयच फोंडकूल ना. रस्त्याच्या विभाजकांचे सुवातेर 
फुलांची झाडां, अस्तंते वेळावेल्या सूर्याचो खंयच्यान तरी झिरपून 
आयिल्लो हयन्हयसो संधी प्रकाश ते न्हंयचेर पडटालो, रस्त्याचेर 
झळकतालो आनी थंयचे दरेक इमारतीचेर, घराचेर निशेतालो आनी 
त्या एकंदर वातावरणाचो एकत्रीत परिणाम म्हण ज्या थिम्पू शारांत 
आमी भितर सरिल्ले तें थिम्पू शार आरसाटे यौवनेवरी 'हे आनी कोण 
सोयरे काय? हे भावमुद्रेन लजत लजत नदर भिरभिरायत आमचेकडेन 
पळयताले. 

भूतानचे रंगरंगयाळे राजधानींतले, थिम्पूतले एक सोबीत हॉटेल 
आमचे पासत आरक्षित केल्ले. यात्रिक ट्रॅवल्साचें म्हाका एक बरें 
दिसले, हांवें आदीं सांगिल्लेवरी हे आदीं हांव खंयचेच ट्रॅँवल एजन्सी 
मार्फत टुराक वचूंक ना. ताका लागून हांव हेर एजन्सी आनी यात्रिक 
हांची तुळा करूंक शकना. पूण टुराक वचचे आदीं तांच्या जाळवणदारांनी 
जें कितें कितें सांगिल्ले, ताचे परस तांचें आयोजन आनी वेवस्ता 
मात्शी चड्च आशिल्ली. सोदून लेगीत तक्रार करपाची संद ताणीं 
दवरूक नाशिल्ली. 

थिम्पूतल्या हॉटेलांत रातच्या जेवणा वेळार आमकां आमच्या 
कुकाची करामत अणभवूंक मेळळी. आयज डिनराक तुमकां गोंयचो 
पदार्थ मेळटलो अशी घोशणा दनपारच्या जेवणा वेळार जाल्ली. किते 
जेवण आनी गोंयचो कसलो खाशेलो पदार्थ हाची कल्पना डिनराकूच 
येवपाची! हांगच्या हॉटेलांकडेन ह्या टुर आयोजकांची इश्टागत आसता. 
तशें पळोवंक गेल्यार भूतानच्या सगळ्या हॉटेलांत सगळ्यांक एक 

सारकी वागणूक मेळटा. हांगा जेवणाची बुफे पध्दत आसता. गोंयांत वो 
हेर कडेन खंयीय गेल्यार एकट्या दुकट्याक आपल्याक जाय तें तांचो 
मेनूकार्ड पळोवन ऑर्डर दिवंक मेळटा. पूण हांगा भूतानाक म्हाका तशी 
पध्दत ना अशी दिसताली. निदान ह्या तारांकीत हॉटेलांत तरी ती 
नाशिल्ली. विदेशी लोकांक जावं देशी लोकांक जावं, तांकां पयशे 
भरले काय सगळ्यांक एकाच दजचिं जेवण मेळटा. सगळे तरेचे पदार्थ 
बुफे पध्दतीन मांडून दवरतात आनी मागीर गिरायक वो गेस्ट आपल्याक 
जाय तितलें, जाय तें घेतात. सर्व्ह करपाक वेटर बी आसतातूच! 
विशेश करून किरा घाल्ल्यो चलयो, सर्व्ह करतात. हय हांगा हॉटेलाचो 
खाशेलो ड्रेस आसता. तो किरा पध्दतीनूच न्हेसचो पडटा, त्या भेसांत 
तांची ती नमळाय आनी सेवा पळयत जाल्यार आमी तांच्या घराच 
आयल्यांत असो भास जाता. 

हांगचीं हीं तारांकीत हॉटेलां तांच्या किचनांत भायल्यांक प्रवेश 
दिनांत. पूण आमच्या जाळवणदारांचे तांचेकडेन साटेलोटे आशिल्ले. 
ताचें कारण थळावे गायड जावंक जाय. आमचो कूक राजकुमार थेट 
किचनांत घुसतालो. ताणें हांगच्या त्या हॉटेलांतलें सगळें सामान 
वापरून, वो आपणें हाडिल्ले सामान वापरून गोंयच्यान व्हेल्ल्या 
सुक्या बांगड्यांचें हुमण केल्ले. 

आमी थिम्पू बेगीन पाविल्लीं. जेवणाक उशीर आशिल्लो. आमच्या 
पंगडांतल्या जणेकल्याचो ग्रूप आशिल्लो. बर्डस ऑफ सेम फेदर फ्लाय 
टुगेदर. तिर्थप्राशन करप्यांचो एक वेगळो ग्रूप आशिल्लो. ते तांचो 
टायम जालो काय भुररर करून जमताले आनी आपलें कार्य उरकून 
जेवणाक येताले. म्हाका एक खेप तांचें आमंत्रण आशिल्ले. हांव गेलोय 
बी. पूण म्हर्जे तें अर्द पेग घेवन बरोच वेळ बसप तांकांय पुटवलेना 
आनी म्हाकाय तें सारकें दिसलें ना! म्हणटकच हांव आनी कामिनी 
जमता तितलें भूतान पळोवन घेवपाक हांगा थंय भोंवतालीं. चर्चा 

करतालीं. 

थिम्पू देंगणांत तशी थंडी आशिल्लीच आनी त्या भायर वातावरणय 
सामकें मस्त म्हणटात तसले. थिम्पू ही राजधानी जाल्ल्यान सगळ्या 
रस्त्याक लायटी आशिल्ल्यो. सांजवेळच्या त्या प्रकाशांत सगळ्यो 
खासगी आनी सरकारी रंगरंगयाळ्यो इमारती म्हळ्यार नाटकाचो वो 
सिनेमाचो सेट उबारिल्लेवरीं दिसतालो. अश्या ह्या वातावरणांत 
जेवणा आदीं थोडी वायन जर मेळिल्ली जाल्यार मस्त मजा येवपाची! 

हांवें अशें म्हणूं नाका, कामिनी म्हणूंक लागलें, 'पळय वचून. 
खंयीय मेळटली.' वाटेर वता थंय बार्रा आनी तावेर्ना दिसतालींच! 
फुयेत्शोलींगाक होलसेल दुकानांय पावला कणकणीं आशिल्लीं. जाय 
कोणाक तो सोरो? कोण पिता? अशें जरी हांवें मनांत म्हणिल्ले तरी 
वायनाची एक तरी बोटल आसूंक जाय आशिल्ली हो विचार थिम्पू 
पावलीं तेन्ना आयलो. 

पयस पयस दिसपी रूखावळीन भरिल्ले दोंगर. तांच्या मुळसांत 
पागोडा टायप तरांतरांच्या रंगांची, तरातरांच्या आकारांचीं घरां! त्या 
घरांच्या कुशींतल्यान व्हांवपी एखाद्री न्हंय! मदींच खंय खंय दाटायेन 
कोंडे पुरून तांकां लायिल्लीं तरातरांच्या रंगाची बोंदेरां. वाऱ्यान तांचें 
तें फडफडप! हें सगळें पळयत रावल्यार आपूण एक पेंटींगूच पळयतां 
काय कितें असो भास जावंक लागता.. हें सगळें सौंदर्यं पळयतां 
आसतना, गॅलरीत बशिल्ले कडेन हातांत जर वायनाचो ग्लास आसत 
जाल्यार त्या सर्गसुखांत एक आगळीच भर पडपाची! 

हांव वायन हाडूंक भायर सरलों तशें कामिनीय म्हणूंक लागले 
आपुणूय येतां. वाठार परकी, तातूंत म्हाका त्या दिसांनीं एका वेगळ्या 
दुयेंसान ग्राशिल्ले. कानांतले संतुलन दवरपी द्रव काय कितें तरी कमी 
जालां, ताका व्हटींगो काय कितें तरी म्हणटात अशें दोतोरान म्हणिल्लें. 
अकस्मात केन्ना घुंवळ येत काय सांगू येना आशिल्ली. गोंयच्यान 

भूतान मेरेन पाविल्लों. तसो काय प्रकार घडूंक नाशिल्लो. पूण हुसको 
हो आसताच न्हय! 

आमी चलत चलत थिम्पू शार भोंवतालीं. कोणाक तरी विचारून 
सोऱ्याचें दुकान सोदून काडलें. तो वाठार रेड लायट एरिया कसो 
वयले तराक दिसतालो. दुकानाच्या दारांचेर, भायर, सकयल 
रस्त्याकुशीक, वण्टीक तेंकून बी चलयो, बायलो बी उब्यो राविल्ल्यो. 
सोपणांचेरूय बी वेगवेगळ्या पिरायेच्यो चल्यो, बायलो बशिल्ल्यो 
आनी भायर भोंवपी लोकांचेर एके विशिश्ट लकबीन नदर मारताल्यो. 
म्हजेरूय नदरो आशिल्ल्यो. कांय जाणांनी दोळे मिचकावन हांसोय 
दिवपाक आरंब केल्लो. हांव तो म्हज्या रूपाचो प्रभाव अशें धरून 
तांचेकडेन पळयत कोंबो कसो चलतालों. कामिनीन म्हाका चिमटो 
काडून तांचेकडेन लक्ष दिवं नाका म्हळें, तीं कोण हेंय ताणें म्हाका 
सांगले. हाका बेश्टेंच वांगडा घेतलें अशेंय म्हाका जालें. हीय एक 
संस्कृताय. म्हज्या सारख्या अभ्यासकाक तोय अणभव गरजेचो 
आशिल्लो. त्या वातावरणाचो उपभोग घेवंक न्हय तर असलें जिवीत 
सहसा पळोवंक मेळना. कित्याक आमी स्वताक खूब सभ्य मानतात! 
बायणां रस्त्यान वतले. पूण बायणा एरिया आयली काय कारण नासतना, 
कोणूय आपल्याविशीं कितेंय समज करून घेत बी ह्या भंयान आपले 
भितरूच आंग ओडून घेतले! केन्ना मुक्त जातले आमी आमच्याच 
मनांतल्या विकृत भंयांतल्यान? 

त्या वाठारांत एकेच सुवातेर सोऱ्याचीं कशीं खूबशीं दुकाना आशिल्लीं. 
थोडेकडेन बार टायप वातावरण आशिल्लें आनी तातूंत बायलांय 
बशिल्लीं. एकंदर वातावरण इंग्लिश सिनेमातल्या डाकूंच्या अड्ड्यावरी 
दिसतालें. दादले जुगार खेळपी, तारवटलेल्या दोळ्यांचे कशे दिसताले. 
भायर सगळेकडेन तसल्याच लोकांची वर्दळ आशिल्ली. कामिनीक तें 
वातावरण मात्तूय आवडलेना. तें पर्थून या म्हूण फाटीक लागलें. पूण 

तें शार! मुखेल वाठार शारांतलो. थंय आमकां कसलो भंय? एका 
दुकानांत वचून हांवें चवकशी केली. “के फाय' ही व्हिस्की मातशी उंची 
आनी दर्जेदार. आमची हांगची सिग्नेचर बी आसता तसली. बाकीच्यो 
हलक्या दर्जाच्यो. हांवें एक वायन बोटल आनी एक के-फाय घेतली 
आनी थंयच्यान बेगीबेगीन परतली. बायलांचो 'हूल' दिवपाचो प्रकार 
चालूच आसलो. 

हॉटेलार येवन आमी टिव्ही पळयत पळयत थोड़ी थोडी वायन 
घेतली. टिव्हीचेर आमच्या भारतावरींच हिन्दी, इंग्लीश पिक्चरांचे 
चॅनल! आमकां हुसको गोंयचो, भारताचो! देखून आमी चडशी बातमी 
नदरे खाल घालतालीं. वायन मातशी कडवट आशिल्ली! रेड वायन 
तशी कडवट आसताच पूण ही हांव पितां तसली सदचे रूचीची 
नाशिल्ली. 

तांच्या टायमा प्रमाणें साडे आठांक आमी डायनींग हॉलांत गेलीं. 
जेवणाचो बेत तसोच 'बुफेचो. हांगा कांय विदेशीय लोक जेवणाक 
आशिल्ले. बुफे म्हणटकच कोणाक जाय तें घेवपाचें! हांगा आमची 
आनीक एक डिश आशिल्ली जी तांच्या सदच्या मेनूंत नाशिल्ली, ती 
म्हळ्यार सुक्या बांगड्यांचें हुमण! ती त्या एकंदर मांडावळी पासून 
थोडी कुशीक शी दवरिल्ली. पयलींच्या काळार आनी आतांय कांय 
कांय कडेन अस्तुरेक तांचे मासिक पाळये वेळार भश्टी म्हूण हेरां परस 
कुशीक बसयतात तशी! ती रीत अर्थहीण! मनीसपण विरोधी! पूण ही 
डीश अर्थपूर्ण! 

सुक्या बांगड्यांचें हमण आसा ही गजाल प्रत्येका मेरेन पाविल्लीच. 
सगळ्यांक गोंयच्या जेवणाचे वेध लागिल्ले. सुक्या नुस्त्याच्या वासान 
लेगीत जेवन तृप्तीचे धेंकर दिवपी आमकां गोंयकारांक नुस्त्याची कडी 
आशिल्ली! खाऱ्याची जावं ती मागीर! म्हाका खारें आवडना तरी 
तांचे वांगडा 'शीत-हुमण' जेवलों आनी म्हाकाय तें बरें लागले. 

दुसरे दिसाय आमचो थिम्पूत राबितो आशिल्लो. पुराय दीस ह्या 
शाराची भोंवडी. हांगा भूतानच्या तिसऱया राजाचे स्मृतीक ओंपिल्लें 
चोर्तेन, टेक्स्टायल वस्तुसंग्रहालय, भूतानचे भौतीक संस्कृतायेची वळख 
घडोवपी आनी तांचें जीवन पध्दतीचें दर्शन घडोवपी दायज बी पळोवंक 
मेळळें. 

तकीन प्राणी संग्रहालय जातूंत राष्ट्रीय प्राण्याचें दर्शन घेवंक मेळटा. 
कला आनी हस्तकला शाळा, राष्ट्रीय वाचनालय जातूंत आदीम 
काळांतल्या बौध्द लिखाणाची हस्तलिखितां पळोवंक गावलीं. अर्विल्ल्या 
पुस्तकां वांगडाच कांय शेकड्यां आदलें साहित्यूय ह्या वाचपघरांत 
पळोवंक मेळळे. 

हांगा थिम्पूंत चांगरी खुयेंन्सेलफोदरांग वाठारांत बुध्दा दोरदेन्मा 
प्रकल्प म्हूण बुध्दाचो एक बरोच व्हडलो पुतळो तयार करतात. एके 
जपानी महिलेन तो हांगा भूतानांत उबारपाचो संकल्प केलो आनी 
लागीं लागीं पुणयिक आयिल्ली ही पितळेचे धातूची सूर्याच्या वोतान 
चकचकपी बुध्द मूर्ती खूब पयसुल्ल्यान लेगीत दर्शन घडयता. लागीं 
लागी ७०-८० फूट व्हड आसूंक जाय. जपानचे खंयचे तरी अस्तुरेन 
ती पुरस्कृत केल्या. बुध्दान सदांच मूर्तीपूजेक विरोध केलो. पूण 
आयज जगभर ताचीच मूर्ती करपाची सर्त चल्ल्या. भूतानच्या, विशेश 
करून थिम्पू देंगणांतल्या दोंगरावेल्या वळणावळणाच्या रस्त्यावेल्यान 
गाडयेन वतना सूर्याची किरणां पडिल्ल्यान ही मूर्त चकचकता आनी 
मळबांत नखेत्र लिखलिखचें तशी लिखलिखता. 

थिम्पू हें एक जगांतलें सुंदर शार म्हणूंक जाय. दोंगरांचे उंचायेर 
रावून जेन्ना भूतानची ही राजधानी त्या देंगणांत पळयतात तेन्ना तें 
खऱ्यानीच एक पेंटींग कशें दिसता. थिम्पू हें भूतानचें गिमांतलें आनी 
पारो हें शियाळ्यांतलें राजपाटण. आमी बुध्दाचो पुतळो पळोवन परततना 
वाटेर दोंगरार बस थारायली आनी थिम्पू शाराचें मनसोक्त दर्शन 

घेतले. आमचो गायड सोनम येजेर आमकां खंयची इमारत कसली तें 
सांगतालो. सरकारी कचेच्यो, महाराजाचो राजवाडो, मंत्र्यांची 
निवासस्थांनां न्यायालय, जे खेन्पोचों म्हाल सगळें सगळें पयसुल्ल्यान 
आमी पळयताले.. 

वळणावळणाच्या रस्त्यान पर्वतावेल्यान बस परत थिम्पू देंगणांत 
देंवतना हें सगळें वैभव परतें परतें नदरेक पडटालें. महाराजाच्या 
महालाकडचे गेटी लागच्यान बस फुडें गेली. दिसले ड्रायवरान बस 
भितर घेवंची, आमी राजमहाल पळोवंचो, राजाक, राणयेक मेळचें. 
तांकां मेळूं येताले, पूण तशी तजवीज आदीं करची पडटा. आमी फकत 
प्रवेशदारावेल्या आर्मा घेवन उबे आशिल्ल्या रक्षकांक पळोवनूच मुखार 
गेले. पूण म्हजें मन? तें बसींतल्यान देंवून भितर गेलेच. 

ह्या भूतानचेर इसवी सनापयलीं भारतीय राजकर्त्यांचो शेक आशिल्लो 
खंय! आदलो हो वाठार म्हळ्यार भोटांग. भोटांग, भोटांग, भोतान 
जायत जायत ताचें आयचें भूतान जालें अशेंय मत्त आसा. भारतीय 
पुराणांतल्या कांय उल्लेखां वयल्यान तिबेट म्हळ्यारूच भूतान अशें 
म्हणटात. सातव्या शेकड्यांत भूतानाचेर भारतीय संस्कृतायेचो खूब 
व्हडलो प्रभाव आशिल्लो. ह्या तेंपार भूतानचेर कुच बिहाराचो संगलदीप 
नांवाचो राजा राज्य करतालो. मुखार कामरूप देशाच्या शेकातळा हो 
प्रदेश आयलो. ६५० च्या अदमासाक राजा भास्करवर्मन हाच्या मरणा 
उप्रांत हो प्रदेश कामरूप देशा सावन वेगळो जावन हांगा ल्हान-व्हड 
अशीं साबार राज्यां निर्माण जालीं. आठव्या शेंकड्याच्या मदल्या 
काळांत नालंदा विद्यापिठांतल्या आचार्य पद्मसंभव हाणें भूतानच्या 
लोकांक बौध्द धमाचें शिक्षण दिलें. ह्याच पद्मसंभवाक लोक रिंपोचे 
अशें म्हणटात. रिपोचे म्हळ्यार गुरू. हांव फुयेंत्शोलींगाक आशिल्लों 
तेन्ना आनी वाटेरूय खंय खंय बरेच लोक म्हाका पळयत चलताले 
आनी रिम्पोचे, रिम्पोचे करताले. म्हज्या रूपांत कोणाक कोण कोण 

दिसता तेच जाणांत. सगळ्यां परस एक वेगळें व्यक्तीमत्व जर दिसले | 
जाल्यार सभ्य, शिकिल्ले लोक पळोवन, हांसून बी मुखार वतात. 
हेरांक म्हजेकडेन आडनदर करूंकय जायना आनी कसलोय कमेंट केले 
बगर रावंकूय जायना. ल्हान भुरगीं, 'आवश्य हावको' म्हणटलीं, कोण 
“सांताक्लॉज” म्हणटलीं, कोण “रवीन्द्रनाथ टागोर' जाल्यार कोण 
आनीक किदें! हांशिल्ल्या सारकें करून ओगी रावचें पडटा! हातांत 
फातर घेवन तांचे फाटीक लागतलों? पिसो म्हणत आनीकूय चड 
करतले! नशिबांत आसा तें भोगूं नाका? 

म्हर्जे मन ज्या राजम्हालांत भोंवतालें, भूतानच्या ज्या राजपाटणांत 
पासय मारतालें, तें आयज दोळ्यांक भुलयतालें जायत! पूण हाचे 
फाटल्यान आशिल्लो भूतकाळ, ह्या देशाचो इतिहास, ताची घडण 
जाणून घेवपाचो यत्न केलो जाल्यार भूतान म्हळ्यार एक अजापूच अशें 
दिसूंक फावो! कितें कितें सोंसूंक ना ह्या भूतानान? एका आदर्श 
देशाची, राष्ट्राची बुन्याद घट जातली जाल्यार कसल्या कसल्या 
दिव्यांतल्यान वचचें पडटा हाची थोडीभोव कल्पना भूतानचो इतिहास 
नदरेखाला घालीत जाल्यार येता... 

भूतानचो पुर्विल्लो इतिहास आयज पुरायेन हाताक लागना. सातत्यान 
घडून आयिल्ल्या भूंयकांपाक लागून, मागीर पर्थून पर्थून उज्याचे 
भकीक पडिल्ल्यान हांगच्या कितल्या तरी मठांची हानी जाली. तरी 
लेगीत ह्या सैमीक सांवारांतल्यान जें कितें वाचून उरलें वो हाताक 
लागलें ताचेवेल्यान भूतानच्या साम्राज्याचो गिरेस्त इतिहास पळोवंक 
गावता. 

भूतानचे हे ड्रक भूंयेंत, वेगवेगळे दरयत वेगवेगळे राजा राज्य 
करताले. ते राजा आनी तांचे हें राज्य तरी कसले म्हणपाचें! सैमान 
एक व्हड नांगर घेवन हे भूंयेर तो चलोवंचो, त्या नांगराच्या फाळान 
वेगवेगळ्यो ह्यो दरय तयार जावंच्यो, तातूंतल्यान निर्माण जाल्ल्या 

दोंगरांच्या दोनूय वाटांतल्या खाचांनी हाताच्या बोटार मेजूं येतात 
इतल्याच लोकांनी राबितो करून रावप, आनी त्या मूठभर लोकांचो 
मुखेली जो कोण आसा तो त्या वाठाराचो राजा. हे राजा आपापसांत 
सतत झगडत, झुंजत आसताले. हेच अवस्थेंत हांगचो कितलोसोच 
काळ सरलो म्हळ्यार जाता. 

पूण १६१६ सालांत भूतानचो इतिहास बदलून उडोवपी, भूतानाक 
थिरताय दिवपी काळ उदेलो. झाबद्रुंग नागवांग नामग्येल हो भूतानचो 
सोडवणदार कसो थंय पावलो. नामग्येल हो लामांचे वंश कुळयेंतलो. 
तिबेटांतल्या रालूंग मठाधीश म्हूण बाराव्या वर्सा ताची नेमणूक करपाची 
थारली. हें ड्रक्पा कार्ग्युपा संप्रदायाचें मुखेल पद आशिल्ले. पूण ताची 
ही नेमणूक विरोधी दावेदारांक मान्य नाशिल्ली. तांच्यो धमक्यो येवंक 
लागल्यो. मठाचें वेवस्थापन पर्थून पर्थून उमथून उडोवपाचो प्रयत्न 
विरोधक करूंक लागले. ते पिडापिडीक उबगल्ल्या नामग्येलान तिबेट 
सोडले आनी भूतानांत आलाशिरो घेतलो. 

रोखडोच ताणें भूतानाचेर आपलो अध्यात्मिक आनी राजकीय 
छाप निर्माण केलो. झाबद्रुंग म्हण पदवी घेतली. झाबद्रुंग नाग्येल हो 
एक व्हड अध्यात्मीक, सांस्कृतीक आनी झुंजार असो फुडारी आशिल्लो. 
भूतानचो संस्थापक म्हूण ताणें वावराक आरंभ केलो आनी तातूंत 
ताका यशूय लाभले. भूतानी लोक ताका तेच नदरेन मानतात. भूतानचेर 
तिबेटाकडल्यान सातत्यान आक्रमण जायत आसताले. असल्या 
आक्रमणाक लागून राज्यांत थीरताय प्रस्थापीत जावप कठीण आशिल्ले. 
ह्या आक्रमणाचेर ताणें नियंत्रण हाडलें आनी तें पयस केलें. ड्रक्पा 
कार्ग्युपा शाळा स्थापन केल्यो आनी तांकां घटाय दिली. बौध्द 
भिक्खूंची राज्यस्तरीय समिती स्थापन केली आनी देशांत एकसंघताय 
हाडली. ताणें भूतानभर झोंगांची माळूच तयार केली आनी पेनलोप्स 
म्हणोवपी आपल्या प्रतिनिधीं मार्फत तांचेर नियंत्रण दवरलें. ताणें 
कायद्याचे नेम निर्माण केले. सांस्कृतीक आनी धर्मीक परंपरांची सुरवात 

केली. जाका लागून भूतानाक एक आकार आयलो, एक रूप लाभून 
ताका एक खाशेली अस्मिताय गावली. आयज जो आमकां भूतानचो 
राष्ट्रीय पोशाग दिसता ताची आखणी ह्याच झाबद्रुंगान केल्ली. थिम्पू 
आनी पुनाखा शारांत 'दोमचो' म्हूण जे वर्सुकी धर्मीक उत्सव जातात 
तेय ताणेंच सुरू केले. 

झाबद्रुंगची सत्ता भूतानाचेर आसतनाच भूतानचे भूंयेक अस्तंती 
लोकांचे पांय लागले. दोग पुर्तगेज पाद्री १६२७त भूतानांत आयले. 
झाबद्रूंगा वांगडा कितले तरी म्हयने थिम्पूतच चेरी मठांत रावले. 
झाबद्रुंगाक तांचो धर्म, भक्ती, श्रध्दा बी गजाली तांचेकडल्यान जाणून 
घेवपाच्यो आशिल्ल्यो. त्या वाठारांत प्रवचन दिवपाक ताणें तांकां 
मान्यताय दिली. तेच वांगडा हे पाद्री लोक आपल्या लोकांक बाटोवन 
क्रिस्तांव धर्मात व्हरपाचो यत्न करचेनात हाचेरूय बारीक लक्ष दवरलें. 
आमच्या गोंयच्या बाबतींत मात अशें घडलेना. पाद्रयांचे पांय गोंयचे 
भूंयेक लागले ते लागलेच, ताणीं थळाव्यांचे पांय आपल्या धर्माचे 
वाटेन वळयले. जर गोंयांतूय एखाद्रो झाबद्रुंग त्या काळार लाभिल्लो 
जाल्यार आयचें गोंय वेगळेंच दिसपाचें आमकां... 

झाबद्रुंगान भूतानाक एका खाशेल्या वेवस्थापनाची बुन्याद घाली. 
तो देशाचो अध्यात्मीक मुखेली आशिल्लो. देशाचो राजकारभार ताणें 
'देसी' म्हणिल्ल्या निधर्मी राजकर्त्यांकडेन सुपूर्द केल्लो. जांकां जे 
खेन्पो म्हणटाले तो मुखेल मठाधीश मठांचें वेवस्थापन पळयतालो. 
पुनाखा हांगच्या झोंगांत १६५१त समाधीस्त जावंक गेल्ल्या ह्या 
झाबट्रुंगाक त्या उपरांत लोकांनी पळयलोच ना. रोखडोच तो मेलो. पूण 
ताच्या मर्णाची खबर ४० वर्सा मेरेन लिपोवन दवरली. कारण देशांत 
अस्थिरताय निर्माण जावपाची आनी तिबेटचें आक्रमण जावपाची 
शक्यताय आशिल्ली. 


त्या उपरांत झाबद्रुंगचो उत्तराधिकारी देसी तेनझीन राबगे हाणें १४ 

वर्सा मेरेन राजकारभार पळयलो. ताणें झाबद्रुंगाचो अर्दकुटो उरिल्लो 
वावर मुखार व्हेलो. त्या उपरांत मात भूतान पर्थून अस्थिरतायेचे 
दिकेन गेलो. कितल्या तरी देसींची हत्त्या जाली. तिबेटींची एकार एक 
आक्रमणां जावंक लागलीं. ब्रिटीशांचींय 'द्वारा'चेर आक्रमणां सुरू 
जावंक लागिल्लीं. बंगालांत थिरावल्ली इस्ट इंडिया कंपनी भूतान 
सारके सुपीक जमनीर कब्जो करपाचे तयारेंत आशिल्ली. 

अंतर्गत दुस्वास, पेन्लोपांचें आपसांत झुंजप आनी अधिकारा 
खातीर जावपी आक्रमणां हाका लागून उप्रांत एकोणिसाव्या शेकड्या 
मेरेन अंधाधुंदीच चलताली. ह्या काळांत तीन वर्सा मजकतीं ४८ देसी 
वो नागरी राजकर्त्यांचो बदल हे भूयेर जालो हें कोणाक खरें दिसपा 
सारकेंच न्हय. 

भूतानचे हे सगळे घडामोडीचेर इश्ट इंडिया कंपनीचे लक्ष आशिल्लेच. 
तांकां भूतानची ही पिकाळ भूंय हातासपाची आशिल्ली. हे भूंयेर 
परंपरेन भूतानी लोकांचें नियंत्रण आशिल्ले ताचेर आपले नियंत्रण 
हाडूंक, सावजाक दपून राविल्लेवरी ब्रिटीश संधीचे प्रतिक्षेत आशिल्लेच. 

भूतानात भितर सरपा पासत प्रवेश द्वारां आसात. ह्याच द्वारांतल्यान 
बंगालच्या सपाट प्रदेशांतले आनी दोंगर मुळसांतले लोक भूतानांत 
भितर सरपाक प्रयत्न करताले. हाका लागून तांचे वांगडा सतत चकमक 
चलताली. हाका आडांबो घालो तो १७७४त वॉरन हॅस्टींन्गस्‌ ह्या 
बंगालच्या गव्हर्नर जनरलान. ताका भूतानांत वेपारी संबंद प्रस्थापीत 
करपाचे आशिल्ले. ताणें हें कितले मेरेन शक्‍य आसा हाची पडताळणी 
करूंक जॉर्ज बोगलेच्या फुडारपणा खाल एक शिश्टमंडळ भूतानांत 
धाडलें. पांच म्हयने बोगले भूतानांत रावलो. तो भूतान आनी थंयच्या 
लोकांच्या मोगांत पडलो. 

ब्रिटीश आनी भूतान हांचे मजगतीं त्या उपरांत ह्या सीमा प्रस्नाक 
आनी द्वारवॉराक लागून तह जालो. ब्रिटिशांनी भूतानाक द्वार उक्तें 

करपाचे बोलीचेर वर्सुकी मोबदलो दिवपाक आरंभ केलो. पूण १९व्या _ 


शेकड्याच्या मध्यार ब्रिटीश आनी भूतानी लोकांचें पर्थून फिसकटलें. 
आसामी आनी बंगाली लोकांच्यो सीमा प्रस्नाचेर द्वार चकमकी चालूच 
आशिल्ल्यो. आसाम आनी बंगाली लोकांक दक्षिणे कडल्यान भूतानांत 
भितर सरपाक बंदी आशिल्ली. ते पासत ह्यो द्वार चकमकी बंद 
जावपाचीं काय चिन्ना दिसनाशिल्लीं. 

ह्या असल्या अरिश्टांच्या काळांत जिग्मे नामग्येल हो नवो फुडारी 
भूतानांत वयर सरलो. एक धिरिश्ट तोंगसा पेन्लॉप. जिग्मे नामग्येल हो 
पंदराव्या शेकड्यांतल्या संत पेमा लिंगपा हाच्या उदात्त घराण्यांतलो. 
तोंगसा पेन्लॉप हें पद मेळोवपा खातीर स्वकर्तृवान हो वयर सरलो. 
आपल्या गुणांच्या बळाचेर ताणें कांय काळा भितर विरोधी पेन्लॉपाचेर 
जैत जोडले आनी वाठारांतली शक्तीमान व्यक्ती म्हण आपली वळख 
घडयली. ताणें भूतानाक थीरताय दिली आनी शांतताय हाडली. 

तो १८७०तलो भूतानाचो ४८वो देशी वो नागरी राजकर्तो. पूण 
ताका कारभार चलोवंक फक्त तिनूच वर्सा लाभलीं. तरीपूण ताचें 
कर्तृत्व आनी दरारो असो आशिल्लो, ताच्या उत्तराधिकाऱ्याची नेमणूक 
जाल्या उपरांतूय ताचेर ताचो प्रभाव उरिल्लो. जिग्मे नामग्येलाचो पूत 
उग्येन वांगचूक हो बापाय उपरांत योग्य अधिकृत उत्तराधिकारी थारलो. 
तो पारो आनी तोंगसा ह्या दोनूय वाठारांचो पॅन्लॉप जालो. उपरांत 
आपल्या विरोधकांचेर जैत मेळोवन आपल्या पदाक ताणें घटाय 
हाडली. कोणूच प्रतिस्पर्धी नाशिल्लो असो तो देशाचो एकमेव फुडारी 
थारलो. 

उग्येन वांगचूक १९०७त भूतानचो पयलो वांशीक राजा म्हूण 
एकमतान वेचून आयलो. उच्चपदस्थ अधिकारी, म्हत्वाचे लामा आनी 
लोकप्रतिनिधींच्या सभाघरांत ही वेंचणूक जाल्ली आनी ताका ड्रक 
ग्यालपो ही पदवी भेटयली. १७ डिसेंबर हो तो राज्यभिशेकाचो दीस 

आशिल्लो. होच दीस भूतान आपलो राष्ट्रीय दीस म्हण पाळटात. 

उग्येन वांगचूक हो एक लोकप्रिय असो राजा आशिल्लो. १९२६ 
मेरेन ताणें शांततायेन आनी दोळे दिपकावपी राजकारभार चलयलो. 
ताच्या उपरांत ताचो चलो जिग्मे वांगचूक सत्तेर आयलो. शांततायेन 
आनी भरभराटीचो राजकारभार ताणें फुडें व्हेलो. १९५२ वर्सा तो 
भायर पडलो आनी ताचो पूत जिग्मे दोर्जी वांगचूक सत्तेर आयलो. 
आयची भूतानची जनता ह्या राजाक भूतानचो निर्माणकर्तो अशें मानतात. 

जिग्मे दोर्जी वांगचूक फुडाराची नदर आशिल्लो राजा. ताणें अशे 
तरेन उदरगतीची आखणी केली, जाका लागून सगळ्या संवसारा 
पासून इतलो तेंप अलिप्त आशिल्ल्या भूतानचे अलिप्ततायेचो अंत 
जालो. ताचे राजवटीत रस्त्यांची निर्मीती जाली. भूतानचे भूंयेर गाडयो 
धांवडायल्यो. देशांत अर्विल्ल्या शिक्षणाची तजवीज केली. पयलेच 
खेप भारत आनी हेर देशांच्या सहकार्यान तांत्रिक कार्यावळी राबयल्यो. 
शेतकी संस्कृताय, जलविद्युत शक्ती आनी प्रशासनाची अर्विल्ली 
पध्दत ताणें राबोवंक आरंब केलो. भूतानांतल्या सगळ्या वाठारांतल्यान 
प्रतिनिधीत्व मेळटलें अशी राष्ट्रीय विधानसभा ताणें घडयली. मंत्रीमंडळ 
स्थापन केलें. उच्च न्यायालय, चलन, बॅन्क आनी पोस्ट पध्दत ताणें 
राबयली. १९७१त भूतान संयुक्त राष्ट्राचे घटक जालें. जिग्मे दोर्जी 
वांगचूक हाणें फकत दोन दसकां भितर भूतानाक मध्ययुगांतले 
अवस्थेतल्यान विसाव्या शेकड्यांत हाडलो. हो तिसरो राजा तरणे 
पिरायेरूच १९७२ वर्सा अपघाती सोंपलो. ताच्या उपरांत ताचो चलो 
जिग्मे सिन्गाय वांगचूक १६व्या वर्साच चवथो ड्रक ग्यालपो म्हूण 
गादयेर बसलो. तो संवसारांतलो आतां मेरेनचो सगळ्यांत भुरगो राजा 
अशें मानतात. 

भूतानाक अर्विल्ल्या भूतानाचो दर्जो दिवपाचो वावर हातांत घेतलो 
तो ह्याच राजा जिग्मे सिन्गाय वांगचूक हाणें. १९७४त राजा म्हूण ताणें 

कारभार अधिकृतपणा हातांत घेतलो. तेन्ना भूतानच्या इतिहासांत 
पयलेच खेप ताणें आंतरराष्ट्रीय प्रसारमाध्यमा भूतानांत हाडलीं. भूतानची 
म्हायती आनी फोटे आंतरराष्ट्रीय खबरांपत्रांनी छापून हाडली. भूतान 
म्हळ्यार परी कथेंतल्यान वर्णन जाता असल्या देशांमदलो देश अशे 
तरेचें चित्र ताणें संवसारा मुखार दवरले. राज्याभिशेक जाल्या बराबर 
ताणें आपल्या राष्ट्राचे उदरगतीचें आगळेच तत्वगिन्यान संवसारा 
मुखार दवरलें. ताणें जाहीर केलें - भूतानची उदरगत आनी उत्थान 
हें ताच्या एकूण उत्पादन क्षमतेचेर मोलावणी करचेनात तर एकूण 
राष्ट्रीय खुशालकायेचेर - ग्रॉस नॅशनल हॅपीनेसचेर जातली. ही एक 
क्रांतीकारी संकल्पना आशिल्ली. हे पासत अर्थतज्ञ आनी उदरगतीच्या 
मळावेले स्वताक जाणकार म्हणोवपी हेरांनी ताची टिंगल, टवाळी 
केली. खेबाडां मारलीं. एकूण राष्ट्रीय खुशालकाय ही घोशणा म्हूण 
आगळी वेगळी खरी पूण ही खुशालकाय खंयच्या मापान मेजप? पूण 
आयज ताची ती एकूण राष्ट्रीय खुशालकायेची संकल्पना 97055 
National Happiness यशस्वी थारल्या. राष्ट्रीय खुशालकायेचो जो 
सिध्दांत वो संकल्पना राजा जिग्मेन मांडिल्ली ती आतां अर्थतज्ञ 
आनी नियोजकां पासत एक मॉडेल थारल्या. 

ही 011 - ग्रॉस नॅशनल हॅपिनेस - एकूण राष्ट्रीय खुशालकाय 
हाचे फाटलो विचार आनी संकल्पना कितें आशिल्ली? तर आमी 
भौतीक संपत्त म्हळ्यारूच सर्वस्व अशें मानलां तें समा न्हय. लोकांचें 
सूख संपूणयिन भौतीक गजालींचेर निंबून आसपूच शक्य ना. आर्थीक 
उदरगत आनी आधुनिकीकरणाची खंयच्याय राष्ट्राचे उदरगती पासत 
गरज आसत पूण त्या लोकांचीं पारंपारीक मुल्यां आनी जिविताच्या 
दर्जाचे मोल दिवन न्हय. 

जिग्मे सिन्गाय वांगचूक राजान राष्ट्रीय खुशालकाय हातासपा 
_ पासत तरातरांची धोरणां राबयलीं. जाका लागून योग्य सामाजिक, 

आर्थिक उदरगत देशांतल्या दरेक विभागांत आनी समाजांतल्या प्रत्येक 
घटकाची भरभराट आनी उत्कर्श जावंक जाय. मुळाव्या पर्यावरणाची 
राखण आनी जतनाय, भूतानचे आगळे, खाशेले संस्कृतायेचें, दायजाचें 
जतन आनी संरक्षण म्हत्वाचें अशें राजा मानता आनी ते दिकेन 
कारभार चलयता. ताका कारभारांत लोकांचो सहभाग आशिल्लो 
जाय. दर्जेदार प्रतिसाद मेळपी शासन वेवस्ता आसप गरजेचें मानून 
राजान आपल्या धोरणांत ह्या गजालींक प्राधान्य दिलां. गांवगिर्‍या 
उदरगतीक उंचेलें प्राधान्य दिलां. तातूंत भलायकेची काळजी आनी 
सगळ्यां पासत सहजतायेन उपलब्ध जावपी शिक्षणाचो मुखेलपणान 
आसपाव आसा. 

आमच्या गोंयांत सत्तरी, काणकोण, खोतीगांव बी वाठारांतले कांय 
अशे गांव आसात जंय कांयकडेन अजून वीज पावूंक ना. पूण हांगा 
भूतानात सामक्या दुर्गम वाठारांतल्या गांवांत लेगीत रस्ते आनी संपर्क 
साधना उपलब्ध जातलीं म्हणपाची जतनाय घेतल्या. शेतकी उदरगत, 
जनावरां पोसपाच्या धंद्याची उदरगत हांकां प्रोत्साहन दिवपी येवजण्यो 
सगळ्या सगळ्या गजालींचेर भूतानचें लक्ष आसा. 

ग्रॉस नॅशनल हॅपिनेस तत्वाचो वो धोरणाचो परिणाम खरेंच किते 
जाला? सरकारी अधिकाय्यांक विचारून हें कळपाचें ना. ताची जाप 
सर्वसामान्याच्या तोंडावेले खोसयेंतल्यान मेळूंक जाय. 

भूतानात राजसत्ताक पध्दत चलता. राजसत्ता वो राजेशाय आनी 
लोकशाय हांची सांगड घालून, जनतेक राजकारभारांत आसपावन 
घेवन राष्ट्राची उदरगत घडोवन हाडपाची एक आगळी वेगळी 
राजकारभाराची प्रथा हांगच्या राजान अस्तित्वांत हाडिल्ली दिश्टी 
पडटा. राजान तीच मोख आपले मुखार दवरून ते तरेन वावराक 
आरंभ केल्लो. डूक ग्यालपो जिग्मे सिंगाय वांगचूक हो तेच पासत एक 
द्रश्टो राजा. 

भूतानचे दरेक झोंगखाग म्हळ्यार जिल्हे देशांत स्वयंभू जावंचे 

देखून राजकारभाराचें विकेंद्रीकरण करप, लोकशायीकरण करप, जाका 
लागून झोंगखाग आपले इत्से प्रमाण उदरगती पासत प्राधान्य तत्वाचेर 
वावरूक पावतले. राजान तेच पासत निर्णय आनी धोरणां आखपाचे 
अधिकार गांवांक दिवन उडयले. 

भूतानची राष्ट्रीय विधानसभा आसा. हातूंतले २/३ वांगडी हे 
देशांतल्या वीस जिल्ह्यांतल्यान वेंचून आयिल्ले प्रतिनिधी आसतात. 
राजान आपल्याक कार्यकारी अधिकारांतल्यान मुक्त करून घेवंक 
सगळे अधिकार मंत्रिमंडळाकडेन सुपूर्द केले. ताणें असो एक कायदो 
केलो जाका लागून राष्ट्रीय विधानसभा राजाआड अविस्वास दर्शक 
थाराव मांडूंक शकता. एका आदर्श देशाच्या फुडाराचे सुरक्षितताये 
पासत हें म्हत्वाचें आसा अशें राजाचें मत आशिल्लें. हें सगळें जरी 
सिंहासन बत्तीसींतल्या काणयां वरींच दिसलें तरी सत्य आशिल्लें. 

राजान २००१ वर्सा देशाच्या संविधानाचो आराखडो तयार करपाक 
आरंभ केलो. भूतानात द्वीपक्षीय वेंचणूक पध्दत आसची, संविधानात्मक 
राजेशाय आसची, राजान ६५व्या वर्सार सक्तीची निवृत्ती घेवंची 
असलीं कलमां ताणें संविधानांत आसपावन घेतलीं. 

हैं संविधान ड्राफ्ट करून राजान २००५ तल्या नोव्हेंबरांत प्रजेचीं 
मतां जाणून घेवपा पासत तांचे मुखार दवरलें. तांच्या मनांत कितेंय 
दुभाव बी आसल्यार तांकां मेळून तो पयस करचो म्हूण राजा खासा 
देशांतल्या दरेक जिल्ह्यांत भोंवडी करूंक लागलो. हें संविधान देशांतल्या 
दरेकाक फुडाराचो धनी कशें करूंक पावतलें हें समजावपा खातीर 
ताची ही भोंवडी आशिल्ली. संविधानात्मक राजा संसदीय लोकशायेचो 
मुखेली आसल्यार लोक फुडाराचे धनी जावं येतात हें ताणें लोकांक 
पटोवन दिलें. 

ह्याच राजा वांगचून आपणेंच केल्ल्या संविधानाचो आदर राखपा 
पासत २००५त भूतानच्या राष्ट्रीय दिसा, १७ डिसेंबराक आपूण 

२००८ वर्सा निवृत्ती घेतलों म्हणपाची घोशणा केली आनी ते प्रमाण 
ताणें आपलो उत्तराधिकारी म्हण आपलो व्हडलो पूत राजकुमार दाशो 
जिग्मे खेसर नामग्येल वांगचूक हाचो राज्यभिषेकूय केलो. संविधानाचो 
तो संरक्षक थारलो. 

ड्रक ग्यालपो जिग्मे सिन्गाय वांगचूक ची ही कारकिर्द म्हळ्यार 
भूतानचो सुवर्णकाळ आशिल्लो. त्याच काळाची झळाळी तोखेत हांव 
राजम्हालांचें भायल्यानूच दर्शन घेतालों. भितर वचून मेळप शक्य 
आशिल्लें तरी वेळ नाशिल्लो म्हण भायरूच ताच्या वावराक तोखेतालों. 
खंयच्याय देशान आमचें अनुकरण करचें आनी आदर्श देश घडोवंचो 
अशेंच कितें तें राजपाटण सांगताले. पूण आमी भोंवडेकार ताचेर 
कितलो मेरेन विचार करतात? म्हजे खातीर तरी हें सगळें गरजेचें 


आशिल्ले. 

थिम्पूच्यान पुनाखा हें अंतर ७० किलोमिटरांचें. जवळ जवळ 
तीन वरांचो प्रवास हो. आमी सकाळीं थिम्पू सोडलें. वाटेर जीं जीं 
कितें थळां दिसतात आनी सैम सुंदराय तोखेवंक मेळटा ती तोखेत 
पुनाखा वचपाचें! रस्त्यार सगळे कडेन धुकेंच धुकें. मदीं मदीं कांयकडेन 
वाठार मेकळो मेकळो दिसतालो तेन्ना म्हाका बरेंऽ दिसताले. म्हाका 
धुकें आवडटा. पहाडी प्रदेशांत स्वेटर, जाकीट बी घालून असल्या 
धुक्यांतल्यान खूबकडेन भोंवलां हांव. बोल्सांत हात घालीत, 
तोंडांतल्यानूय धुंवर सोडीत भोंवतां भोंवतां अकस्मात पहाडी रागांतलीं 
गीतांय म्हणनशें दिसता. पूण म्हाका हांगा हें धुकें नाका आशिल्ले. 
पुराय आसमंत निरभ्र उरिल्ले जाय आशिल्ले. ह्या प्रवासांत आमकां 
बर्फान माखिल्ल्या हिमालय पर्वताचें दर्शन जावपाचें आशिल्ले! 

म्हज्या सारख्याक आतां हिमालय म्हळ्यार एक सपनूच. जे पिरायेर 
हिमालय भोंवूंक जाय आशिल्लो ते पिरायेर भोंवूंक पावलों ना. पळोवपाची 
इत्सा खू$ब्ब आशिल्ली. पूण इत्सा आसून भागना. हेर खूऽब्ब गजाली 
आसतात. योग जुळून येता म्हणसर पिराय उलगता. मागीर उरता अशें 
पयसुल्ल्यान नदर घालपाचें. तेय एक नदरेन योग्य म्हणपाचें! आमचो 
हिमालय म्हळ्यार सैमाक पडिल्लें एक सुंदर सपन हें खरें. पूण आयज 
हिमालय आदलो उरूंक ना. हिमालयात जम्नोत्री - गंगोत्री मेरेन बसी 

वचपाक लागल्यात. हिमालय हो वाहनानी वचपाची सुवात न्हय. हांगा 
ताकतीक उपकारना. ताकतिकेन चलतल्याकडेन सैम केन्नाच उलयना. 
सैम जें कितें तुमकां सांगता तें जर सारके आयकून घेना जाल्यार 
सैमाच्या गोपांत रिगपांत अर्थ ना. 

आतां म्हजे इत्से प्रमाण चलून वचपाचो हिमालय उरूक ना. 
वाहनांतल्यान भोंवपाची इत्सा जायना. मागीर उरता ती एक पिशी 
आस्त, कोणेंय “हांगच्यान हिमालय नदरेक पडटा' अशें सांगल्या 
बराबर नदरेन कुपां, धुंवरी बी कुशीक काडपाचो यत्न करीत हिमालयाची 
तेमकां सोदपाची. 

दनपरां आमी दोचुला म्हणटात ते खिंडीच्या माथ्यार पावले. १० 
हजार पांचशें फूट उंचायेर आशिल्ल्या मेरीपुपन्सून रिसोर्टांत आमच्या 
दनपारच्या जेवणाची म्हळ्यार लंचची वेवस्ता केल्ली. हांगच्यानूच 
आमकां मसानगांग हो बर्फान माखिल्लो हिमालयाचे रांकेंतलो पर्वत 
आनी भूतानचो सगळ्यांत व्हडलो पर्वत गांगकार पुयेन्सु दिसपाचो. पूण 
धुकें आमची फाट सोडिनाशिल्लें. “जारे चल उड जारे' करीत हांव 
दोळे ताणून मुखार खंय चोमोल्हारी दिसता काय पळयतालों. अशें 
पळयत रावत जाल्यार त्या धुक्यांत लेगीत पयस बर्फाळ पर्वतांची 
तेमकां दिशिल्ल्याचो दोळ्यांक भास जावंक लागता. उचंबळीत जावन 
'पळय, पळय बर्फाची तेमकां, चोमोल्हारी पर्वत” बी म्हणपाची उर्मी 
येता. ते परस भितर वचून जेविल्लें बरें म्हूण तो नाद सोडून थंडेन 
कुडकुडत भितर येवन पळय जाल्यार थंय आमच्या कुकान, राजकुमारान 
एका फॉरेनराची बोब घाल्ली. ताणें मिरसांगो बी मुड्डून सोलांची कडी 
नांवाचें तिवळ करून दवरिल्लें आनी तिवळांतलीं सोलां काडून कुशीक 
दवरिल्ली, आमी गोयकार तें घेतात म्हूण बुफे घेवंक रांकेंत आशिल्ल्या 
त्या विदेशीन तीं सोलां आनी मिरसांगोय चाबडायल्यो आनी हुयेल्यो 
मारपाक कॉमेस केल्ले. 

ह्या रिसोर्टात जेवन आमी मुखार सरलीं आनी रिसॉर्टाच्या फाटले 
वटेन बस थारायली. बसींतल्यान हांगा मेरेन येतना लेगीत म्हजी नदर 
चोमोल्हारी, गांगकार पुयेन्सू बी पर्वत सोदताली. पूण धुक्यांक लागून 
फुडलें कांय फुटांवेले दिसऽ नाशिल्लें. बसीचो ड्रायव्हर दोळ्यांत बोटां 
घालून कसो बस चलयतालो, इंचा इंचान. धुकें आसा, आपल्याक 
मुखावेलें दिसना म्हूण तो रावंकय शकना आसलो. फुडले सगळें 
श्येड्यूल चुकपाचें! कोल्याक दाकां आंबट तशें म्हजेंय जाल्ले. हांवें 
त्या पर्वतांचें दर्शन करपाचो नाद सोडलो. ह्या एक्काय पर्वतांचेर 
भूतानचो एक्कूय मनीस पावंक ना अशें तो ड्रायव्हर सांगतालो. ते पर्वत 
पवित्र पर्वत खंय! तांचेर फक्त दैवतांच वास करतात. ते म्हजे नदरेक 
लेगीत पडपाचें भाग्य म्हाका नाशिल्ले ताचें कारण म्हज्यांत अपवित्रताय 
भरल्या आसू येता, त्या धुक्यांक, कुपांक दोश दिवन अर्थ ना अशें 
चिंतून हांव गप्प बसलों. 

बस जंय उबी केल्ली आनी आमकां देवात म्हण सांगिल्लें थंय 
किते पळोवपा सारकें आसा हाचो अदमास थंयसल्ले दाट धुंवरेक 
लागून लागनाशिल्लो. हांगाच जर देंवपाचें आशिल्लें जाल्यार बसींत 
चडयल्ले कित्याक? चलून येवं येतालें न्हय हॉटेलांतल्यान! असो 
विचार करीत हांव सकयल देंवलों. 

बसीचे हारशे बंद आशिल्ल्यान भायर थंडसाण आसा म्हणपाचें 
कळनाशिल्लें. सकयल देंवल्या बरोबर कुडोकुडो खालो. आमची बस 
दाट्ट .कुपांनीच उबी आशिल्ली! आमकां सांसपीत कुपां वतालीं 
आनी आमकां चडांतचड शीं खावयतालीं! मदींच शेदाचो पड्डो कुशीक 
सरचो तशें हें धुकें विरळ जातालें आनी तातूंतल्यान लांब, लांब 
कांड्यांक लायिल्लीं रंगरंगयाळीं कपड्यांची बोंदेरां फडफडटना दिसतालीं. 
ते भायर आमी चवथीक मखरा कडेन लायतात तसलीं फोलींचीं 
बोंदेरांय दाटायेन लायिल्लीं दिसतालीं. पुराय भूतानाक हीं अशीं 
बोदेरां जळामळाक दिसतात. भूतानच्या मळबांतले निळायेचे, दोंगराच्या 

आनी भूयेच्या पांचव्या रंगाचे फांटभूयेर हे तरातरांचे कोर दोव्व्यांक 
भूल घालतात. 

आमी आतां जे सुवातेर, ज्या पर्वताच्या म्हळ्यार दोचुला खिंडीच्या 
ह्या माथ्यार धुक्यांत उबे आशिल्ले थंय लिपिल्ले १०८ चोर्तेन दिसताले. 
भूतानाक झोंग आनी चोर्तेन जळामळाक भरल्यात. झोंग हे बांदावळीन 
किल्ल्यावरी दिसतात. चोर्तेनचीय बांदावळ लागीं लागीं तशीच आसता. 
पर्वतांच्या तेमकांचेर सामकें मोक्याचे सुवातेर म्हणटात तशे हे झोंग 
आनी चोर्तेन म्हळ्यार स्तुप सामके किल्ले कशे दिसतात. चोर्तेन वो 
स्तुप देवाच्या नांवानूच बांदूंक जाय अशें कांय ना. ते कसल्याय 
कारणांक बांदू येतात. राजांच्या, संतांच्या, लामांच्या आत्म्याक शांती 
मेळची म्हूण, देवचार, भुतां वो धोक्याचे सुवातेवेल्या भंयांतल्यान 
मुक्ती मेळचे पासत, वो थंय घडिल्ले खंयचेय म्हत्वाचे घडणुकेची याद 
म्हूण हे स्तुप बांदतात. 

आमी हे दोचुला खिंडीच्या तेमकार रावून धुक्यांत लिपिल्ले जे 
१०८ स्तुप म्हळ्यार चोर्तेन पळयताले ते हालीच २००३ वर्सा बांदिल्ले 
खंय! १०८ हो बुध्द धर्मीयांक खूब पवित्र आनी म्हत्वाचो आंकडो. 
तांचे प्रार्थनेक पुर्णताय १०८ संखे उप्रांत येता. तेच पासत ह्या चोर्तेनांची 
संख्या १०८ केल्या. पयलीं हांगा एक चोर्तेन आशिल्ले. पूण मागीर 
भूतानांत धुसफूस सुरू जाली. भूतानान हे आदीं सुमार देडशें वर्सा 
कसलेच तरेची अशांतताय पळोवंक नाशिल्ली. १८६४-६५ ह्या काळांत 
भूतानच्या पयल्या राज्याच्या बापायन तोंगसा पेनलॉप जिगमे नामग्येल 
हाणें ब्रिटिशांआड दुवार हांगा झुंज करून शांतताय हाडिल्ली. त्या 
उपरांत हाली हाली २००३ सालांत पिडापीड सुरू जाल्ली. भारतांतल्या 
ईशान्येकडल्या प्रांतातल्या आतंकवाद्यांनी दक्षिण भूतानच्या जंगलांत 
ठांड मांडिल्ले. थंयच्यान ते भारतीय शिमेचेर आतंकवादी करण्यो 
करताले. तेन्ना ताणीं भूतानची सुवात सोडची, भूतानचे भूयेवेल्यान 
भूतानच्या घट इश्टाआड-भारताआड कसलीच करणी करची न्हय 


१0१ 


डान्तम्‌, शिवम्‌, अङ्गैठम्‌ भूतान 


अशें फर्मायलें. पूण आतंकवाद्यांनी तें आयकलें ना. भूतान सरकाराक 
तांचे आड खर कारवाय करूंक झुंज करचें पडलें. हें झुंज जैतिवंत 
जावंचें, भूतान भुंयेवेल्यान जावपी आकांतवाद थांबचो म्हूण आंगवण 
केली. ते खातीर जे कोण ह्या झुजांत सोंपले तांची स्मृती म्हूण हे १०८ 
चोर्तेन थंय उबारले. आदलो एक आनी उप्रांतचे १०८ अशे हे एकेच 
सुवातेर बांदिल्ले १०९ स्तूप म्हळ्यार दोचुला वाठारांतल्या धुक्यांतली 
एक अजापाची नगरी कशी दिसता. ह्या चोर्तेन समुहाक ताणीं ड्रक 
वांग्येल चोर्तेन म्हळ्यार ड्रक ग्यालपोच्या जैताचे चोर्तेन अशें नांव 
दिलें. ह्या चोर्तेना मदीं रावल्यार सरभोंवतणच्या धुक्याक लागून 
थोड्या अंतरा फुडले कांयच दिसना. दिसतात ते हे स्तुप, तांच्या 
पांयांकडेन आशिल्लीं हळदुवींच फुलां. जसो प्रत्येक रंगरंगयाळो स्तुप 
त्या हळदुव्या फुलांचे कार्पेटीचेर सजयल्लो केक कसो दवरला. त्या 
स्तुपांचोच एक जुंवो 'जादू नगरी” कसो आसमंतात उफेता आनी एके 
वटेन लायिल्लीं रंगरंगयाळीं बोंदेरां फडफडट्टात तीं पळयत जाल्यार 
ते फाटभूंयेर तो वेगान मुखार वता सो दिसतालो. 

आमचे गोंयकार वो हेर कडचे हिन्दू भक्त देवळा भोंवतणी फेरो 
मारतात तशे हांगचे लोक चोर्तेना भोंवतणी फेरो मारतात. चोर्तेन आपले 
उजवे वटेन दवरून ताचे भोंवतणी वांटकुळो फेरो मारून “आगेलो”, 
अशें म्हणटात. अशें केल्ल्यान तांच्या जिवितांतलीं भूतपिशाच्यां बी 
आसात तीं पळ काडटात असो तांचो विस्वास आसा. आमचेय मदले 
कांय जाण भोंवताडो मारीत 'आगेलोऽ” अशें आड्डतना ते धुंवटेंतल्यान 
आयकूक येतालें. 

हांगच्या, ह्या स्तुपांच्या चोंयवटेन आशिल्ल्या दाट जंगलांत 
वसंतरूतूंत खंय मॅग्नोतिया कॅम्पबेली आनी र्‍होडोडेंडून रूखां वसंतरूतूंत 
शेकानशेक फुलतात. हवेंत एक सुगंध दरवळटा. चड करून दाफने ह्या 
रूखांचो. ह्या रूखांचो वापर कागदनिर्माण करूंक करतात खंय! ही 
रूखावळ जेन्ना फुलता, हांगचो वाठार सुगंधान भरता तेन्ना मनाक 

कितली धुंदी चडटली काय हाची कल्पना रंगयत हांव फुडल्या प्रवासाक 
लागलों. 

हांगाच दोचूला देंगणांत १७व्या शेंकड्यांतलें वांगडीफोदरंग नांवाचें 
झोंग आसा. थंय काय आमी वचपाचे नाशिल्ले. थंयच्यान मुखार 
वतना रस्त्याक आनीक एक फांटो फुटिल्लो. तो रस्तो फोबजिका 
वतालो. फोबजिंका हो वाठार काळे मानेच्या बक्यां पासत फामाद 
आसा खंय! थंडेच्या दिसांनी संवसारभरचीं काळे मानेचीं हीं बकीं 
काय बळारी चोंब्यांनी हांगा येवन वसतेक रावतात. हांगचे लोक ह्या 
बळारींची वाट पळयत रावतात खंय! तांकां हे लोक पवित्रतायेचें 
प्रतिक मानतात. हे क्रेन जेन्ना हांगा ह्या फोबजिंका वाठारांत येतात 
आनी वाठार सोडटात तेन्ना थंयच्या झोंगाक तीन खेप भोंवताडे 
काडटात खंय! बस चलयतां चलयतां आमचो ड्रायव्हर म्हायती दितालो. 
ही गजाल सांगपी त्या ड्रायव्हरान ही आख्यायिका घडयल्या काय 
खरेंच ते पक्षी तशे भोंवताडे मारतात काय? हें पळोवपाची संद म्हाका 
नाशिल्ली. पूण तो म्हायती दिता ती आयकूंक कितें जाल्ले! 


१03 


कोकरांठ 
मठ 


पुनाखांतलें सगळ्यांत राजेशाही वो म्हणुया पुराय भूतानांतले 
ऐश्वर्य म्हळ्यार पुनाखा जिल्ह्यांतलें पुन्थांग देचेन फोदरांग झोंग 
जाचो अर्थ अत्यानंदाचो महाल असो जाता. ख्य्यानीच ह्या झोंगांत 
भितर सरतकूच न्हय तर पयसुल्ल्यान दर्शन घेतल्यार लेगीत 
अंतस्कर्णांतल्यान खोस भरून ओतता म्हणपाचो भास जाता. भूतानांतले 
प्रत्येक बांदावळीची स्थापत्यकला, शिल्पकला ही अतिसुंदर, 
ओडलायणी. दरेक घर आपले खाशेले अशे भूतानी शैलीन, लाकडांचो 
वेवस्तीत वापर करून, तांचेर कला कुसर बी करून सजयल्लें आसता. 
पूण सगळ्या इमारतींचो रंग एकूच. आकार एकूच. जाका लागून पुराय 
नगर रचनेंत एकसारकेपण दिसून येता. तरी लेगीत पुनाखांतलो हो 
फोदरांग मठ सगळे बांदावळींवेलें थीक अशेंच म्हणूंक जाय. भूतानांतल्यो 
दोन मुखेल न्हंयो म्हळ्यार फोच्चू आनी मोच्चू. ह्या दोनूय न्हंयांच्या 
संगमाचेर हो मठ आसा. जशी कितें न्हंयेंत एक व्हडली बोट नांगरून 
उबी आसा अशें पयसुल्ल्यान पळयल्यार दिसता. हो मठ म्हळ्यार 
भूतानचो इतिहास. १६३६ सालांत भूतान राज्याचो निर्मातो झाबद्रुंग 
नग्वाग नामग्येल हाणें तो बांदिल्लो. 

नामग्येळ हाणें हो मठ हांगा बांदपाचें कारण म्हळ्यार गुरू पद्मसंभव 
हाणें आठव्या शेकड्यांत तशें भाकीत केल्लें खंय! ताणें सांगिल्लें खंय 

एक तरनाटो जाचें नांव नामग्येल आसतले आनी तो न्हिदिल्ल्या 
हतयावरी दिसपी पर्वताकडेन येतलो आनी सोंडेचें पोंत जंय आसा ते 
सुवातेर मठ बांदतलो. नामग्येलान गुरूचें भाकीत खरें केलें. 

एक ल्हानसो झुलतो पूल काडून वतकच हो मठ लागता. सगळेवटेन 
निळ्या गुलमोहराचीं झाडां. तांचेमदीं दोन न्हंयानी हांडीर घेतिल्लेवरी 
हो मठ. बालेप नांवाच्या एका थवयान ह्या मठाचो आराखडो तयार 
केल्लो. बुध्दाचे मूर्ती मुखार न्हिदिल्लो आसतना ताका सपनांत हो 
आराखडो दिसलो खंय! १८० मिटर लांब आनी ७२ मिटर रूंद अशा 
ह्या मठाच्यो वणटीच चिऱ्यांनी बांदिल्ल्यो दोन मिटर रूंदायेच्यो 
आसात. दोरीचूम हे देवीन जी थंयची संरक्षक देवता आसा तिणें 
पालसणां कोसळायलीं आनी ह्या मठाक फातर फैदासून दिले अशी 
दंतकथा थंयचे लोक सांगतात. 

पुनाखांतलो हो मठ खूब खेपे भूयकांप, हुंवार आनी उज्याचे 
भकीक पडला. हालींच १९८५ वर्सा ह्या मठाक उजो लागिल्लो आनी 
तातूंत मठाचो खूबसो इबाड जावन गेल्लो. ताका पर्थून मुळावें रूप 
दिता म्हणसर १९९४ वर्सा हुंवार येवन मठाचो इबाड करून गेल्लो. 
पूण ताची देखभाल आनी सुदारणा करपाचें काम प्राधान्यतायेन चालूच 
आसता. 

भूतानचे भूंयेर पावल दवरले बराबर पयली नदर ओडून घेता तें 
हांगची स्थापत्यकला-आर्कीटेक्चर. मागीर लक्ष वता तें मठांचेर आनी 
स्लुपांचेर. मोक्याचे सुवातेर, सप्प करून नदरेक पडचे अशे सुवातेर हे 
मठ भूतानांत जळामळाक दिसतात. भूतानांतले मठ म्हणल्यार भूतानी 
मनशांमदीं रूजवणा आयिल्ल्या धर्मीक आनी धर्मनिरपेक्ष जीवन पध्दतीचें 
प्रतीक अशें म्हणत जाल्यार अतिताय जावची ना. हांगचे हे एकान एक 
मठ म्हणल्यार देश संरक्षणाचे, आत्म संरक्षणाचे किल्लेय आनी धर्मथळांय 
बी. 

पुनाखांतलो पुन्थांग देचेन फोदरांग झोंग हो भूतानांतलो सगळ्यांत 
पोरणो मठ. ह्या मठाक भूतानी इतिहासांत आगळें म्हत्व आसा. हो 
मठ भूतान राज्याचो संस्थापक झाबद्रुंग नामग्येल हाणें १६३७त बांदिल्लो. 
१६५१त झाबद्रुंग ह्या संवसाराक अंतरलो. ताची कूड ह्या मठांतल्या 
माचेन झिमचू ह्या पवित्र देवळांत जतन करून दवरल्या. हे कुडीचें 
दर्शन घेवन ताची प्रार्थना केले बगर भूतानचो राजा आनी जे खेन्पो 
आपल्या वावराक आरंभ करिनात. ह्याच मठांत भूतानच्या पयल्या 
राजाचो १९०७ वर्सा उग्येन वांगचूक हाचो राज्याभिषेक जाल्लो आनी 
हेच सुवाते वेल्यान ताणें भूतानची राजेशाही संपुश्टात हाडिल्ल्याची 
घोशणा केल्ली. भूतानच्या राष्ट्रीय विधानसभेचें पयलें अधिवेशन 
१९५२ वर्सा हेच सुवातेर जाल्ले. 

फोदरांग झोंगाचेर वचूंक आमी ज्या पुलाचेर उबीं आशिल्लीं तो 
लाकडी पूल मोच्चू न्हंयचेर आशिल्लो. पूल म्हणल्यार एक लाकडी 
सांकवूच म्हणल्यार जाता. ती न्हंय हांगा आखूड अशी आशिल्ली 
आनी मागीर मुखार व्हांवत वचून झोंगाचे दुसरे वटयां व्हांवत येवपी 
फोच्चू न्हंयक मेळटाली. मागीर ह्यो दोनूय न्हंयो एकामेकाचे हात धरून 
थोडें अंतर चलताल्यो आनी मागीर एकमेकांत मिसळून एकजीव 
जावन खळखळत मुखार सरताल्यो. 

फोदरांगचो हो पूल म्हणल्यार सुंदरायेचें एक मोस्त्र. लाकडी सांकवूय 
सुंदर, कलात्मक आसूं येता हाचो तो एक साक्षात्कार आशिल्लो. 
आमी त्या पुलार गणयताले, फोच्चू आनी मोच्चू ह्या न्हंयचो उगम खंय 
जाला ताचो सोद लायताले. फोदरांग मठ जे सुवातेर वसला ती सुवात 
हे लोक सांगतात तशी हतयाचे सोंडेचें पोंत कशी दिसता काय? 
मुखावेलो ऐसपैस पर्वत जमनीक तेंकयल्ले हतयाचे तकलेवरी दिसता 
काय हाचो अदमास घेताले. 


पुलार रावून सकयल मोच्चू न्हंयत पळयत जाल्यार पुला पोंदच्यान 

खळखळत व्हांवपी उदक खऱ्यानीच धवें भांगर कशें दिसतालें. भूतानी 
लोकांनी भूतानच्या न्हंयाक धवें भांगर दिवपी खणी म्हणलां तें बेश्टेंच 
न्हय! हांव ज्या पुलार उबो आशिल्लो थंयच्यान लागींच पलतडीं 
फोदरांग झोंग दिसतालो. सांकव म्हणटकच तो सात-आठ मिटर 
आसूंक जाय. फोदरांग झोंगाची भव्यताय नदरेक भरताली. मोच्चू 
न्हंयचे धडेर एके रांकेन उबीं आशिल्लीं, निळ्या निळ्या फुलांनी 
भरगच्च भरिल्लीं, निळ्या गुलमोहराचीं कशीं दिसपी ह्या रूखां फाटल्यान 
उबो आशिल्लो हो रंगरंगयाळो भव्य-दिव्य असो मठ. थंयची रंगसंगती 
पळयत रावतना सगळेच अप्रूप अप्रूप शे दिसूंक लागता. 

आमी पुलार गणयताले. मठांत भितर सरचे आदीं भायली सुंदराय 
नियाळटाले. आमचे वरींच कांय विदेशी पर्यटकूय थंय गणयताले. 
फोटोय काडटाले. हो लाकडी पूल म्हणल्यार गांवच्या लोकांची मेळपाची 
सुवात कशी, वो ल्हानसो बाजार कसो जावंक जाय. पुलाचेर दोनूय 
वट्यां कोणकोण कितें कितें विकताले. कोण भाजी विकताले तर कोण 
आनीक कसल्यो वस्तू! शांतपणान सगळें चलतालें. पूण ह्या सगळ्या 
वेव्हाराचेर मात्तूय लक्ष नासताले तें पुलावेल्यान यो वच करपी लामाचें. 
ते आपल्याच विचारांत, आपले एके खाशेले गतीन चलताले. सांकवाचेर 
कितें चल्ला हाचेर तांचें लक्ष आशिल्लें काय खबर ना. पूण 'ते निळ 
निळसे धुंवरे पेल्यान, दिसभर लागलां थंयसर ध्यान” अशें म्हणिल्लेवरी 
तेच भावमुद्रेन हे लामा त्या निळनिळश्या फुलांनी भरिल्ले रुखावळीच्या 
फाटल्यान आशिल्ल्या मठाचेर आपले ध्यान केंद्रीत करून तुरूतुरू 
चलताले. 

हे भूतानचे लामा, भिक्खू बी म्हणल्यार भूतानी लोकांचेर, तांच्या 
जिविताचेर प्रभाव घालपी आकांत शक्त म्हणपाची जाणविकाय भूतान 
भोंवता आसतना पावला पावलाक जाता. तेच पासत भूतानाक मठांची, 
मंदिरांची, स्तुपांची रास जाल्ली आसा. पुराय देशभर खंय दोन हजारां 

परस चड मठ हांगा थंय शिंपडिल्ले आसात. इतलेच न्हय, हांगचीं घरां 
लेगीत पयलेच नदरेक मठूच कशीं दिसतात. हांगा मठ, स्तुप हांचें 
पुनर्वसन करपा खातीर सरकारी पातळेर प्राधान्य मेळटा हें जेन्ना 
आयकलें तेन्ना भूतानचेर बौध्द धमचिंच वर्चस्व आसा हाची खात्री 
जाली आनी तें लटीकय नाशिल्ले. 

भूतानच्या दिसपट्ट्या जिविताचेर आध्यात्मिक संस्कृतायेचो खूब 
मोठो प्रभाव पडिल्लो आसा. सरकारी कामकाज, वेव्हार लेगीत 
हातूंतल्यान सुटूंक ना. राज्य पुरस्कृत अशें जाका म्हणूं येता वो पुराय 
सरकारी तेंक्यार निंबून आशिल्ल्या भिक्खू संघाचो वावर भूतानभर 
चलता. सुमार पांच हजार भिक्खू आशिल्ल्या ह्या संघाचो एक मुखेली 
आसता. ताची निवड केंद्रीय धर्मसंबंदीची समिती करता. निवड 
जाल्लो हो मठाधिपती भूतानचो अध्यात्मिक मुखेली आसता. ताका 
जे खेन्पो म्हणटात. सद्याचो जे खेन्पो हो भूतानचो ७०वो जे खेन्पो 
खंय! 

आतांच्या ह्या २१ व्या शेकड्यांत लेगीत भूतानांत ह्या बौध्द 
भिक्खूचें, भूतानचे सामाजिक जिणेचेर वर्चस्व आशिल्ले दिसता. 
हांगच्या खंयच्याय उत्सवांत, धर्मकार्यांत ह्या भिक्खूंची मुखेल सुवात 
आसता. लोकांक मार्गदर्शन करप, सल्लो दिवप, सांत्वन करप अशीं 
सगळीं कामा हे भिक्खू आपलेपणान करतात. 

भूतानांत भिक्खूंची काळजी घेवप हें भूतानी लोक आपलें कर्तव्य 
मानतात. हांगच्या तिनेक हजार भिक्खूंक खाजगी आदार मेळटा. हांगा 
उबंत पडिल्ल्या अशक्त भिक्खू खातीरूय संस्था आसा. ह्या भिक्खूंक 
गोमचेन्स म्हणटात. हे गोमचेन्स आपल्या कुटूंबा सयत रावतात. ते 
धर्मिक ज्ञान साधना करतात, प्रार्थनासभा आयोजीत करतात, हेर 


धार्मिक वावरांतूय हातभार लायतात. गांवागांवानी भोंवून बुध्दमताचो 
प्रसार करतात. 

भिक्खू हे भिकारी न्हय, ते उच्च शिक्षीत आसतात. तांकां समाजा 
कडल्यान मान सन्मान मेळटा. कसलेय धोरणावळींत तांच्या मताचो 
प्रभाव आनी वांटो आसताच. आतां तर ताणीं राष्ट्रीय जीवनमानाचेर 
लक्ष दिवपाक आरंभ केला. रासवळ भलायकी, कुटूंब नियोजन आनी 
एड्सविशीची जागृताय घडोवन हाडटनाच तो कसो टाळूं येता हाचीय 
म्हायती हे भिक्खू गांवांगांवांनी दीत भोंवतात. बरें, जे सामकेच 
थकल्यात, असक्त जाल्यात ते ह्या मठांनी वो जंय जंय म्हूण चुकोर 
म्हणल्यार प्रार्थना चक्रां आसतात तीं चक्रां घुंवडायत बसतात. 

मोच्चू न्हंयेवेलो सांकव हुपून आमी मठाच्या प्रांगणांत भितर सरलीं. 
हो लाकडी सांकव जंय सोंपतालो थंयच फोदरांग मठाचें प्रवेशदार 
आशिल्ले. त्या मठांत वयर वचूंक लाकडी जिनो आशिल्लो. जिनोय 
कसलो? देवा सायबा! सरळ उबो, निसण कसो! पायऱ्योय व्हडल्यो 
व्हडल्यो. सात मिटर उंचायेचो हो जिनो त्या मठांत भितर सरपाच्या 
भव्य अश्या दारा मेरेन वतालो. चडप कशें आतां? हांव माकड कसो 
अक्षरशा हाता पांयाचो वापर करीत वयर चडलों आनी सुटलों बाबा, 
पावलों एकदांचो म्हणत उस्वास सोडलो. 

प्रवेशदाराकडेन उबो रावून भायर नदर भोंवडायली. मठाच्या 
प्रांगणांत बोंदेरां लायिल्ले खांबे आनी हेर सजावट आशिल्लीच. 
सगळ्या मठांच्या प्रांगणांत उबो करतात तसो हांगाय 'सोकशींग” उबो 
केल्लो. सोकशींग म्हणल्यार एक व्हडलो लाकडी खांबो. जाका “जिवित 
रूख' अशेय म्हणूं येता. हो खांबो सर्ग आनी धर्तरेक प्रतिकात्मक 
जोडटा. 

त्या खांब्याचेर नदर थिरावन ती वयर सर्गा मेरेन व्हरत, पर्थून 
मठाचेर हाडली. हांव जंय उबो आशिल्लों तें दार आकांताचें, गडगंज 
आशिल्ले. हे झोंग जरी धर्मस्थळां आसलीं तरी ते मठ अरिश्टाच्या 
वेळार, परकी आक्रमणाच्या प्रसंगार जनतेची राखणूय करूंक वापरतात 

खंय! मठ म्हणल्यार एक सशक्त किल्लोच म्हणपाक हरकत ना. 
परकी आक्रमणा वेळार हो जो सरळ उबो सात मिटर उंच जिनो 
आशिल्लो तो खंय थंयच्यान काडून उडयतात. म्हणटकच शत्रू मठांत 
भितर सरूक पावनात. मागीर तें गडगंज दार बंद करतात. 

हांव त्या दाराचो रंग, ताचेर कोराथिल्ली कला. पळयत पळयत 
मान घुंवडायतालों. मान वयर करून मठाच्या छताचेर नदर व्हेल्या 
मात, म्हजो आवरो उडलो. त्या छताक दाटायेन कितलीं तरी म्होंवापोर्ळी 
लागिल्लीं. इतलो वेळ घूंऽ करून आवाज म्हज्या कानार पडटालो तो 
हांव त्या मठांतलो मंत्रध्वनी बी आसतलो अशें धरून चलतालों. पळय 
जाल्यार हे म्होंवा मूस थंय नाच करताले. तांका पळयल्या बराबर हे 
आदीं गोंयांत आनी हेर कडेन म्होंवा मूसांनी हल्लो करून जखमी 
केल्ल्या, मेल्ल्या लोकांची याद त्या थंयच्या प्रार्थना चक्रावरी मनांत 
घुंवत रावली. कोणेंय चुकून ह्या मुसांक डिवचले आनी ताणीं म्हजेर 
हल्लो केलो जाल्यार? थंय हांव एकटोच नाशिल्लों. खूबशे लामा 
आशिल्ले, हेर भोंवडेकार आशिल्ले. तांकां सोडून हे मूस फक्त 
म्हजेरूच तुटून पडपा नाशिल्ले हें जरी खरें आसलें तरी भंय वतलो 
कसो मनांतलो? हेर लोक थंय कशे वावुरतात काय, माथें उन्नत 
करीत भंया विरेंत? टागोराची कविता वाचल्या काय ताणीं? 

हांव थंय चड वेळ रावलोंना. त्या दारांतल्यान भितर सरून 
भितरल्या 'प्रांगणांत आयलों. चारूय वटांनी मठाच्यो गडगंज वणटी. 
एकेक वणत खंय दोन-दोन, तीन-ती मिटर रूंदायेची. तोफेचो गुळो 
आयल्यार लेगीय कांयच इबाड जावपाचो ना. ह्यो वणटी सरळ वयर 
मेरेन कितल्योशोच माळयो करता. मठाच्या चारूय वटयां लामाक 
रावपा पासत कुडी, पूजे खातीर सभाघरां, मदीं व्हडलीं व्हडलीं 
्रांगणां. वणटीनी वेढायिल्लीं. वणटीक व्हडलीं व्हडलीं जनेलां. सकयल 
रूदाय कमी. वयर वता तशीं रूंदाय वाडत वता. लाकडी कला 

कुसरीचो वापर करून केल्लीं हीं जनेलां, तांची ही मांडणी भरपूर 
उजवाड भितर हाडटात. 

जे सुवातेर हो फोदरांग मठ आसा तो झाबद्रुंगच्या काळावेलो 
आसलो तरी ते आदीं चोवदाव्या शतमानात वनरत्न ह्या नामनेच्या 
भारतीय बुध्दीश्ट धर्मगुरून हांगा तपश्चर्या केल्ली खंय! ताका भूतानी 
लोक न्गांगी रिंचेन म्हण वळखतात. ताणें तपश्चर्या करपा पासत हांगा 
पयलीं लहानशी देवळी बांदिल्ली जाका झोंगचूंग म्हणल्यार माणकुले 
झोंग अशें म्हणटात. ते सुवातेर ताणें बुध्दाची मूर्ती बसयल्ली. ती मूर्ती 
अजून थंय आसा. हें झोंगचूंग मदल्या काळार बुडटी आनी हेर 
अवर्शणाक लागून कितले खेप इबाड जावन गेलें तरी बुध्दाची मूर्त 
थंयचे थंयच आसा. हेच सुवातेर मागीर झाबद्रूंग नामग्येल हाणें गुरू 
पदम्‌संभवान भाकीत केल्ल्या प्रमाण हो मठ उभारलो. 

पुनाखाच्या ह्या फोदरांग मठांत तीन प्रचंड अशीं प्रांगणां आसात. 
एक प्रांगण मठवासी भिक्खू पासत... हांगा प्रार्थना घरां, मंदिरां आनी 
तांका गरज आशिल्ल्या हेर वास्तूंची उबारणी केल्ली आसता. ह्या 
मठाच्या शेवटाक माचेन झिमचू आसा. हैं मंदीर म्हणल्यार झाबद्रुंगाची 
कूड जतन करून दवरिल्ली सुवात. कूड सांबाळून दवरपा खातीर 
लागपी रसायनान ती रेवडायल्या आनी एके पेटयेंत ती दवरल्या. हे 
कुडींत वचपाक कोणाक मान्यताय ना. फक्त राजा आनी जे खेन्पो 
हांगा प्रवेश घेवंक शकतात. ताची निगराणी करपी दोग जाण थंयच 
आसतात ही वेगळी गजाल. हांगच्या दरेक मठांत झाबद्रंग, गुरू 
पद्मसंभव म्हणल्यार रिंपोचे हांचे पुतळे आनी सद्याचो राजा हांचो 
फोटो ठळकपणान दवरिल्ले आसतात. सगळ्या मठांची ही खाशीयत. 
पूण हो पुनाखाचो फोदरांग मठ सगळे नदरेन आगळो वेगळो. 

हांगच्या दरेक मठाचेर आनी स्तुपाचेरूच न्हय तर खासगी घरांचेर 
लेगीत रंगीत चित्रां पितारिल्लीं दिसतात. तांचो विशय चार मित्रांचो. 

हे चार मित्र म्हळ्यार हत्ती, माकड, मुंगूस आनी शेवणें. ही एक 
दंतकथा. हत्ती कितलोय सशक्त आसलो तरी ताका फळां खातलो 
जाल्यार दुसऱ्याची गरज आसता... ताका तें झाडावेले माकड काडून 
दितात. हीं फळां अशींच काडून सोंपयलीं जाल्यार रूखां सोंपतलीं. 
देखून तांची वाड जावंची म्हूण शेवणीं फळां खावन बियो जळामळाक 
शिंपडायतात आनी तीं बियां जमनीं भितर पुरपाचें काम मुंगूस करता. 
हो प्रतिकात्मक संदेश म्हळ्यार ह्या सैमांत कोणूय कितलोय सशक्त 
आनी दुर्बळ आसलो तरी एकमेकाच्या आदारान जिवीत सारपाक 
जाय. 

बुध्दाच्या जिवितांतल्यो चारूय मुखेल घडणुको झाडा पोंदाच 
घडल्यात. जल्म लुम्बीनी जालो. ताका गिन्यान प्राप्ती जाली ती बोध 
गयेक, बुध्दान पयलें प्रवचन दिले तें सारनाथच्या जंगलांत आनी मृत्यू 
आयलो तो काशिनगराक. हेच पासत बुध्द धर्मात रूखावळीक खूब 
म्हत्व दिल्ले दिसता. ताचो संबंध आशिल्ल्यो दंतकथा चित्ररूपान 
सगळी कडेन पितारिल्ल्यो दिसतात. 

त्या चित्रां वांगडाच आनीक एक चित्र वण्टींचेर रंगयल्लें दिसता तें 
दादल्याच्या लिंगाचे. ताका पाखां लावन तें उड़टा, तातूंतल्यान 
वियाचिं संक्रमण जाता अशीं तीं चित्रां नदर ओडून घेतात. आमच्या 
सारख्यांक सुर्वेक ती नाळ कशी दिसता. मागीर बारकायेन पळयत 
जाल्यार तें लिंग म्हणपाचें कळटा. 

हांगा लिंग पूजा चलता. प्रत्येकाच्या दारांत लिंगाची प्रतिकृती उबी 
केल्ली आसता. कांयकडेन मलखांब कशी प्रचंड व्हडली जाल्यार कांय 
घरांनी गंधाची कांडी आसता तेदी. कांय प्रतिकृती तांबड्या, हळदुव्या 
रंगाच्यो. तांकां दोळे, कान, नाक, दांत बी कोरातिल्ले आसतात. 

आमी हांगा पुनाखा जिल्ह्यांत पावऽ मेरेन हेरकडेन आमकां वण्टींचेर 
चित्रायल्लीं लिंगा दिसूंक नाशिल्लीं. थिम्पू शारांत कांय कडेन 

हस्तकारागिरीच्या दुकानानी हीं रंगरंगयाळीं लिंगां विक्रेक दवरिल्लीं. 
हांगा पुनाखांत दरेक इमारतीचे वण्टीचेर हें चित्रकाम केल्ले दिसताले. 
आमी च्या पिवपाक म्हण एका हॉटेलांत भितर सरलीं. हॉटेल कसले? 
घरूच तें. अर्दै घर हॉटेलांत रूपांतरीत केल्ले. 

आमच्या येवकाराक दारांतूच एक भूतानी ललना किरा न्हेसून उबी 
आशिल्ली. हांसत्या मुखामळान. तिणें उजवो हात जाचेर दवरिल्लो तें 
ताचे कंबरे मेरेन पावता इतले उंचायेचें लिंग आशिल्ले. बर्‍या प्रतिच्या 
लाकडाचें, बरे$ सुळसुळीत तासून बी! आमच्या मदल्या बायलांनी तें 
पळयलें आनी 'खूइक्क' करून हांसत मान दुसरेकडेन वळयली. पूण 
ह्योच बायलो भारतांत शंकराच्या देवळांत लिंग अभिषेक मात भक्तीभावान 
करतात. दुदाची धार ओतीत तें लिंग आपल्या हातांनी धुतात. हांगा 
भूतानी बायलोय तितलेच सहजतायेन लिंगपूजा करतात. तातूंत हांसपा 
सारकें कितें आसा? 

ती ललना त्या घराची मालकीण आशिल्ली. थंय तिणें लाकडाच्या 
लिंगां वांगडाच हेर आनीक जायत्यो वस्तू विकपाक दवरिल्ल्यो. जे 
कोण अॅन्टीक वस्तूंचे मोगी आसतात त्या विदेशी लोकांच्या गळ्यांत 
त्यो बांदपा पासत. हांव एकेक वस्त नियाळीत तिका तांचें मोल 
विचारतालों. आमच्या पंगडा मदलो हांवच एक खरो विदेशी दिशिल्ल्यान 
तीय इंटरेस्ट घेवन खंयची वस्त कितली पोरणी आनी मागीर तिचें दाम 
सांगताली. बापायली किंमत सांगून मागीर मोलावणी करपाक सांगप ही 
चाल सगळेच कडेन आसा. म्हाका तातूंतली एक्कूय वस्त घेवपाची 
नाशिल्ली. पूण हांगची याद म्हूण एक बरेंऽशें रंगीत लिंग हांवें विकतें 
घेतलें. तें घेतां घेतां ह्या लिंग प्रथेचो वो परंपरेचो इतिहासूय जाणून 
घेतलो. 

अकराव्या आनी बाराव्या शेकड्यांत तिबेटांतल्यान लामा मोठे 
संख्येन भूतानांत स्थलांतर जावंक लागिल्ले. ते हांगा भूतानांत येवन 

स्थायीक जाताले. हो काळ बौध्द धर्माच्या प्रसाराचो काळ आशिल्लो. 
हो धर्म प्रसार सुरू आसतनाच थंय ड्रक्पा किनले नांवाच्या संताचो 
उदय जालो. हो संत पुराय भूतानांतल्या लोकांच्या मोगाचो संत 
आशिल्लो. ताणें बौध्द धर्माचो प्रसार हो एक प्रकारचो रूक्ष प्रकार 
म्हणपाचें पारखिले. तातूंत भूतानी लोकांचे जिणेंत रूक्षपणा रिगूंक 
शकता हें ताणें पारखिले. ताणें पारंपारीक रूढी, प्रथा बी सगळ्यो 
भायर मारल्यो. बुध्दाचीं सत्यां, अध्यात्म आनी हेर मुल्यां हांचेकडेन 
सर्वसामान्य लोकाचे लक्ष ओडून घेवपाक, धर्म शिक्षण दिवपाक ताणें 
कामक्रिडेंतल्यो काणयो रचून त्या माध्यमाचो वापर सुरू केलो. ताचे 
ते काणयो सांगपाचे कुशळतायेन लोकांक पिशें लायलें. कामशास्त्राचे 
म्हत्व आनी ताची समाजांतली गरज तो लोकांक कसलीच भीड मूर्वत 
बाळगिनासतना धैर्यान सांगतालो. तो गायतालो, काव्य करतालो. 
तातूंत विनोदाचो आसपाव आसतालो. लोक ताका 'दैवी आवटो, 
दैवी पिसो' हे नदरेन पळयताले. तरी ताचे भक्‍त जाताले. 

आपले विचित्र आनी अजापाचे करणेन ड्रक्पा किनलेन त्या लोकांचेर 
मोनेळ सो घालो. खास करून पुनाखा जिल्ह्यांतले लोक ताका देव 
मानून पुजूंक लागले. काम हें मानवी जिवितांतलें म्हत्वाचें आंग, ताचें 
ताणें उदात्तीकरण करून सामाजीक प्रतिश्ठा दिली. भूतानची संस्कृताय 
हेच पासत अध्यात्मीक खोलाय लाभिल्ली आसाच, तेच वांगडा तिका 
जिवितांतल्या सशक्त अश्या सत्याचो आधारूय आसा. भूतानांतल्या 
ह्या पुनाखा जिल्ह्यांतल्या घरांच्या दारांत लाकडाचे, हेर धातूंचे वेगवेगळ्या 
आकाराचे दादल्याचें लिंग दिश्टी पडटा ताका, आमच्या दारांत तुळस 
वा खुरीस आसता तांकां जितलें म्हत्व आसता तितलेंच म्हत्व आसा. 
वण्टीवण्टींचेर पांखां लायिल्लीं उडट्या लिंगांचीं, नाळींतल्यान गुळे 
भायर मोखून मारचे तशें विर्य मोखून मारपी पितारिल्लीं हीं चित्रां 
आमकां भारतीयांक विचित्र अशीं दिसतात जावं, पूण तांचे सामाजीक 
आनी सांस्कृतीक जिणेचें तें आंग थारलां. 

आमी भारतीय लिंग पूजा, योनी पूजा करतात. शंकराच्या देवळा 
भायर योनी आनी लिंग हाची प्रतिकृती आसताच आसता. तेच तरेन 
हांगाय लिंग पूजा मोठ्या प्रमाणांत चलता. लिंगाची प्रतिकृती दारांत, 
घरांत आसत जाल्यार घराक आनी घरांतल्या मनशांकूय देंवचाराची 
बादा जायना खंय! हांगा बलात्काराचें प्रमाण कितलें? असो प्रस्न 
हांवें एकल्याक विचारलो जाल्यार वर्साक खंयीय एखाद्रो जालो 
जाल्यार जालो अशी जाप मेळ्ळी. हांगचीं बायलां किरा हो भेस 
वापरतात. तातूंतलें तांचें तें सोज्वळ रूप पळोवन, तांच्या तोंडावेलो 
हांसो पळोवन तांचेविशींची विकृती भोवतेक कोणा भितर निर्माण 
जावंक शकना जावंक जाय. आमचे मदल्यान एकल्यान तांचेर कमेंट 
मारीत म्हळें लेगीत! ह्या तांच्या किरा भितर कितें आसा तेंच कळना. 
मागीर किरयतलो कितें कपल! 

पुनाखाच्यान आमी पारो आयली. पारो ह्या जिल्ह्यांतल्या देंगणांत 
पारो विमानतळ आसा. डूक विमान सेवा हांगा चलता. आमी थंय 
पावलीं तेन्ना निकतेंच एक विमान देंविल्लें आनी रनवेचेर घोळटालें. 
हांगा विमान देंवतना विमानांतल्यान भुतानाचें सोबीत दर्शन जाता 
खंय! केन्नाय परत आयलों जाल्यार विमानान येवप आनी पळोवप 
असो मनांत विचार आयले बगर रावलो ना. पारोक आमी दोन राती 
काडपाचे आशिल्ले. आमची वेवस्ता जांका रिसोर्टांत केल्ली. सरभोंवतणी 
शेतांच शेतां, हीं शेतां चारूय वटेनच्या पर्वतांनी आपल्या पोशांत 
घेतल्यांत अशीं दिसतालीं. आमी ज्या रिसोरटांत आयिल्लीं थंय तर 
अशी एकूय सुवात नाशिल्ली जंय फुलां नांत. गुलाबांच्या वेलीची 
आर्को, व्हड व्हड ताजे टवटवीत, दोनूय हातांत मावचे नात येद्या 
व्हडल्या गुलाबांचे ताटवे. आनीक कितल्याऽ तरांचीं फुलां. शिंयाचो 
कुडकुडो. स्वेटर चडोवन लेगीत दांतार दांत वाजताले. कॉटेजी लेगीत 
सुंदर सजयल्ल्यो. पूण जमनीर फरशी नाशिल्ली. लाकडांची फळीं 
बसयल्ली आनी चलतना स्प्रिंग बसयल्ल्यावरी वयर सकयल जातालें. 
गांवचे तात्पुरते फळयां स्टेजीर नाटक करतां असो भास जातालो. 

हांगा सकाळीं पासयेक गेल्लेकडेन शेतकारां वांगडा गजालीय करूंक 
मेळ्ळ्यो. जेन्ना हांगा शेत पिकता तेन्ना सगळे गांवकार आपआपल्या 

कामगारांक घेवन दरएकल्याच्या शेतांत लुवणेक वतात खंय! लुवून 
जालें तशें, त्या शेताचो धनी, जाणीं लुवपाक आदार दिला तांचे 
खातीर एक व्हडली पार्टी करता खंय मागीर. हो सगळ्यांनी एकठांय 
जावन केल्लो वावर म्हळ्यार एक उत्सवूच चलता थंयसर! घरांचें 
बांदकाम चलता आसतनाय पुराय गांव एक जावन घर बांदपाक हात- 
बोट लायतात. आमच्या गोंयांतूय हांवें म्हजे भुरगेपणार असलोच 
प्रकार पळयल्लो. पूण आतां कोणूच एकमेकाक वळखना. भूतानाक ही 
रीत तिगल्या. तशीच तिगून उरची अशी एक प्रार्थना म्हजे मनांत 
उदेली. 

ही प्राथना कित्याक? भूतानान जी आपली फिलॉसाफी मानून 
घेतल्या, जें तत्वगिन्यान आपणावन ताची देख संवसारा मुखार दवरल्या 
तें जीएन्‌एच्‌ धोरण म्हळ्यार ग्रॉस नॅशनल हॅपीनेस फुलता म्हणपाचो 
अणभव म्हाका पारोंत आयिल्लो. तांचें हें धोरण फकत फुलचें न्हय तर 
फळचें आनी उप्रांत त्या फळाच्यो बियो संवसारभर पातळून थंयीय 
त्यो रूजवणाक येवंच्यो ह्याच हावेसान म्हजी ही प्रार्थना आशिल्ली. 

दोन दीस ह्या पारो गांवांत म्हाका निवांत वेळ मेळपाचो लोकां 
लागीं इश्टागत जोडूंक. पुनाखा गांवांत लोकांकडेन संपर्क आयिल्लो 
म्हजो. पूण तो गर्देतलो संपर्क. गर्देत मनीस विशेश असो मेकळो 
जायना. भूतानचे लोक तर निजाचेच सैमीक लोक. जशे थंयचे पर्वत, 
थंयच्यो घळी, थंयची रूखावळ तशेच थंयचे लोकूय. भूतानचें सैम तशें 
कोणा मुखारूय किरयना. ताका पयलीं समजून घेवन खुलोवंचें पडटा 
आनी तेन्नाच तें मुक्तपणान फुलता. लोकांचेंय तशेंच आसता. हांगा 
ग्रॉस नॅशनल हॅपीनेस तत्वाचो आरंभ १९७४त केलो. ह्या धोरणाचो 
खन्यानीच लोकांक लाभ जाला काय होय 'अच्छे दिन आनेवाले है' 
अशांतलोच प्रकार काय कितें हें जाणून घेवप गरजेचें आशिल्ले. 

पारोक येवचे आदीं आमचो राबितो पुनाखांत आशिल्लो. आमी 
एके दोंगुल्लेवेल्या रिसोर्टात राविल्ले. प्रत्येकान आपले सभावा प्रमाण 

आनी गरजे प्रमाण रूम निवडिल्लो. म्हजो रूम एका कोनशाक सो 
आशिल्लो आनी ताका जनेलाकडेन एक ल्हानशी बाल्कनीय आशिल्ली. 
ते बाल्कनीत बसून हांवें सांजवेळार भायर नदर मारिल्ली. तो गांव 
म्हणपाचें कळटालें. गांव कसलो? एक घर ह्या पोताक जाल्यार दुसरें 
त्या पोताक. दोंगरावेलीं तीं घरां म्हजे गॅलरींतल्यान पळोवंक लागीं 
लागी दिसतालीं खरीं. पूण एकल्याक दुसऱ्याच्या घरांत वतलो जाल्यार 
पयलीं सकयल येवन मागीर वयर चडचें पडटालें. तांकां शेजारी म्हूण 
एकामेकागेर वचपा खातीर बी लागशिल्ली वाट आसा काय पळयतालों. 
पूण तशें कांय दिसनाशिल्लें. आसून दोगूय शेजारी, भेट ना संवसारी 
असलीच एकंदर परिस्थिती आसूंक जाय! 

तांच्या घरांनी बारीक बारीक उजवाड दिवपी दिवे पेट्टाले. दोंगराच्या 
माथ्या मेरेन वीज गेलली आनी एकूच घर आशिल्ले लोकूय उपभोग 
घेताले म्हणपाचें कळटालें. 

भूतानांत जेन्ना हांवें पांय दवरिल्लो वो दवरचे आदीं जी किते 
म्हायती घेतिल्ली ताचे वेल्यान भूतान हें जगा पासून स्वताक अलिप्त, 
एकमुळे दवरूंक सोदपी, सरभोंवतणी आशिल्ल्या दोंगरांच्या वणटींचे 
कोट उभारून तांचे मदले कुपयेंत आपल्याक धांपून दवरून रावंक 
सोदपी असो कितें तरी म्हजो समज जाल्लो. पूण हांगा भूतानाक लागीं 
वतकच ताचे अंतरंग फुलान एक एक पाकळी उसोवची तशे उसवत 
वचून भूतान खरें कितें तें कळूंक लागलें. पुराय संवसार, हें पुराय जग 
एके विचित्र सर्तीत देंवलां. एकविसाव्या शेकड्याक वेंगावंक जगांतलें 
दरेक राष्ट्र धडपडटा. पूण भूतान ही सर्त आपले पासत न्हय हें पुरायेन 
जाणून आसा. ताणें आपली दिका थारायल्या, आपली मोख ताणें 
नदरे मुखार दवरल्या. 

भूतानाक उत्कर्श, भरभराट बी सगळें जाय. पूण तें भूतानच्या 
फुलोराक आयिल्ल्या गिरेस्त दायजाचो आनी संस्कृतायेचो बळी 
दिवन न्हय. भूतानचो दरेक मनीस सांगता, आपल्याक अर्विल्ल्या 

तंत्रगिन्यानाचो लाव जाय. पूण आमचे स्वताचे गती प्रमाण, आमच्या 
गरजां प्रमाण आनी सगळ्यांत म्हत्वाचें म्हणल्यार जेन्ना ह्या गरजांची 
आपल्या राष्ट्राक गरज उप्रासल्या हें खरायेन दिसपाक लागतलें 
तेन्नाच. 

हांव ज्या पारो देंगणांत आशिल्लो थंय विमानतळ आशिल्लो. पूण 
भूतान सरकाराक ताची गरज दिसली ना. हाली हालींच १९८३ साल 
उजवाडचें पडलें तसो निर्णय घेवंक. ताका आपल्या देशांत पर्यटक 
हाडपाची कसलीच घाई लागूंक ना. भूतानान थोडे थोडे करून पर्यटकांक 
प्रवेश दिलो. १९७४ मेरेन फक्त दोनशीं लोकांचो आंकडो मर्यादीत 
दवरलो. २००५त ही संख्या १४ हजारां मेरेन व्हेली.तेच पासत दूरदर्शन 
सुरू करूंक सरकारान १९९९ सालांत मान्यताय दिली. अशें करूंक 
नाशिल्ल्यान भूतानचें कांय अडूंक नाशिल्लें. कोणूच उपाशी वळवळ्ळो 
ना. उरफाटें, भूतान आपली खाशेली अस्मिताय तिगोवन दवरूंक 
पावलें. 

आमच्या देशांतल्या अर्विल्ल्या राजांक आपल्या मतदारांक मेळूंक 
वचूंक, तांच्यो समस्या जाणून घेवंक गाडी-घोडे जाय पडटात. रस्ते 
जाय पडटात. पूण हांगचो राजा खंय अमूकच गांवांत रस्तो ना म्हूण 
त्या गांवाक भेट दिनासतना रावना. थंय आपली गाडी वचूंक रस्तोय 
करिना. राजा आपलो चडसो वेळ पुराय देशाची भोंवडी करपाक 
सारता. चडसो पांयांनी. जे कांय प्रकल्प राबयल्यात तांची प्रगती खंय 
मेरेन पावल्या, लोकांचें कितें मत आसा हें तो स्वता आयकता. दरेक 
भूतानी नागरिकाक राजाकडेन संपर्क करूंक, आपली कागाळ सांगूंक 
वो आपलें मत मांडपाचो अधिकार आसा. 

पारो रिसोर्टात काम करपी एके चलयेक हांवें जीएन्‌एच्‌ चो अर्थ 
विचारलो. तिणें कितें सांगचें? म्हणूंक लागली, 'दरेकाच्यो गरजो 
वेगवेगळ्यो आसतात. तांचे अपेक्षे प्रमाण जर त्यो गरजो भागल्योना 
जाल्यार ताची पिरपीर सुरू जाता. पूण ती व्यक्तीगत आसता. ताचो 

राष्ट्राकडेन संबंद नासता. एक तर ताणें आपली गरज उणी करपाची 
वो ती पुराय करपा पासत अदीक श्रम करपाचे. ताचो राष्ट्रीय खुशालकाये 
कडेन संबंद जोडचो न्हय. राष्ट्र एक व्यक्‍ती अशें मानून ताच्या गरजां 
कडेन आमी पळयतात, त्यो गरजो पुर्णायेक पावल्यात काय ना हाचेर 
आमची खुशालाय निंबून आसता!' 

हें तत्वगिन्यान म्हजे सारक्या भारतीयांक विचित्रच लागतले. आमी 
भारतीय आपल्या देशान कितें दिलां हाचेर विचार करीत सतत पीर 
पीर करतात. आपणें देशाखातीर कितें दिलां, कितें दिवंक जाय हाचेर 
मात्तूय विचार करिनात. 

भूतानात आदीं जिविताची अपेक्षा फक्त ४७ वर्सा आशिल्ली. 
आयज हें जीवनमान ६६ वर्सा मेरेन पावलां. साक्षरतेचें प्रमाण २३ 
टक्क्यांवेल्यान ५४ टक्क्यांचेर पावलां. मुळाव्या शाळांत ९० टक्के 
मेरेन भरती प्रमाण वाडलां. जीएन्‌एच्‌ धोरण आपणायत सावन हो 
बदल दिसून आयला. देशांत आयज चाळीसेक हॉस्पीटलां आसात, 
पाचशेक शिक्षणीक संस्था आसात. 

भूतानच्या ह्या धोरणान गांवगिर्‍या उदरगतीक उंचेले प्राधान्य दिलां. 
तातूंत चड प्राधान्य दिलां तें भलायकेचेर... आनी शिक्षणाचेर. ह्यो 
दोनूय गजाली प्रत्येकाक सहजतायेन उपलब्ध जावंच्यो हाचेर कटाक्षान 
लक्ष दवरलां. 

आमच्या गोंयांत, काणकोण, खोतीगांव सारके कांय गांव हांवें 
पळयल्यात त्या गांवांत भलायकी केंद्रा नात, वीज पावूंक ना. शाळा 
नात. पूण हांगा सामक्या दुर्गम वाठारांतल्या गांवांत लेगीत ही उपलब्धी 
आसा. 

भूतानान पर्यटनाचेर भर दिवपाचो सोडून शेतकी उदरगत, जनावरां 
पोसपाचे उदरगतीक प्रोत्साहन दिवपी येवजण्यो चालीक लायल्यात. 
पारंपारीक हस्तकला बी गजालींक प्रोत्साहन दिवन नव्यो वेवसाय 
संदी दिवपाचेर भर दिला. हें म्हाका खरायेन जाणवलें तें आमचें गोंय 

पर्यटना बगर आमकां पर्याय ना अशें म्हणटा देखून. 

भूतानान आपल्या शेजारच्या राष्ट्रांनी पर्यावरणाचो इबाड करपाची 
चूक कशी केल्या हें नदरे मुखार दवरून त्यो टाळपाचें धोरण आपणायलां. 
भूतानान भूतानची रानसंपत ६० टक्क्यां परस सकयल केन्नाच येवचिना, 
उद्योग पर्यावरणाक, रानटी जिवावळीक धोको निर्माण करपी आसचेनांत 
हाचेर कडक लक्ष दवरलां. हाकाच लागून भूतानचे हायड्रो इलेक्ट्रीक 
प्रकल्प न्हंयांच्या उदकाचेर चलतात. मोठीं मोठीं धरणां बांदून जीवसृश्ट 
आनी पर्यावरणाचेर हावळ हाडलीना ताणीं. पर्यावरणाचे राखणे पासत 
राबयल्ले हें अती संवेदनशीलतायेचें धोरण भूतानाक फायद्याचे थारता. 
तरी ह्या वीज प्रकल्पांतल्यान भूतानाक राष्ट्रीय महसुलांपयकीं ४० 
टक्के महसूल मेळटा. भूतान उदकाक देशांतले धवें भांगर कित्याक 
म्हणटा हें हाचेवेल्यान समजून येता. 

भूतान ३८३९४ चौखण किलोमिटर वाठारांत वसलां. लागीं लागीं 
आमच्या गोंयां इतलोच म्हणल्यार जाता हो वाठार. लोकसंख्या लागीं 
लागीं साडेपांच लाखांची. म्हणचे एक चौखण किलो मिटराक फक्त 
१४लोक पडटात. हांगा दरेक भूतानी नागरीकाची स्वताचे मालकीची 
जमीन आसा. हांगचे ७० टक्के लोक शेतकी वेवसायाचेर निंबून 
आसात. एकूण जमनी पयकी ८ टक्के जमीन लागवड करपा सारकी 
आसा. ७२ टक्के जमीन जंगलान व्यापल्या आनी लागीं लागीं २० 
टक्के जमीन सासणाची बर्फापोंदा लिपून बसल्या. अशें आसतनाय 
भूतान हॅपी! तांचो हॅपीनेस, खुशालकाय तांच्या मुखामळार वसता. 

पारोंतल्या एका पुस्तक संग्रहालयांत भितर सरलं. म्हाका भूतानांत 
हेरां सारके कांयच खरेदी करपाचें नाशिल्लें. भूतानविशीं म्हायती 
दिवपी एखाद्रें पुस्तक मेळत जाल्यार पळोवया म्हूण हांव यत्न करतालों. 
फुडे-फाटीं भूतानचेर एखाद्रें प्रवासवर्णन बरोवपाचें थारायले जाल्यार 
ताची गरज पडटा. ह्या देशांतलीं मनशांचीं, जाग्यांचीं नांवां हीं लक्षांत 
दवरप कठीणूच आसतात. उच्चारूय वेगळे आसतात. एकलो सांगता 

एक, हांव आयकतां एक आनी बरयतना भलतेंच बरयतां अशें जावंक 
फावना. ताणें अर्थाचो अनर्थ जावं येता. ते पासत अधिकृत नांवां 
असल्या लिखित स्वरूपांतल्या दस्तऐवजांचेर सोदप समा आसता. 

पुस्तक संग्रहालय नेहरूंच्या जिविता संबंदी पुस्तकांचें आशिल्ले. 
थंय आशिल्ल्या क्युरेटराक असल्या पुस्तकांविशीं कांयच खबर 
नाशिल्ली. हांवूय म्हण कितलो मस्तो पळय! वतां नेहरू पुस्तक 
संग्रहालयांत आनी चवकशी करतां भूतानविशींच्या पुस्तकांची. 

भूतानी लोकांक, सरकाराक नेहरूविशीं आदर आसा. भूतानचे 
उभारणीक नेहरूचो हात आसा अशें तांचें म्हणणें. कसो काय विचारल्यार 
ताका सांगूंक आयलेंना. पूण हांवें ताका जेन्ना भूतानचे खुशालकाये 
विशीं विचारलें तेन्ना मात तो पोपट कसो उलोवंक लागलो. ताच्या 
मुखामळार जीएन्‌एच्‌ उफेवंक लागली. हें राष्ट्रप्रेम काय खऱर्‍यानीच तो 
खोशी आशिल्लो हें कळपाक मार्ग नाशिल्लो. हांवें होच प्रस्न पारोंतल्या 
जांका रिसोर्टांतल्या हाऊस किपर म्हूण काम करतले चलयेक विचारिल्लो, 
शेतांत काम करपी कामगाराकूय विचारिल्लो आनी आतां नेहरू पुस्तक 
संग्रहालयाच्या एका क्युरेटराक विचारिल्लो. तिगांयच्याय तोंडार म्हाका 
खंयच पिरंगण दिसूंक नाशिल्ली. आपल्या देशाक कोणूच गाळी घाली 
नाशिल्लो. आपली खोशालकाय वाडोवंक आपूणच खंय तरी उणो 
पडटा, तातूंत देशाची कांयच चूक ना हीच भावना तांचे मदीं वसताली. 
कितें हें जीएन्‌एच्‌? मोजप कशी ही राष्ट्रीय सुखाची कल्पना? ती 
कल्पना काय सत्य? 

आरंभाक ती कल्पना आसूं येता. भूतानच्या राजान जिगो सिंगाय 
नामग्येल हाणीं ती मांडली आनी कांय दसकां भितर सत्यसृश्टींत 
हाडली. ताचे फाटलें कारण कितें? तर दरेक भूतानी नागरीकान हो 
देश हो आपलो देश ही भावना काळजांत बळायली. हें कित्याक जावंक 
पावलें तर बुध्द तत्वज्ञानाचो वापर ताणीं मनीस कुळयेचे उद्रगती 
पासत सगळ्या आंगानी वापरपाचो निर्णय घेतलो देखून. बुध्द 

तत्वगिन्यानाचो खोलायेन अभ्यास करून ताची जिविताकडेन सांगड 
घालपाच्या ध्यासाक लागून हें घडूंक पावले. 

भूतानान आपली संस्कृताय राखल्या, आपली भास राखल्या. 
देशाची उदरगत मनीस हो केंद्रबिंदू मानून करपाचो प्रामाणिक प्रयत्न 
केला. सगळ्यांत म्हत्वाचें म्हणल्यार सैमाचेर हांवळ आयली जाल्यार 
मनीसजीण सोंपली हो विचार ल्हानाव्हडांच्या काळजां भितर रिगोवंक 
भूतान यशस्वी थारलां. तीच खोशालकाय जण एकल्याच्या काळजांत 
वसल्या आनी जें काळजांत वसता तेंच मुखामळार निशेता. जीएन्एच्‌ 
चो अर्थ कोणाक सांगचो पडना. 

पारोतल्या आमच्या निमण्या दिसा म्हळ्यार दुसरे दिसा तकत्संग 
मठाचो ट्रेक आशिल्लो. टूर आयोजकांचें दीस भरपा नदरेन हें एक 
आयोजन आसूं येता असो म्हजो अदमास! म्हाका ट्रेकींग आवडटा. 
देशांत खूब कडेन ट्रेकींगाक गेलां. गोंयांतूय आनी हिमालयांतल्या 
खूबश्या देंगणांतूय. पूण बायपास केल्या उप्रांत ह्या ट्रॅकींग 
कार्यावळींतल्यान आंग काडून घेतलां. पर्वत चडप जमना म्हूण न्हय, 
तर जांच्या वांगडा वतां तांकां त्रास जावचो न्हय म्हूण! वाटेर समज 
कितेंय त्रास जालो जाल्यार 'खबर आसतनाय हो आयलो आनी 
आमचेय उमेदीचो विरूस केलो” अशें कोणाक दिसचें न्हय म्हण! 

पूण हांगा जे कोण आमी एकठांय आयिल्ले तांतल्या भोवतेकाची 
अवतिकाय तीच आशिल्ली. कोणाचें बायपास जाल्ले, कोणाचीं धोपरां 
बदलून हाडिल्लीं. म्हणटकच नज म्हूण रावल्यार कोणाचें कांयच 
लुकसाण जावपाचें नाशिल्लें. वचूच तूं म्हण कोण फोर्सार करचो 
नाशिल्लो. गिर्यारोहणांतल्या हेर कार्यावळीनी कितें जातालें, तर मुखार 
मुखार वचप जातालें. मुखार वचपी परत फाटल्यान येवंक शकनाशिल्लो. 
जर खऱयानीच कोणाक चलप जमना जाल्यार मागीर वाहनाची वेवस्ता 
करून फुडल्या कॅम्पार वो बेस कॅम्पार व्हरप जातालें. हांगा तो प्रस्न 
नाशिल्लो. त्या तकत्संग मठांत - टायगर नेस्टांत वचपाचें जांकां ना 

ताणीं. बसींत बसून रावूं येतालें वो परत रिसोर्टात वो बाजारांत वचूं 
येतालें. जे कोण वयर मठांत वतात ते परत फाटींच येवपाचे आशिल्ले. 

बस एका पर्वताच्या मुळसांत हाडून दवरली. आमच्या राबित्या 
पासून हें अंतर लागींच म्हळ्यार पांचेक किलोमिटरांचेर आशिल्ले. 
मठांत वचपाच्या हावेसान सगळीं बसींतल्यान सकयल देंवलीं. 
मुळसांतल्यान तोंड आंऽ करून दोंगरा माथ्यावेल्या त्या मठाकडेन 
पळोवंक लागलीं. दोंगर माथ्यार तळपां कोराथून सो एक विहार तयार 
केल्लो. रंग रंगयाळो. त्या काळश्या, धंवशा, तिकतिकपी पाशाण 
प्रस्तरांत तो रंगरंगयाळो मठ म्हळ्यार मुकुटांत थिकां, वज्रां बसयिल्लेवरी 
दिसतालो. ताच्या जळामळाक रंगरंगयाळ्या कपड्यांच्या कुडक्यांचीं, 
तिराट्यांचीं बोंदेरां लायिल्लीं. तांचो आकार कळनाशिल्लो. फक्त रंग 
तितलो दिसतालो. टायगर नेस्ट काय तकत्संग मठ म्हण जें किते 
आशिल्ले तें आमी उबे आशिल्ले थंयच्यान ८०० मिटर वयर आशिल्ले. 
वाट सामकी उबी कशी! सरळ पांयवाट. घोड्यांक वचपाची! वो 
घोड्यानीच ती केल्ली जावंक जाय. ते वाटेन झाडां-झोपांचो आधार 
घेत वचपाचें. सगळेच जाण, वचप काय नाका? ह्या विचारांनी मळबा 
कडेन कशे दोळे लावन त्या मठाक पळयताले. पाचू मेनन हार्टाचो 
पेशंट. बायलेन ताका नाका म्हणचे आदींच तो फाटल्या पांयानी पर्थून 
बसींत वचून बसलो. नेवरेकाराची घरकान्न धोंपरांचे समश्येक लागून 
बसींतल्यान देंवलीच ना. तिणें बसींतल्यानूच वयर नदर मरून 'ना' 
म्हणत मान हालयली. सकयल देंवपाची लेगीत तकालस घेतली ना. 
अजित केरकाराची बायलूय तिच्या सांगाताक रावली. भट जोडपेंय 
रावले. तांची धूव कृपा वचपाक तयार जालें हेरां वांगडा. नेवरेकार 
सत्तर वर्सा हुपिल्लो, तोय सगळ्यांत पयलीं चलपाचे तयारेक लागिल्लो. 

आमचे वांगडा आशिल्लो गायड म्हळ्यार एक शॅम्पल आशिल्ले. 
तो आदीं थंय केन्ना गेला काय कोणाकूच खबर नाशिल्लें. तो ते वाटेचें 
जें वर्णन करतालो तें आयकत जाल्यार म्हजे सारक्यान थंय न वचप 

हेंच शाणेपणाचें दिसतालें. पांयवाट जेमतेम एकट्याक वचपा इतली, 
सकयल दरय. घसरल्यार गेलोच सकयल. तातूंत म्हाका व्हर्टीगोची 
पिडा. घुंवळ येतकच कितें अवतिकाय जाता हाचो अणभव हांवें घेतिल्लो. 
जंय एकल्याक चलपाची मारामारी थंय म्हाका उबारून हे लोक हाडटले 
कशे सकयल? नाकाच ती भानगड अशें एक मन सांगताले. दुसरें मन 
सांगतालें, आयलाच इतले पयस! आयुश्यांत पर्थून काय पावचो ना. 
जाता नज करून कसो चल. जमना जाले जाल्यार मुखार वचू नाका. 

सकाळचीं धा जावन गेल्लीं. वत खर जायत वताले. घोडेकार 
म्हजेकडेन येवन येवन घोड्यार बसपाक फोर्स करताले 'नही चाहिए 
नही, नो नो' म्हणत हांव उबगल्लों. तातूंत बडयेकार भुरगीं - बायलां 
पिडटालीं. चलतना आधाराक बडी घेवंची पडटा खंय! त्या लोकांनी 
बन्यो$ बडयो तासून दवरिल्ल्यो. कंबरभर उंचायेच्यो लाठयो कश्यो. 
वयर चडटना आनी खास करून देंवतना हे बडयेचो आधार घेवप 
सुरक्षिततायेचे नदरेन गरजेचें अशें आमच्या गायडान सांगले. बडयेचें 
भाडें वीस रुपया. वयर वतना व्हरपाची आनी देंवतना हाडून तांकां 
दिवपाची. भाडे आदीं दिवपाचें. आमी घासाघीस करून बडयो घेतल्यो 
भाड्याक. ताणीय आमची काकळूट॒शी करून दरेक बड़ी पंदरा रूपयांक 
दिली. 

आमचो टायगर नेस्टाचो प्रवास सुरू जालो. आयच्या दिसाक 
आमकां दुसरो कार्यक्रम नाशिल्लो. टायगर नेस्टाचो ट्रेक जालो काय 
रिसोर्टात येवपाचें, गरम गरम जेवपाचें आनी ताणून दिवपाचें! जांकां 
कोणाक जाय ताणीं शॉपिंगाक बी वचपाचें! 

टायगरनेस्ट माथ्यावयर दिसताले. खूब लोक त्या मठांत वचपाक 
आयिल्ले. थोडे सकाळ फुडें गेल्ले ते परतताले. तांचे भितर विदेशीय 
आशिल्ले, देशीय आशिल्ले आनी थळावेय आशिल्ले. हांगा वयर 
वचूक घोड्यांची वेवस्ता आसा. घोडो भाड्याक घेवन वयर वचप! पूण 
तेय सामकें वयर न्हय. अद्या मेरेन. मागीर थंयच्यान चलून वचप मठा 

मेरेन. हांवें घोड्यांचेर नदर मारली. घोडे कपलाचे! घोड्या सारकीं 
दिसपी तीं खेचरां. सामान व्हरपी! वजन व्हांवोवन व्हरपी. तांकां 
मनशांय सारकीं आनी हेर सामानूय सारकें. तांकां भावना कसली? 
धनयाच्या आनी आपल्या पोटा पासत वजन व्हरप होच तांचो धर्म. ती 
थंयची वाट पळयत जाल्यार म्हजे सारको प्राणीप्रेमी, त्या घोड्याचेर 
बसचे परस त्या घोड्याक त्रास नाका म्हूण जमता जाल्यार ताकाच 
खांदार मारून चलपी. पूण जाण्टे विदेशी ह्या खेचरांचेर बसून वयर 
वताले. खर्शेत खर्शेत वयर चडटाले आनी मागीर घडाघडा धांवत 
सकयल देवताले, दुसप्यांक व्हरपाक. ते देंवतना तांचे मालक आड्डताले, 
कुशीन सरात म्हूण सांगत! कसलीं मस्तेपणा! मनशांकूय वचपाक तीच 
वाट आनी घोड्यांचीय वचपा-येवपाचीय तीच वाट. धांवत सकयल 
येवपी त्या खेचराचो कोणाकूय धक्को लागलो जाल्यार खेचर वयर 
आनी मनीस सकयल, घळयंत! 

असल्या सुवातांची भोंवडी करतना केन्नाच घाई गडबड करूंक 
फावना. मोख अंतीम थळ आसूंक फावना. त्या थळा मेरेन पेणे करीत 
करीत वचूंक जाय. मातशें वयर वचप, हड्ड्यांत शुध्द प्राणवायु भरून 
घेवप, तो घेतना वयल्यान सकयल मेरेन नदर फिरयत सृश्टीचो 
अविश्कार दोळेभर तोखेवप आनी मागीर फुडली वाट चलप हो असो 
हो कार्यक्रम आसूंक जाय! 

पूण भोवतेक पर्यटक सर्तींत पडटात. येदी व्हडली चडण आपणें 
कितल्या उण्या वेळांत काडली, आपल्यांत कितलो दम आसा हेंच 
तांकां सिध्द करपाचें आसता. हाका लागून सैमाचें आपल्याक पडूंक 
ना, निमणें थळ हेंच आपले ध्येय मानून हे लोक चलतात. घोड्यावेल्यान 
वचपी आपलो जीव मुठीत धरून बशिल्ले आसतात. जीव जर मुठींत 
बंदीस्त जाल्यार मागीर तो सैमाचें रूप तोखेतलो केन्ना? तिर्थयात्रेच्या 
नांवान जे कोण येतात ते हेंच करतात. ते पर्वतमाथ्यावेल्या देवाक 
सोदूंक थंयसर ध्यान केंद्रीत करून चडत आसतात. पूण आपल्या 


१२७ 


दन्तम्‌, शिवम्‌, अक्वैतम्‌ भूतान 


सरभोंवतणी आपल्या सांगातानूच सैमा भितर देव वावुरता हें तांकां 
दिश्टी पडना, थंय तांचें लक्षूच नासता. 

हेरांक वचूंदी जाता तितले फास्ट आमी सवकासायेन वचपाचें हैं 
पयलींच थारिल्लें. जंय प्राणवायु कमी जायत वता, चलतना धाप 
मारूंक लागता अशे सुवातेर हांव खंयमेरेन वचूंक शकतां हें अजमावपाक 
पळयतालों. टायगर नेस्ट वयर माथ्यार रावून यो यो करीत खुणायताले. 

जितलें वयर चड़टां तितलें वताचे चटके आंग भाजून काडटाले. 
वयर वयर वतना सकयलो पारो वाठार नदरेक भरतालो. थंयचीं घरां 
वताच्या किरणांनी चकचकतालीं. पांचवीं शेतां, जीं आतांच रोवंक 
घेतल्यांत जावंये गालीचो घाल्लेवरी दिसतालें. सगळेंच अप्रूप हांगा. 
तरातरांचीं फुलां रूखांक. रूखांचेय आकार, पानां बी अप्रपच. किते 
पळोवं आनी कितें नाका अशें जावन वतालें. पूण चड वेळ बडी कुल्यांक 
तेंकोवन उबे रावपूय शक्य नाशिल्लें. वयर वचप काय सकयल देंवप हो 
निर्णय घेवपाचो आसतालो. उबो रावलो, बसलो खंयच्याय फातरार 
जाल्यार सोंपलो. 

चलून चलून भूक लागिल्ली. पयलीं निर्णय घेतिल्लो अर्या मेरेन 
येवन पळोवप. ४०० मिटर उंचायेर पावले उपरांत थोडो सपाट सो 
वाठार आशिल्लो. थंयीय कितें कितें उबारिल्लें. चोर्तेन, झोंग काय 
आनीक कितें! म्हत्वाची गजाल म्हळ्यार थंय हॉटेल आशिल्ले. हांगा 
आमचे मुखार धांवपळ करीत आयिल्ले आराम करताले. च्या-फराळ 
घेताले. हांगाच आमकां निर्णय घेवपाचो आशिल्लो, मुखार वचप काय 
फार्टी परतप! आमी जंय च्या घेवंक बशिल्लीं थंयच्यान सकयल नदर 
मारीत जाल्यार खोल देंगण दिसतालें आनी सरळ मुखार पळयत 
जाल्यार मातशें मुखार वयर तकसंग मठ म्हळ्यार टायगर नेस्ट दिसतालो. 
सामको लागीं. पूण थंय वचपांची वाट पळयत जाल्यार दोंगराचे कडेन 
बोकड्यांक बी वचपाक लहानशी पांयवाट आसता तशी वाट दिसताली. 
पयलीं कितले तरी सकयल आनी मागीर वाकडी वाकडी जायत ओल्तां 

घेत घेत मठा मेरेन पाविल्ली. मठांत आशिल्ले लोक नदरेक पडटाले. 
पूण सकयल वाट चलपी फक्त झळकताले, ल्हान बावल्यो कश्यो. 

आमी अर्दी वाट काडून इतले पयस आयिल्लीं. पोटांत थोडें 
पडटकच आनीकूय उर्मी आयली. यस्‌ आय कॅन डू इट! म्हज्यांत 
आत्मविश्वास बळावल्लो. फक्त भंय मनांत आशिल्लो तो वाटेचो. ते 
वाटेन वतना सकयल नदर पडून आल्तो फोबियाचो उद्रेक जालो 
जाल्यार? व्हर्टीगोच्या पेशन्टाक तसो भंय आसता अशें आयकल्ले! 
भंय! सत्या परस कल्पनेंतलो भंय मनशाक चड पिडटा. वचप, रावप 
ना. फाटीं सरप ना. चडांत चड कितें जातले? पडटलों सकयल. 
तिर्थयात्रेक वचपी, असल्या रस्त्यान वचपी वाटेर खपताय! तांकां 
मोक्ष मेळटा, ते सर्गार वतात बी म्हण आयकल्लें. म्हजो सर्ग हो हांगाच 
आशिल्लो. हें सर्गीय सूख म्हज्या दोळ्यांक भावतालें. इतले वयर 
येवन त्या तकसंग मठांत गेल्याबगर परतप म्हळ्यार म्हजे इतलो 
कर्मकट्टो दुसरो नासपाचो. 

घाई ना. सवकास वचप. एकमेकाच्या आदारान मुखार सरप. 
कामिनी गडगंज खांबो कसो म्हजे वांगडा आशिल्ले. मानसीक शक्त 
दिवंक आनी गरज पडटा तेन्ना हात दिवन सांबाळूंक! जाता नज 
करून आमी तकत्संग मठांत पावलीं. वर्णन करूं येना असो मठ! ताचें 
स्थापत्य, तातूंतली कलाकुसर आनी बांदलां खंय म्हळ्यार दोंगराच्या 
उब्या पृश्ठभागार. त्या तळपांनी खांचो मारून बांदिल्लेवरी. कशें काम 
केलां आसतले कामगारांनी? खंय उबे रावल्यात आसतले? येदे 
व्हडले फातर खंयच्यान हाडले? हजार प्रस्न! पूण हांवें ते प्रस्न 
सकयल्या देंगणांत मोखून मारले. अक्षरशा दोंगराचो आदार घेत घेत 
इतली वाट चडून आयलां तो हे असले हुसके काडूंक न्हय, हांगचें 
भव्य-दिव्य वातावरण अणभवूंक म्हणपाचें हांवें म्हाकाच समजायलें. 

आमी पारो देंगणांतल्या ८०० मिटर उंचायेवेल्या तकत्संग मठांत 
पाविल्ली. जो मठ काळ्या काळ्या पाषाणी भांगरांत थिकाचें कोंदण 

केल्लेवरी दिसतालो. कोणें बांदलो हो मठ? कित्या पासत? 

ख्रिस्ताआदीं ७४७ वर्सा भारतांतलो एक व्हड साधू गुरू पद्मसंभव, 
जाणें तिबेटांत निंगमापा वाठारांत बुध्द धर्माची थापणूक केली तो 
भूतानांत आयलो. ताचेविशीं हांगा एक आख्यायिका प्रचलीत आसा. 
तो उडपी वागाचेर बसून ह्या पर्वतार आयलो आनी हांगचे एक होंवरेंत 
बसून ध्यान करूंक लागलो. उडट्या वागार बसून आयिल्लो देखून ह्या 
तकत्संग वाठाराक टायगर नेस्ट हेंय नांव पडलें. 

गुरू पद्मसंभवान हांगा तपश्चर्या पुराय केल्या उप्रांत तो हांगच्या 
बुमथांग वाठारांत बुध्द प्रचार करीत भोंवलो. थंय त्या काळार सेंधा 
ग्याब हो राजा राज्य करतालो. ताका सिंधू राजा म्हण्णूय वळखताले. 
ताणें गुरू पद्मसंभवाची नामना आयकल्ली. ताणें ताका आपले मानेर 
जीं भुतां बसल्यांत तांकां धांवडावन घालचे पासत आपल्या राज्यांत 
आपोवन व्हेलो. 

गुरू पद्मसंभवाक भुतानांत गुरू रिम्पोचे ह्या नांवान वळखतात. 
खरें म्हणल्यार रिम्पोचे हाचो अर्थू गुरू. पद्मसंभव हें एक भूतानचें 
ऐतिहासीक व्यक्तीमत्व. ताचो जल्म उद्दीयानात जालो. ही सुवात 
आयज पकिस्तानांतल्या स्वात देंगणांत आसा. ताका तिबेटी आनी 
भारतीय एक व्हडलो बुद्वंत म्हण वळखतात. तो भूतानांत खूब कडेन 
भोंवलो. ताणें लोकां पासत अदभूत अचंबीत करपी करण्यो केल्यो. 
लोकांचीं काळजां जिंकून तांचे मदीं बौध्द मत्तांचो प्रचार केलो. 

गुरू रिम्पोचेक आयज बुध्दा फाटोफाट भूतानांत मान आसा. 
भूतानच्या सगळ्या विहारांनी, मठांनी, देवळांनी गुरू रिम्पोचेचे पुतळे, 
प्रतिमा आसात. गुरू रिम्पोचेच्या दोनय वटयां ताचे दोन सहकारी 
सातत्यान दिसतात. एक भारतीय राजकुंवर मेंधारवा आनी दुसरी 
तिबेटी राजकुंवर येशे शोगेल. दोगीय रिध्दी-सिध्दी कश्यो वाबुरताल्यो 
जावंक जाय. हांगा मठांनी, झोंगानी वर्सुकी शेच्यूंचें आयोजन जाता. 
ेच्यू म्हळ्यार धर्मीक उत्सव. ह्या शेच्यूंत गुरू रिम्पोचेक खास मानवंदना 

दिवपाचो सुवाळो घडोवन हाडटात. ताचो पुर्णाकृतीं पुतळो आनी 
ताच्यो आठ शिकवण्यो हांचे सयत पुरसांव काडटात. भूतानचे दरेक 
देंगणांत, दरेक होंवरेंत फातरांचेर, तपांचेर गुरू रिम्पोचेच्या पावलांचे, 
हातांचे ठसे वो हेर कुरवो दिसतात. आमचे सारक्या भोंवडेकारांक तें 
सगळें अजापीत करपी वो भंकस दिसतूय बी. पूण दरेक भूतानीक त्या 
गजालीनी पवित्रताय, देवपण दिसून येता. 

तकत्संग मठांतूय गुरू रिम्पोचेची भव्य प्रतिमा आशिल्ली. पूण ती 
हालींची. कित्याक ह्या मठाक १९८८ वर्सा मोठे प्रमाणात उजो लागलो 
आनी तो पुरायेन नश्ट जालो. उजो कित्याक लागलो कोणाकूच खबर 
ना! मठाची देखभाल करपी भिक्खू ह्या उज्यांत लासून मेलो. शेकड्यांनी 
वर्सा पोरणी आशिल्ली कलाकुसर, वस्तू, प्रतिमा सगळें सगळें उज्याचे 
भर्कीक पडलें. मठाचो इतिहास आनी परंपरा उज्याच्या जिबांनी 
ल्हेंवून पुसून उडयल्यो. फक्त तकत्संगची संरक्षक देवता सिग्ये सामदु 
जी त्या मठांत आशिल्ली तीच एकटी ह्या उज्यांतल्यान वाटावली! 

आठव्या शेकड्यांतलो हो ऐतिहासीक दस्तऐवज उज्यान खावन 
उडयलो. आनीक कोणूय जाल्यार आसूं आतां हें, सोडून दिवया 
म्हणटले आशिल्ले. पूण एकान एक भूतानचो नागरीक एकवटलो. 
राजान फुडाकार घेतलो. लोकांनी आपापले योगदान दिलें. २००१ 
वर्सा हो मठ पर्थून उबारपाक आरंब जालो. २००५त नवो तकत्संग 
मठ उबो जालो. त्या मठांत हांव आतां उबो आशिल्लो. उज्यांत हो 
मठ काबार जाल्लो हाची एकूय खूण थंय दिश्टी पडनाशिल्ली. दिश्टी 
पडटाली मठाची भव्यदिव्यताय, आसमंतांत फडफडपी जैताचीं रंगरंगयाळीं 
बोंदेरां. मठांतलो एक मंद मंद आवाज संगीत जावन कानार सादतालो. 
एक हयन्हयसो सुवास जो झडी-बुटींचो आसता तो नाका मेरेन 
वतालो. ती उंचाय, मठाची ती देखणाय, ताची रंगरंगोटी आनी थंय 
येवपी तो पारो देंगणांतलो झणझणीत वारो. सगळेच भव्य-दिव्य. हांव 
भान विसरप म्हळ्यार कितें हाचो अणभव घेतालों. भूतानाक येवन 

जायतेकडेन जळामळाक जायतें पळयले. पूण हांगचो हो मठ, ह्य 
मठांतलें वातावरण, मठांत रावून देंगणांत दिसपी भूतान, थंयची 
रूखावळ, थंयचे दोंगर, न्हंयो... सगळें हांव काळजांत साठयतालों. 
हांगा म्हजी ही निमणी भेट आशिल्ली. पर्थून हांगा येवपाक म्हाका संद 
नाशिल्ली. येवपाचें जाल्यार वागार बसूनच येवचें पडपाचें उडत. कित्याक 
उडत येवपाक आनीक कसलेंच हेर साधन थंय येवंक पावऽनाशिल्ले. 
परत आयलोंच भूतानांत जाल्यार हांगा येवपा इतली शक्त कुडींत 
आसतलीच अशें सांगू येना. आनी येवप तरी कित्याक परत? तिर्थयात्रा 
करूंक? सर्गाचे अपेक्षेन? हांवें तर आतांच सर्गाची प्रचिती घेतिल्ली. | 
होच सर्ग तर म्हज्या काळजांत सासणाचो तिगोवन दवरपाचो आशिल्लो. : 
म्हज्या मनांत भूतानचें जें रूप आतां थिरावल्लें तेंच अंतीम आसप | 
गरजेचे आशिल्ले. 

दोळे बंद करून जर म्हाका तकत्संग दोंगर देवूंक मेळिल्लो जाल्यार 

काय बरें जावपाचें! हांवें अणभवल्लो शान्तम्‌, शिवम्‌-अद्वैतम्‌ भूतान 
चिरंजीव जावन म्हज्या मनांत वसपाचो! 

